
““अरण्यकांड”” नवलिकेची ही दुसरी उजवाडावणी. पयले खेपे ही 
नवलिका १९९७ वर्सा “अद्रुश्ट'' हे नवलिके वांगडा एकाच पुस्तकांत 
जाग प्रकाशनान उजवाडा हाडिल्ली. दोनूय नवलिकांतल्या कथानकांची 
फाटभूंय रानाची. हे फाटभुंयेचो प्रभाव ह्या नवलिकांच्या कथानकांचेर आसा, 
हें दोनां मजगतचें समानधर्मीपण वळखल्ल्यान सुमंतबाब केळेकारांनी त्यो 
वांगडाच वाचप्यांच्या हातांत भेटयल्ल्यो. 

आयज ''अरण्यकांड'' नवलिकेचो आसपाव कोंकणी पदवेच्या 
अभ्यासक्रमांत एक क्रमीक पुस्तक FST जाला. कोंकणी विद्यार्थ्यां खातीर 
मुजरत आमी हे उजवाडावणेची निर्मणी केल्या. ''अरण्यकांडा''क तिचे 
“भयणी' पसून कुशीक काडून हे नवलिकेच्या अभ्यासाक उपेगी पडत अशीं 
कांय बरपांय जोडण्यो म्हण नवलिकेचे अखेरेक दिल्यांत. 

हें पुस्तक जाता तितल्या विद्यार्थ्यांच्या हातांत पावचें, तांकां तें विकतें 
घेवंक तांकचें म्हण ताचें मोलूय आमी कोणाच्याय बोल्साक परवडचें इतलें 
उणें दवरलां. हे उजवाडावणेक आमचे विद्यार्थी येबकार दितले आनी 
रोखडीच पुस्तकाची तिसरी उजवाडावणी काडपाची संद आमकां मेळटली 
अशी आस्त आमी गोंयच्या तरणाट्यां कडल्यान बाळगुची मूं? 


- उजवाडावपी 


सात 


उदैतेचीं उठ॑बां 


महाबळेश्वर सैल हांच्यो दोन नवलिका एकाच पुस्तकांत गांठावन 
उजवाडा हाडटा आसतना आमकां दाटून खोस भोगता. 

सैलांचो तरंग हो साहित्य अकादेमी पुरस्कार प्राप्त जाल्लो कथांझेलो 
उजवाडा आयल्यार स वर्सा जालीं. उपरांत तांचें जायतें कथा-साहित्य जाग 
म्हयनाव्व्यांत येवन गेलें. तातूंत ह्यो दोनूय नवलिका आशिल्ल्यो. ''अद्रुश्ट'' 
आनी ''अरण्यमर्ण''. पुस्तकाच्या भेसांत येतना ''आद्रुश्ट'' हिणें मुळचेंच 
नांव पसंत केलें जाल्यार ''अरण्यमर्णा”'न ''अरण्यकांड'' हें ad नांव घेवन 
वाचप्यां मुखार येवपाचें थारायलें. 

ह्यो दोनूय नवलिका धाटणेन एका आगळ्याच धर्माच्यो म्हणच्यो 
पडटल्यो. तांतली एकानएक गजाल रानवटी वातावरणाच्या प्रभावान भरल्या. 
शिक्षीत समाजाचो वास लेगीत लागूंक ना. ना म्हणपाक, कांय धवाडीं पात्रां 
कथानकांत मदींच झळकतात पूण dia तकलुपी जाल्ल्यान, वातावरणांत 
बेरंग हाडटात. सरसमान पात्रां जितलीं आस्पतीन गरीब आसात तितलींच 
सभावानय. ''अद्रुश्टां''तली पिशी, फॉरैस्टगार्ड विनायक, वसतेर आयिल्ल्या 
गेल्ल्याच्या उल्याक उलो दिवपी, आनी जिच्या घराचो सोंपो येत्यावेत्याक 
कुलो तेंकोबपाक तिनूय त्रिकाळ मेकळो आसा, ती, जिवितांत सगळे तरेचे 
धकेचपाटे खाल्ली, मेकळ्या सभावाची गुलाबी, तेच वरी वसते वयल्यो 
साडेभावार्थी हेर बायलो; अशीं हीं तरेकवार सभावांची मनशां कशीं तरी 
एकठांय येतात आनी कसलीच सुलूस लागूंक दिनासतना आंतकड्यांक 





आठ 


पीळ घालपी एक वास्तववादी कथानक जल्माक येता. पाचव्याचार गर्द 
झाडां-रुखांचे सासायेंत कथानकांतल्या घटनांक एका परस एक सरस रंगांचो 
साज चडत रावता. 

एक म्हाकाव्याचो सर्ग जाल्ले वरी ''अरण्यकांड'' ही कथा अवतरल्या. 
हातूंतलीं म्हत्वाचीं पात्रां गांवढव्ठ दिसलीं तरी तांचे वाचेंतल्यान आनी 
आचरणांतल्यान जिविताचें जें तत्वज्ञान प्रतीत जाता ताका तोड ना. लेखकाचें 
असामान्य कसब तातूंतल्यानच पडबिंबीत जाल्ल्याचो अणभव येता. मनशाचो 
नीज धर्म म्हळ्यार मनीसधर्म हें पावला कणकणीं मरणाची सुलूस लागतल्या 
कामदारांच्या पोंव्यांतल्या जण एकल्याक जाणवता. हें दाखयतना सैलांचे 
लिखणेक दिव्यत्व प्राप्त जाल्लें दिसून येता. एका स्रेश्ठ पांवड्याच्या 
तत्वज्ञानाचो साक्षात्कार सामान्य मनशाक करून दिवपांत सैलान तेमक 
गांठिल्लें आसा. 

अश्यो ह्यो सामान्यांच्या व्यथांक वाचा फोडपी असामान्य साहित्यकृती 
उजवाडा हाडपाचो आमचे प्रकाशन संस्थेक योग आयलो हें खऱ्यांनीच 
आमी आमचें भाग्य लेखतां. 

हैं पुस्तक उजवाडावपाच्या कामांत जांचो म्हूण हातभार लागलो तांचे 
सगळ्यांचे आमी उपकारी आसां. 


प्रियोळ, १९/१२/१९९७ [सुमंत केळेकार] 
उजवाडावपी 

अंबेण्यकाड 


गां वघराचे आशेन भायर सरिल्लो एक पावो रानांत शेणिल्लो. पोंव्यांतले 
दादले चिंतताले, “आमी चलतात ते घुंबन घुंवन त्याच ठिकाणार 
येवन पावतात काय कितें...! आदींच रानाक अनवळखी रानभायरे लोक 
आमी रानभैर जावन अशे झिडपल्यात! वांवाक चुकप म्हटल्यार गांवाक 
चुकप म्हणटात तें फट नही! हें रानय अशें मनशांची संवकळ नाशिल्लें. हांगा 
एक पांयवाट, एक WAS ना. आतां खंय म्हण घेवन वयतलों ह्या भुकेल्ल्या 
तानेल्ल्यांक!' 
बांगडा घोंटभर उदक ना, घांसभर अन्न ना, आनी हें रान तर सगळ्यो 
वाटो कवळून घेवन पोंव्याक गिळूंक उठिल्लें. खडबडीत फातरट रान! त्या 
रानांत उदकाचो थेंब नासलो, इल्ली खंय थंड शितळसाण नासली. पांयां 
पोंदाक Yoh करड, GST, आनी माथ्यार चेत्रांतलें खर वोत. चोंयवटेनचीं 
Heat बसकीं कांट्या-कुंट्यांचीं झाडां जशीं काय तो चेत्राचो हुलप-ताप 
ओडून घेवन खासा उज्याचे जाळ जावन उबीं आसली. 
वट्ट मेळून पांच घराब्यांचीं एकवीस मनशां. जाणटे, नेणटे, बायलो 
भुरगीं सरभरशी लोक. आंगार पिवपी भुरगीं धरून हातांत बडी घेवन चलपी 
रामप्पा मेरेन. जण एकल्याच्या हातांत साटली-पोटली. साडयेंत, चादरांत 
कित्यांतय गुठलावन बांदिल्ल्यो व्हडल्यो व्हडल्यो पोटल्यो, पिनकर बुरश्यो. 
फातराचे खाणीर आनी क्रशरार कामां करून आदींच जर्जर जाल्ले लोक हे. 


अबेण्यकांड g 


चुकिल्ले वाटेर तांची दैनाच जाल्ली. थकिल्ले, भागिल्ले देह, तांचेर पिनकीं 
म्हेळ वस्त्रां. 

उदक आनी अन्न नासतना ते रातभर आनी दीसभर चलून थकिल्ले. 
मरण गिदा वरी बाटभर तांचो सांगात करतालें. आतां आदीं कोण पडटलो, 
तितलेंच पळोवचेलें. 

बाळप्पा चिंततालो, आमी काशीराम सावकाराल्या कांचांतल्यान आपली 
सोडवणूक करून घेवन पळोन आयले खरे; पूण तें आमचें येवप म्हटल्यार 

उज्यांत उडी घेतिल्ले बरी जालां. तो एकदम सर्गदन जालो आनी गांवघराच्या 

फाटल्या चिंतनांत शेणलो... 


एक उकतो उजाड गांव. शेकानशेक मळां आनी तिठे. गांवा कुशीची 
दोंगुल्ली, खुबस्तनी रेड्या वरी पातळिल्ली, तिवय उकती. गांव पुराय पावसार 
पातयेवन. पूण माती काळी मासाळ. पावस पडटकीर अचकीत चमत्कार 
घडिल्ले वरी सगळो वाठार पाचवोचार जावन फुलून येतालो. शेतकार ताकतीक 
करून शेत रोवन बेगिबेगीन पीक काडून घेताले. सगळोच म्हयनो देड म्हयनो 
पावस. एक फावट एक पीक काडूंक दिवन पावस गेलो म्हणटकीर धर्तरेचो 
आसा तसो परतो पडींग तिठो जातालो. एकादऱया वर्साक पावस आयलोच 
ना जाल्यार गांवाची सामकी दैना जाताली. गांवांत राबंकय जायना आनी 
गांव सोडून वचुंकय जायना अशी अवतिकाय! 

गांवांत एकएकल्याचे मालकेचें शेत खूब आसलें. एकएकलो हङ्ड्यार 
हात मारून सांगतालो, म्हजे कडेन साठ एकर शेत आसा, सत्तर एकर शेत 
आसा म्हण. पूण पळोवंक गेल्यार fed? बाभळीचें, आनी निवलकाणयांचें 
मूळ, आनी मदीं मदी इल्ले शेत बाजरी आनी जवारीचें. मात तें नीट पावस 
पडून पिकल्यार वर्सभर हुसको नासतालो. वर्सच कित्याक, देड वर्सय धुकलूंक 
येतालें, काटकसर केल्यार. पूण पावस चड लांबल्यार मात सगळेच वयर- 
सकल जाताले. चड करून, जाची खासा आपली जमीन नासताली तांची 
दैनाच जाताली. 

गांवचे वेशी वेल्यान एका उल्यार एके कुशीक तीं पांच स घरां वशिल्लीं. 
घरां कसलीं, धर्तरेक मान तेंकोबन भितर रिगचेल्यो खोंपी. मळार उकत्यार. 
वसतेर इल्लीय हिरवळ नासली, इल्लीय सावळी नासली. कितल्यो पिळग्यो 

ते हांगा उपरे, भायले, बहिश्कृत जावन जियेताले, कोणाक खबर. हांचे 
मालकेची ह्या गांवांत एक हातभरय जमीन नासली. वर्साचे बारा म्हयने 
गांवच्या लोकांच्या शेतांनी ना तर दारांनी घोळप. 

समाजांत दर एके जातीच्या लोकाक समाजान थारोवन दिल्लो व्यवसाय 
आसता. पूण हे लोक अशे दळदिरे की तांकां आपलो असो व्यवसायच 
नासलो. हांचो व्यवसाय म्हटल्यार फक्कत घोळप, कश्ट उपसुवप. प्रसंगार 
रिणांत मुंगरून वचप. 

वसतेर एकच एक प्रचंड बाबळीचें झाड आसलें. मुळांतल्यान सुकूंक 
लागिल्लें, आनी खांदयांच्यो काडयो जाल्ल्यो. अशें सांगताले, तितलें व्हड 
झाड ह्या वाठाराक आनीक नासलें. त्या झाडाचे आशिकुशीक तांच्यो खोंपी. 
जिवीत त्या झाडा वरीच वटिल्लें, झडिल्लें, मरूक तेंकिल्लें. त्या झाडाक एक 
मूळ तरी आसलें, धर्तरेंत पुराय रिगिल्लें. ह्या लोकांक आपलें मुळच नासलें. 

गांवाचे भायर गोरवां वासरांक उदक दिवंक गांवच्या लोकांनी एक बांय 
खणिल्ली. तातूंतलेंच उदक ते व्हरताले. सदांच गोरवांक उदक पयलीं. मगेर 
तांकां. चैत्र वेशाखांत बांय सुकली म्हणटकीर सामकी वायट अवतिकाय 
जाताली. वटवटे पळोवं नजऽ जाताले. मगेर हातांत कळशी घेवन भीक 
मागिल्ले वरी गांवच्या लोकांच्या दारांत, बांयर वचून ते उबे रावताले. 

तशे ते दलीत अस्पृश्य बीन नासले. गांवच्या हेर लोकां परस इल्ले 
सकले जातीचे वा वयले जातीचेय आसुंयेत. पूण ते उपरे, हाता वेलया 
पोटाचे, शेतांत घोळपी कामदार. गरिबी, दरिद्रपण हीच तांची जात. गरीब 
म्हणच ते दलीत. म्हणच ते किंकोंत आनी कुशीक शेंवटल्ले. दिगंतरांतल्यान 
येवन हेरांल्या दारांत घोळटल्यांक आनी जात खंयची! 

हो लोक केन्ना GAIAM हांगा पावलो हाचे विशीं एक खबर घोळटिकेंत 
आसली. हांचो पुर्वज केन्ना तरी घणसाबेल घेवन ह्या गांवांत बायल- 
भुरग्यां सयत पोटाक मागूंक आयिल्लो. व्हडलो हती कसो हो नंदी! भरजरी 
वस्त्रान, घांटीमाळेन सोबयिल्लो तो बैल ह्या गांवांत पावतकीर कित्यान 
तरी मेलो. मगेर ताका हांगाच पुरलो. ताचेर फातोर दवरून तो घणसाबेलकार 
आठ दीस रडटालो. गांवच्या लोकांनी ताका समजायलें, आनी धीर दिवन 
म्हटलें, 'तशें जाल्यार तूं ह्याच गांवांत राव, बायल-भुरग्यांक घेवन. गांवाची 
तुका राखण मेळरली.' 

गांवाची राखण मेळ्ळी खरी. पूण ती आदीं गोरवां राखणो म्हण, आनी 
उपरांत तांच्या शेतांतलो कामदार म्हण. 

लोक आंगान घटमूट. गोरेशे मोटवेच. एकेक दादलो म्हटल्यार घाण्याचें 
मूळ. कामाक वाग. पिळग्यान पिळग्यांचे कस्ट आनी दणदणे हांकां लागून 
बावळ्यांक आगळीच घटसाण आयिल्ली. पूण ते बावळे अन्याया आड 
केन्ना फुरफुरलेच नात. बैलां वरी ते मानेर जूंब घेवन तासांतल्यानच भोंवत 
रावले. आपसांतलीं झगडीं आनी मारामारी सोडल्यार तांचें दादलेपण आनीक 
खंयूच दिस्टीक पडनासलें. बायलो तर झगडूंक चडच मुखार. आपसांत कॅच 
कँच करून झगडपी खरे, पूण हांचे वसतेर गांवचो कोणीय आयल्यार हे तांचे 
मुखार हात जोडून उबे रावताले, ताचें सांगणें आनी ताचें धमकावप मोन्यांनी 
आयकोन घेताले. 

कारण, हांगाय कर्जाचें जूंब तांच्या खांदार आसलें. तें शेडावन उडोवंचेली 
हिकमत आनी हिंमत तांच्यांत मातूय नासली. 

पुराय गांव पावस सोंपलो म्हणटकीर उदकाक बांयचेरच पातयेवन 
रावतालो. खावंक, न्हावंक, पोरसूं भाजी शिंपूंक बांयचेंच उदक. एकादऱ्या 
वर्साक पावस मुखार गेलो जाल्यार बांयची खोलाय सकल देंबंक लागताली. 
मगेर गांवाचेर आकांत येतालो. केन्ना आठ-धा वर्सांतल्यान एकादरो पावस 
सुकोच वयतालो. मगेर गांव पडींग पडिल्ले वरी जातालो. पयशेकार पयशिल्ले 
न्हंयेतल्यान THAIS बेलगाड्यांतल्यान उदक हाडटाले. आशिल्लो दाणोगोटो 
राखून राखून खाताले. गरिबांची मात दैना जाताली. 


वेळ माथ्या वेल्यान देंबिल्लो तरीय वोताचो रखरख उणो जावंक नासलो. 
बाळप्पान आपले खोंपीच्या दारार उबो रावन दोळ्यांर हात दवरून व्हडान 
म्हटलें, 'मळबाचो पडींग तिठो जाला. आतां आनीक ह्या वाठारांत उदक 
रकतलें अशें दिसना. आमी बिटकी कवळची.' 

जनान भायर येत म्हटलें, 'खंय, खंयच्या वळख-देख नाशिल्ल्या परंतराक 
वयतले आमी? केन्ना गांवांतल्यान भायर पडल्यात मुरे? फाटीं केन्ना असोच 
आकांताचो दुकळ पडिल्लो म्हणटात तेन्ना हेच वसतेचेर आठ धा मडीं 
पडिल्लीं खंय. आतांय आमचें तशेंच जावये.' 

गंगाराम, दत्तू, आपआपणाल्या घरांतल्यान भायर येयले. बाळप्पान म्हटलें, 

“काल गांवच्या लोकांची उदकाची गाडी येताना हणमंताल्या IRA 
हाणर्येंतल्यान एक तांबयो उदक काडून घेयलें. तर ताका गाडेकारान असो 
मार दिलो, पोर attic येवन पडिल्लो अजून उठलो ना. आमी अशें करुंया, 
कांय दीस न्हंये GER खंयूय वचून रावंया.' 
जनाप्पान म्हटलें, SF हांगाच्यान अठरा AAR. थंय वचून खातले 
कितें? फक्कत उदकच पिवन रावतले? हांगा गांवांत वचून भीक मागल्यार 
तरी कितेंय मेळटा. Geet घालून जायना, कितेंय उडयतात खोळियेंत.' 
“हय. आनी समजा आमी वसती सोडून गेले, आनी Great पडींग 
उजाड वसती म्हण कोणें खोंपी हुलपावन उडयल्यो जाल्यार?' 
वसती घोर येवजणुकेंत पडिल्ली. बायलो आपल्यो साडयो गुठलावन 
राजवांक बांदून तिनसांजच्यो बांयंत उडोवन दवरताल्यो आनी सकाळीं उठून 
उदक पिळून घेताल्यो. दादले सकाळीं उठून त्या एका गांवा भायर आनीक 
गांव माडोवन कितेंय काम-धंदो करून आटोव पड़ हाडटाले. 
पूण आतां म्हणटासर लोक हिडीस फिडीस करूंक लागिल्ले. बांयचो 
तळ चडच सुकत गेल्लो. चोंयवटेनचीं झाड़ां-झोंपां, पांनां झडून Ths 
लागिल्लीं. तशेंच हे वसते वयले लोकय भागूंक बरगूंक लागिल्ले. 
तशे पळोवंक गेल्यार ह्या गांवांत तांचें feed आसलें? एक गोरू- 
वासरू नासलें, हातभर भूंयचो कुडको नासलो, कायमचो कसलोच काम- 
धंदो नासलो. आशिल्ले तें आंगार गांवच्या लोकांलें रीण. 
म्हणच बाळप्पा फाटीक लागिल्लो. परतें परतें सांगतालो, साटली- 
पोटली बांदून खंय तरी या, उदकाच्या आनी अन्नाच्या सोदाक. 
पूण सगव्व्यांक ओड हे मातयेची, उजाड वसतेची. गांव सोडून वचची 
खबर येतकीर दादले बायलो काचाबूल जाताल्यो. 
पूण दुकळाचो हुलोपय सोंसूं नज5 जाल्लो. 
एक दीस वसते मुखावेले वाटेन अठरा-वीस गोरवां कोण तरी शाराचे 
दिकेन आमडून व्हरताले. विचारल्यार म्हणूंक लागले, “हांगा खावड उदक 
सोंपलां. उदक आशिल्ल्या गांवांत तांकां राखूंक व्हरतां.' 
पूण बाळप्पान थंयच उब्या आशिल्ल्या हेरांक सांगले, “फट उलयता तो. 
दुकळांत सांपडिल्लीं गोरवां फुके-सवाय विकतीं घेवन खाटीकखान्यांत मारूंक 
व्हरता तो.' 

आयकोन वसती सुन्न. दोन दीस थतरवितर. तीं गोरवां, मोनजात. 
आमी मनशां. आमच्या दैवांत कितें रचून दवरलां, देवाक खबर! 

आनीक आठ दीस अशेच गेले, तानेल्ले भुकेल्ले. रात-दीस हुलपातापान 
सोंशेवन. 

एक दीस सकाळीं पयसुल्ल्यान बोतांतल्यान फटफटीर एकलो धवाडो 
येताना दिस्टीक पडलो. विरण्णान दोळ्यांर हात दवरून बारीकसाणेन पळयत 
म्हटलें, “ह्या दिसांनी हांगाय एकलो गोरवां स्वस्तान मोलावंक भोंवता. 
तोच आसतलो.' 

“तो हे वसतेर कित्याक येतलो? हांगा कोणें केन्ना एक गंवण रचल्या, 
एक वासूर गंबणीक बांदलां? घडये सरकारी मनीस आसतलो. कसलीय 
मदत करीत आमकां.” 

पळयतां पळयतां तो धवाडो म्हऱ्यांत पावलो, आनी फटफटी वेल्यान 
देवलो. ताणें बरें पाटलोण घातिल्लें. वयर नितळ धवो बुशकोट घातिल्लो. 
माथ्याक कपलार देंविल्लें चेपें. 

“कोण गा, खंयच्यान येवप जालां? वाठाराक उजो पेटला, आतां देवच 
पावतलो म्हण रावल्यांत.' 

'देव बसला सोर्गांत. रंभे वांगडा सूर पियेत. तो आनीक खंय हांगा 
पावचो आसा? cesta विडे येता म्हणसर मडवळाचें HS भायर सरिल्लें 
खंय. आतां मनशानच मनशाक पावपाचें.' 

'मनिसय देव जावन केन्ना केन्ना मुखार उबो रावता खंय. 

'खरें तुजें. सामक्कें खरें 

'तुमी आतां कसले विडे घेवन येयल्यात?' 

त्या अनवळख्यान झेतात म्हटलें, “फुकटचे विडे न्हय. काम करप दाम 
जोडप. कामाचे दुपेटीन दाम. 

सगळे दादले ल्हव CSA करून ताचे भोंवतणी एकठांय जाले. बायलोय 
दारांतल्यान मुखार सरल्यो. नागड्या उकत्या भुरग्यांनीय थंय कंबडाळें केलें. 

दत्तून विचारलें, Ga, कसल्या कामाचें सांगताले तुमी?' 

'बशीन व्हरतलों आनी तुमकां नाका तेन्ना बशीन हाडून पावयतलों. 
सगळी जबाबदारी म्हजी. सावकार सगळें म्हजेर पातयेवन आसा. हांवच 
थंयचो पारपतदार.' 

'खंयगा तें?' 

'घांटा सकल. उदकाचो दुकळ ना. नहंयो, बांयो आनी तळीं भरून 
व्हांवतात. इल्लें पयस, तरीय बशींत सकाळीं बसल्यार वेळ धारेक लागचे 
पयलीं ठिकाण.” 

एकठांय जाल्ले सगळे रासवळ येवजणेंत पडिल्ले वरी कांय वेळ वोगी 
राबले. मगेर गंगारामान म्हटलें, “आमी हांगा गांवच्या लोकांच्या रिणांत 
मुंगरल्यात. गांवच्यान भायर सरूक दितले ते आमकां? रीण आंगार घेवन 
तशेच गांव सोडून वयतात म्हण कळ्ळ्यार बडोवन मारतले.' 

तो पारपतदार सटक करून शादूर जालो. शेंडी हातांत गाविल्ले वरी 
सुखावलो. 'इतलें कितलें रीण आसा तर तुमचेर?' 

'जल्माक आनी मरणाक, लग्नाक आनी वायटाक Rome रिणां. आमची 
बेलां वरी घोळटीक आनी तांचीं रिणां. बैलांच्या खांदार Ya दवरिल्ले वरी 
आमचे तकलेर रिणां. एके मुठीन शंबर रुपये आमच्या सतरा पिळग्यांनी कोणें 
जोडले नात. पूण लग्नाक मरणाक हजाराची गांठ उदकांत. 

'एकएकल्याचें कितलें रीण आसा? आंकडो तरी सांगात तुमी. ' 

दत्तून ताचे कडेन रोखून पळयलें आनी मागीर म्हटलें, “कित्याक? तूं 
फारीक करता आमचें रीण?' 

'जमल्यार वचचे पयलीं करुंया फारीक. ' 

सगळ्यांनी 'खरेंच देवा' म्हणिल्ले वरी ताचे कडेन आस्तेन, भावार्तान 
पळयलें. पूण विरण्णा आनी हणमंत कुशीकुशीनच बशिल्ले, आमकां आनीक 
हें नाका म्हणिल्ले बरी. विरण्णालो एक चेडो फौजेंत आसलो. ताका दर 
म्हयन्याक शंबर दोनश्यांची मनिऑर्डर येताली. हणमंत अरवळ आनी 
साडेभावार्ती कसो आसलो. तो खरोच साडेभावार्ती काय तीं तशीं सवंगां 
करता हें लोकांक अजून कळूंक नासलें. कांय जाण म्हणटाले, तो सादो 
आनी भावार्ती, तर कांय जाण म्हणटाले, तो पक्को भितरले गांठीचो बिलंदर 
आसा. 

हेरांनी आपआपणाल्या रिणाचो बोटार हिशोब केलो. एकएकल्याल्या 
आंगार दोन तीन करून बारा हजार रुपये जाताले. 

मगेर पारपतदारान कामदार मेजले. दत्तू, जनाप्पा, बाळप्पा, गंगाराम, 
तांच्यो बायलो, जनाप्पालो एकलो पूत, गंगारामालो जाणटो बापूय मेळून 

बारा जाण जाताले. पूण हणमंतालीं मनशां मेजूंक गेल्यार तो रडिल्ले वरी 
देवाक आळयत म्हणूंक लागलो, 'देव आसा म्हाका, हांव खंयच वचचों ना. 
बायल भुरग्यांक घेवन गांवांत वचून ताच्या आकाड्यांत पडून रावतलों. 
ताचेंच शेळें, बेळशें खावन रावतलों.' 

मगेर सगळ्यांनीच ताचो नाद सोडलो. विरण्णा तर इतल्या झेतान 
वावुरतालो आनी उलयतालो की ताका आनीक मेजचे भानगडींत कोणच 
पडलो ना. 

ह्या लोकांक पयलीं पसुनच दिसतालें, सामकें चरांटून दिसतालें, आमचे 
वेलें गांवच्या लोकांचें हें रीण कशेंय करून आमी चुकतें करचें आनी मेकळें 
जावचें. कारण, त्या रिणाच्या नाड्यार गांबकार तांकां जाय तशे नाचयताले. 
ते आफयतात तेन्ना तांगेर कामाक वचूंक जाय आसलें. तांचे बगर हेरांगेर 
वचूंक फावनासलें. बेल्यान ते हातार उडयतात तो दिसवडो. जाप काडूंक 
फावना. 

मदींच कोण तरी वसतेर येतालो आनी फाल्यां अमूक अमूक लोक 
म्हगेर कामाक येवंक जाय म्हण हुकूम करतालो. तांणी ना म्हटल्यार वसती 
लासून उडोवंची धमकी दितालो. फाटीं एक फावट अशीच ही वसती गांवच्या 
कांय जाणांनी लासून उडयिल्ली म्हणटात. पूण हया लोकांक ही वसती, हो 
गांव सोडून वचुंकच भिरांत दिस5. 

ठेकेदारालो पारपतदार कांय कागदां तयार करूंक लागलो. दत्तून मदींच 
विचारलें, 'कसलें काम तें तुमी सांगलेंच ना. 

'सगळें यंत्रा वयलें काम. केदोय फातर यंत्रांत SSA, फुटून चुरो. हातान 
म्हण करचें कांय ना.' | 

'कसलें यंत्र म्हटलें गा तुमी?' 

"क्रशर, फातर फोडून खडी करचें काम. तुमी फक्कत फातर उखलून 
यंत्रांत उडोवचे. यंत्र घुंबता आनी ताची खडी करून हातांत दिता. सावकार 
सामको भांगर मनीस. केन्नाय हात मुखार कर, हात रितो उरचो ना. तालुक्याचो 
मामलेदार, फौजदार ताचे मुठींत.' 

ताणें कागद बरोवन तयार केले आनी तांचेर तांचे आंगठे घेतले. आंगठ्यांक 
गवाय म्हण आंगठ्या खाला विरण्णाली निशाणी घेतली. मगेर हिसपान ताणें 
रीण फारीक करूंक सगळ्यांक पयशे वांटले. 

हातांत हजारांचीं नोटां पळोवन ते सामकेच भुल्लुसले. तांणी नोटां 
हातांत नाचयत गांवचेच वटेन धांव मारली. त्या नोटां वांगडा एक मुक्‍ततायेचो 
खीण ते अणभवताले. आज आमी वंशपिळगेच्या आनी जल्मजल्माच्या 
रिणांतसून मेकळे जातले. मगेर खंयचीय दिशा आमकां मेकळी. आमकां 
आडावंचेली शक्त कोणाक आसची ना. मगेर आमी आमचे राजा. 

'देवा, म्हज्या धनया अन्नदात्या, हांव तुजे रीण पावोवंक येयलां. हे घे 
तुजे दुडू आनी आमकां मेकळे कर. गळ्यांतली बिङ्डी काडून उडय!' 

'खंयच्यान हाडलीं हीं शंबरांचीं नोटां?' गांवच्या लोकांनी वसवशे नदरेन 
नोटां कडेन पळोवन विचारलें. 

'एक देवाघरचो कसो मनीस येयला ह्या वाठारांत. ताणें आमकां यंत्राचेर 
कामाक CAA म्हण सांगलां. थंय उदकाचे झरे ठ्हांबतात खंय. काम सोप्पें. 
यंत्राच्या तोंडांत फातर दिवचें.' 

लोक शादूर जाले. तांणी तांच्या हातांतलीं नोटां बेगिबेगीन बुचाटून 
घेयलीं. 

'जालें मुगा तुमचें रीण फारीक? जाले मुगा आमी मेकळे?' 

“दत्तू, Ta बायलेक पयल्या बांळटेरक आस्पत्रेक व्हरूक रीण घेतिल्लें 
मुरे! बायल सामकी मर्णाक तेंकिल्ली. उपरांत वयल्यान पोट कापून भुरगें 
काडिल्लें. तो चेडो आतां बारा Fatal जाला मुरे? इतल्या वर्सानी तूं हैं 
मुदल हाडून दिता?” 

'गंगाराम, Pet पयलें चेडूं णव वर्साचें. लग्नाक घेतिल्लें Ga रीण. 
ताचें कळंतरच आतां मुदला परस चड जातलें.' 

“बाळप्पा, तुगेल्या व्हडल्या चेडवाक भुरगीं कितलीं? फाटीं कुळरा 
आयिल्लें तेन्ना फाटीं फुडें तीग चवगां भुरगीं दिसतालीं. ताच्या लग्नाक 
घेतिल्लें रीण तुवें. तेन्ना गांवचेच लोक पाविल्ले तुका. आतां त्या भायल्यांच्या 
चकचयाळाक भुलूं नाकात. गांवा वांगडा बेदिनवासी जावं नाकात. रीण 
आंगार घेवन मरप म्हटल्यार व्हडलें पातक. 

“पूण इतलीं वर्सा घोळ्ळे न्हय गा आमी तुमच्या शेतांनी ?' 

“फुकट नही. दर फावटीं आटोव, पड, पांच धा दिल्यात आमी.' 

निमाणें गांवच्या लोकांनी तांकां निक्षून सांगलें, 'फाल्यां पावस पडटलो. 
शेतां परतीं मशागत करून रोबंचीं पडटलीं. अजुनय आमचें रीण, कळंतर 

तुमचेर बाकी आसा. आमचे सांगणे बगर गांव सोडल्यार बरे जावंचें ना. 
आमी तुमच्या पांयाच्यो तांती मारतले. बायल भुरग्यांकय सोडचे नात. चलात 
आनी धांबडावन घालात त्या भायल्यांक.' 

घोर विचारांत घुसपून ते परते वसतेर आयले. तो पारपतदार वाट पळयत 
बशिल्लो. एकदम तांणी ताच्या पांयांर घालून घेयलें आनी म्हटलें, “तुमचे 
पयशे तांणी घेतले. वेल्यान आनीक धमकी दिल्या. तांचें कळंतर फारीक 
करुंकच जल्म झरोवंचो पडटलो . आमकां गुन्यांव बोगोस.' 

पारपतदारान तांकां धुकलून उडोवन हातांतलीं कागदां नाचयत म्हळें, 
‘SRR तुमी आंगठो दसयला. उतराक फटींग जाल्यार तुमच्या हातांत बेडयो 
पडटल्यो. सावकाराक सांगल्यार फाल्यां तो पोलीस पार्टी घेवन येतलो. 
सगळे अंमलदार ताच्या बोल्सांत.' 

वसते वेले लोक भिरांतेन थरथरूक लागले. तांचेर सगळोच आकांत. 
बायलांच्यो तर बोबो आनी हुयेली सुरू जाल्यो. 

“आतां आमी कितें करचें, तुमीच सांगात देवा, तुमीच वाट दाखयात.' 

पारपतदार कांय वेळ वोगीच रावलो. वसतेरय थंडाय पातळ्ळी. मगेर 
ताणें सगळ्या दादल्यांक, दत्तू, बाळप्पा, जनाप्पा आनी गंगारामाक, कुशीक 
व्हरून सांगलें, 'साटली-पोटली बांदून तयार दवरात. काळोख पडटकीर 
हंयच्यान बायल-भुरग्यां सयत भायर सरून तालुक्याच्या ठिकाणार बस थांब्यार 
येयात. हांव थंय तुमची वाट पळयतां. बारा मैलांची वाट. सकाळपाराक 
पावतले. सकाळीं सातांक बस आसा घाटा सकल वचचेली. एक फावट 
बसीर बसले म्हणटकीर सोड निशाद.” 

तांणी त्या दिसा काळोख पडटकीर पोटल्यो बांदल्यो. घरांत आशिल्ले 
सगळे, आयदनां, कपडे, एकठांयच बांदलें, आनी तें तकलेर मारलें. बायलांनी 
भुरगीं आंगार घेयलीं. बयताना तांणी विरण्णाक आनी हणमंताक पाराथलें. 
'आमच्यो GM राखात. हांगा पावसाची एक वावझड येवन गेली म्हण 
कानार पडल्यार आमी परते येतले. आमी अशे गेल्ल्याचें आतांच गांवाक 
कळीत करी नाकात. आमकां घाट देवन सकल पावं दी. ना जाल्यार तुमी 
न्हिदिल्ले कडेन आसतानाच सांगिनासताना पळोन गेले म्हण सांगात. वर्स - 
स म्हयन्यांनी आमी परते येतलेच. मगेर तांणी आमकां मारू ना जाल्यार 
धाडावं. आतां आमी दोन वटेनचे रीणकारी जाल्यात.? 

विरण्णान थंडपणान तकली हालयली. हणमंत मात अण्णा, अप्पा, 
अक्का करीत तांकां धरून रडूंक लागलो. पूण ते सगळें फाटीं सांडून हटान 
चलूंक लागले. 

थोडे-भोव मुखार चलून गेल्यात मात, दत्तूली बायल लक्षुमी आपले 
पांय लागनात रे म्हणत वाटेरच बसली आनी रडूंक लागली. मगेर जनाप्पाली 
बायल विठाय, बाळप्पाली बायल दुरपदी बीन सकल बसल्यो आनी 
व्हडाव्हडान CEH लागल्यो. मगेर ल्हान-व्हड भुरग्यांच्यो बोबो सुरू जाल्यो. 
दादल्यांचेर सगळोच आकांत. गंगारामान निमाणें अवतार काडलो. गाळींचो 
शिंवर करून तांकां उठोवन धांवंक लागिल्ले वरी तांकां घेवन वचूंक लागलो. 

चलून खुबच मुखार वयतकीर पळयल्यार कोण तरी व्हडाव्हडान उलयत 
गांवचे वटेन येतात. कोण ते कळनासले. पूण उलोवणेंच आयकोंक येतालें. 
बरेच पियेल्लेय जावंये. “आयज नंदीकल्ल वसते SCA लोकांच्या हातांत हे 
नोटींचे कवळे खंय. घाटा सकल्ल्यान कोण सावकार येयला खंय. गांवच्या 
लोकांचें रीण फारीक करूंक येयिल्ले. गांवचे लोक कितले बिलंदर. नोटी 
घेबंचे घेवन वेल्यान धपकावणी.' 

“वयतात खंय ते सावकारा वांगडा?' 

'वचूंक दिल्यार मुरे गांवच्या लोकान! तांचे HEAR शेतां वसयतात हे. 
हांचे भुरगे चाकरेक आनी ते हांच्या उड़यिल्ल्या कुडक्यांचे कामदार. चार 
पिळग्यांनी रीण फारीक करप आनी मुखावेल्या पांच पिळग्यांनी कळंतर फारीक 
करप. 

वांगडचो तो दुसरो ताणशेलो, 'म्हणच गांवचे मालकेचो तिठो तांकां 
फुकेसवाय रावंक दिला नही, इतलीं वर्सा गांवानच. ' 

दुसरो व्हडावहडान हांसलो. तागेल्या हांशान सगळो वाठार हाल्लो. 

हो लोक शादूर जालो. बेगिबेगीन ते रस्त्या कुशीक कडसले आनी 
कुशीच्या शेतांत वचून चोम्यान बसले. वोम्गी. तातूंतल्या एकल्याक शेतांत 
धवशें धवशें दिसलें जावंये, सुलूस लागली जावंये. ताणें व्हडान विचारलें, 
“कोण रे थंय?' 

ada आवाज चिरको करून म्हटलें, “पयल्या गांवचो बसाप्पा हांव. 
हांगा शेतांत मेंडरां बसयल्यांत रातच्याक. 

ते दोगय आनीक feed कितें उलयत चलूंक लागले. हांकां सू जालें. 
TR ते उठले आनी मार ASH पावलां उखलीत वचूंक लागले. 

ते बस थांब्यार पावले तेन्ना अजुनय बरीच रात उरिल्ली. ते थंयच 
कुशीक बसून पोटल्यार पडून झेमूंक लागले. 

सकाळीं das फुटचे पयलींच पारपतदार आयलो. तो हांकां पळोवन 
खुशालभरीत जालो. ताणें मनशां मेजलीं आनी बेगिबेगीन वचून तिकिटां 
काडून हाडलीं. 

थंय आनीक एक घराबो तांचे वांगडा वचूंक येयिल्लो. घोव, बायल 
आनी तिगां भुरगीं. तीं सगळीं जाणां बरींच काळीं आनी पसरट तोंडाची 
आसलीं. बायल तर बरीच मोटी आसली. आनी तिच्या कमरा सरी एक 
काळीच घडी वाटकुळ्या न्हेसणार पडिल्ली. घोवाले ओंट बरेच फुगरे आसले 
आनी ते सकल लांबताले. ताचेर धवशीं खतां पडिल्लीं. तांचे कडेन आशिल्ल्यो 
पोटल्यो तर भोवच बुरश्यो आसल्यो. तांचे वांगडा आशिल्ली तांची सोळा 
वर्सांची व्हडली Ya मात खुबच शिटूक आनी तरतरीत आसली. काळी पूण 
सोबीत ओडलायणीशी. ताची सगळी सोबीतकाय दोळ्यांतल्यान शेणटाली 
म्हटल्यार जाता. 

ह्या लोकांनी तांचे कडेन पळोवन नाक मुड्डिलें. तांचो जातीचे 
व्हडविकायेचो अहंकार जागो जाल्लो. 

दिस्त सातांक बस लागली. सगळे जाण बसींत चडूंक धडपडूंक लागले. 
सगळे वचून बसका धरून बसले, पूण गंगारामालो जाणटो बापूय रामाप्पा 
बसींत कसोच चडूंक तयार जालो ना. बसींत भितर धुकलूंक AIR घट दार 
धरून रावलो. 

खरें म्हटल्यार तो हांगा मेरेन येयिल्लो तो गंगारामाल्या धेंकाक लागून, 
आनी ताका भियेवनच. आतां तो जीव गळ्याक पाविल्ले वरी परतो परतो 
गांवा वटेन पळयतालो, आनी सैरभैर कसो जाल्लो . 

साठी बळाटिल्लो रामाप्पा बरोच बरगेल्लोसो, बागवल्लोसो जाल्लो. 
आदींच दोळे ताचे बारीक, तातूंत दोळ्यांतलो उजवाड उणो जाल्लो 
जावंये. कोणाकय मुंडळ्यो ताणूनसो बारीक पळयतालो आनी दोळ्यांर 
हात दवरून बारीक PRT आवाजान विचारतालो, “कोण गा, खंयच्यान 
येयला?' 

तो पयलीं खैरी लाकडाची कात काडटालो. केन्ना कोणय ताका पळोवन 
म्हणटालो, 'पापिस्टान ह्या वाठारांत एक खैरीचें मूळ दवरलें AT.’ 

ताका एक दीस उपरती जाली. ताणें गांवच्या एकल्याली न्हाणये चुलीर 
दवरलेली तांब्याची हांडी चोरली आनी कांसाराक विकली. उपरांत कळटकीर 
ताका असो मार पडलो, तेन्नासान ताणें वसते भायर पांय दवरलो ना. 
फाटलीं पांच स वर्सा तरी तो बसतेर वोग्गी पडून आसतालो. सकाळीं उठप 
आनी त्या बाबळी रुखाक तेंकून बसप. उलोवपय ताणें सोडिल्लें. फकत 
दिसता ताका दोळे बारीक करून दोळ्यां वयर हात घेवन विचारप, “कोण गा, 
खंयच्यान येयला?' बसते वयल्या लोकांकय तो जेन्ना हो प्रस्न विचारतालो 
तेन्ना लोक ताचीं फकाणां करताले. 

तो बसींत चडना जातकीर गंगारामान ताचेर धेंगसो घालो. दोगां तिगांनी 
उखलून ताका भितर व्हरून बसयलो. 

भितर बशिल्ल्यो बायलो भुरगीं रानांत शेणिल्ले वरी बोग्गी जाल्लीं. 
बायलो जनेलांतल्यान भायर पयस पळयताल्यो. दिसतालें, दार saad करून 
दिल्यार ह्यो आतांच उठून वसतेचे दिकेन धांवूंक लागतल्यो. 

इतल्यान कंडक्टर घंटी बाजयत येयलो. ताणें हांकां धेंगसो घालीत बशिल्ले 
कड़च्यान उठयलें. ‘A, अन्नाडी, बापायची गाडी जाल्ले वरी Gad 
खंयूय बसतात. ' 

ताणें तांकां उठोवन सामक्के फाटल्या सिटार एके हारीन बसयले. उठून 
बयताना तांच्यो पोटल्यो सिटा खाला शिरकल्यो, फासफल्यो. तांची धांदळ 
जाली. 

येदोळ हांकां येवन मेळिल्लो गोपू, ताचीं घरचीं हांचे मदींच बशिल्लीं. 
तांकां हे बेठेच आंग वावडून घेवन कुशीक सरकिल्ले वरी करताले. 

बस चार पांच वरां तरी उकत्या बंजर मळा वयल्यान धांवताली. चोंय 
वटेन वोताचो रखरख. सुकिल्लीं झाडां-झोंपां आनी धुल्ल. मदींच एकादरें 
ऊंच पांचवेंचार झाड, झाडांचो पुंजो. थंय एक गरीबसो गांव. 

बस धांवतानाच मुखार एक व्हड काळोसो दोंगर दिसूंक लागलो. भर 
दनपारच्या वोतांतय तो काळोच दिसतालो. तो पयसुल्ल्यान इतलो व्हड 
दिसतालो, दिसतालें, हो मळबाक तेंकला आनी शेंकड्यांनी मैल आडवो 
पातळ्ळा. 

मुखार पावता तसो दोंगर पाचवो जायत गेलो आनी निमाणें पाचवोचार 
दिसूंक लागलो. ताची उंचाय आनिकय वाडली. 

बस आतां दोंगरांतल्यान वाट काडीत वयताली आनी सकल सकल 
देंबताली. हे सगळे परते एक फावट घुम्म मोने जाले. 

मदींच दोंगरांतलीं व्हडलीं खडपां दिस्टीक पडटालीं. जनाप्पाक ल्हवूच 
दत्तून म्हटलें, “हीं खडपां फोडुनच खडी करतात. ' 

जनाप्पा भियेल्ले वरी जालो आनी कांचवेवन खडपां-तळपां कडेन 
पळयत रावलो. मदीं मदीं तर ताका दिसतालें, हैं एकादरें तळप आतां 
दोंगरांतल्यान सुट्टलें आनी रस्त्यार येवन आडवें पडटलें. ना तर ह्या रुखांचे 
हारी मदीं हो रस्तोच शेणटलो; ह्या दोंगरांतल्यान वचून वचून खंय मेरेन 
वयतलो तो! हो दोंगर ताका गिळ्ळे बगर रावता? 

केन्ना केन्ना आकांताचीं मोडणां घेत घेत बस खोल घळयेंत देंवता 
अशी दिसताली, आनी तांचीं काळजां बसतालीं. बायलो भुरगीं भियेल्ले 
वरी जावन आंग कवळून घेवन बशिल्लीं. 

निमाणें बस येवन एका दोंगराच्या कवंडाळाच्या मुळसांत थारली. 
पारपतदारान न्हिदून उठिल्ले वरी एकदम गडबड घाली. ‘Cara, Care. Ti 
येयलें. हांगाच तो क्रशर.' 

सगळे पोटल्यो खांकेंत मारून देवंक लागले. कंडक्टर तर तांच्या आंगार 
भोंकतालो, आनी तांकां धुकलून सकयल उडयतालो. गंगारामा बायलेन 
रागान एक फावट कंडक्टरा कडेन पळयलें आनी आपले भाशेंत ताका म्हटलें, 
'मनशां आमी. मोनजाती नही. आंगाक हात लावन धुकलता कितें?' 

पूण बशींतले लोक तांचे भाशेच्या हेंगाडीपणाक हांसले. 'ए मामी, 
येंडकुंडू क्या बोलता है गे?' तेन्ना तांकां दिसलें आमची मुळां तुटून आमी 
खूब पयस येवन पावल्यात. 

ते बशींतल्यान देंवले तेन्ना बरीच सांज जाल्ली. दोंगरांतल्यान काळोख 
आनी शेळाव वांगडाच देंवन येताले. निकतोच पावस येवन गेल्ले वरी सगळें 
थंडकिरांव आसलें. मुखावेलो कवंडाळो दोंगर आनी ताच्या हङ्ड्या वेलीं 
तळपां आंगार लकून येयिल्ले वरी दिसतालीं. 

काळोख, शेळाव आनी दोंगराचें राकेशी रूप हाणेन ते कांचवेल्ले वरी 
जाले. वांगडाच जीव दिवंक भायर सरिल्ल्या पंगडा वरी तांच्या तोंडार हुसको. 
हांगा आनीक आमी तड मारूक तांकतले काय देवा! 

बायलो पांयांचें त्राण गेल्ले बरी वोग्गी एका झाडा पाँदांत बसल्यो. 

दिसतालें, आतां कोणें एक दुख्खाचें उतर उलयल्यार पुरो, सगळ्यो रडूंक 
लागतल्यो. 

पारपतदारान म्हटलें, 'येया. हांव तुमकां रावची सुवात दाखयतां. तुमचीं 
घरां!' 

जण एक दादलो आपले बायले सरी गेलो आनी तिका “या आमी' म्हण 
हाताक धरून उठोबन घेवन आयलो. 

तांकां त्या पत्र्यांच्या खोंपी म्हऱ्यांत व्हरून पारपतदार उमेदीन सांगूंक 
लागलो, “हीं तुमचीं घरां, तुमचे बंगले. आतां तुमी हांगा मजेन रावंचेलें.' 

थंय फातरशे, विटोश्यो दाळून SUT केल्ली आनी वयर कळमेल्ले पत्रे. 
वणटीचे फातर लकिल्ले वरी जाल्ले, आनी ते सुटून भायर झळकताले. 
मातयेन लेपडायिल्ली एकच कूड जण एका घराब्याक रावंक. मुखार पत्रोच 
बसोवन केल्लें दार. 

बाळप्पा आपणाल्या बायले-भुरग्यांक घेवन दार उकतें करून पयलीं 
भितर गेलो. भितरली तीन फातरांची चूल निकतीच कोणें तरी उदक मारून 
पालयल्या अशी दिसताली. अर्द जळिल्ली लाकडां चुली म्हऱ्यांत पडिल्लीं. 
सुकिल्लें see, भाकरेचे कुडके खंय खंय सांडिल्ले. पिनकीं बोतरांय थंय 
लांबतालीं. एका कोनशाक एक गळो गेल्ली मडकी, एक पिनकें सूप आसलें. 

बाळप्पाचे बायलेन उमेदच नाशिल्ले वरी म्हटलें, “कोण खंयचीं, खंयचे 
जातीचीं मनशां रावन गेल्यांत, कोणाक खबर. गेलीं कित्याक म्हण तर तीं?' 

हैं चय दुरपदी, आतां हेर कांयच चिंतूंक फावना. आतां हांगा पावल्यांतच. 
भुरम्यांक घेवन रावंचें. गांवांत तरी हाचे परस कितें बरें आसलें?' 

'खोंप काय जायना, तें आमचें घर आसलें, गांवांत संवकळ आसली. 
हांगा हें अटंगें रान. म्हाका ह्या रानाची भिरांत दिसता. 

“हाता वेलया पोटाचीं मनशां आमी. रान जावं, मळ जावं, जितें रावप.' 

बाळप्पा मोट्या हाडाचो ऊंच आनी गोरो मनीस आसलो. पोले फुगरे 
आनी व्हड चवखणी चेहरो, माने पसून चड मुखार आयिल्लोसो. तरीय 
चेहरो गोबरोसो आशिल्ल्यान तो खुबच निस्तेज दिसतालो. इल्लो 
समजिकायेचो आनी पिरायेनय व्हड आशिल्ल्यान हे लोक ताका मान दिताले. 

बाळप्पा भायर येयलो आनी हेरांच्या कुड़ीं सरी गेलो. जनाप्पाची बायल 
विठाय थंय पडिल्लो सान्नीखुंटारो घेवन सरसरीत कूड झाडटाली . 

पूण गोपूक अजून रावंक ठिकाण नासलें. तो कुशीक एका झाडा पोनाक 
बायल, भुरगीं आनी पोटल्यो घेवन वोगी बशिल्लो. थंयच पांय बांदिल्ल्यो 
दोन कोंबयो आसल्यो. बसींत ताणें त्यो पोतयेंत घालून दवरिल्ल्यो. त्यो 
आतां भायर काडिल्ल्यो . 

गंगाराम पारपतदाराचेर तणतणटालो. “तो उणे जातीचो. आमचे वांगडा 
तो रावंक फावना.' 

गंगाराम आदींच तापट तकलेचो. ताणें उलयल्यारूय तो झगडूंक येता 
अशें दिस5. मोटवो काळसो गंगाराम उडलोसो करून चमकतालो आनी 
तीख आवाजान उलयतालो. केन्ना उलोबंक लागल्यार उलोवपाची लूं 
चडिल्ले वरी व्हडा व्हडान एका सारको उलयत रावतालो. 

थंय सगळ्यो स कुडी आशिल्ल्यो. हे चार घराबे चार कुडींनी घुसतकीर 
मदीं एक कूड सोडून निमाणे कुडींत ताणें गोपूक घालें. तर गंगाराम आनिकच 
बोब मारूक लागलो. ताका त्या कामाक दत्तूय मेळ्ळो. 

आतां पारपतदार उठलो आनी वयर क्रशरा सरीं गेलो. तांच्या बिराडां 
कड़च्यान वयर शंबर वांवार क्रशर आसले. पारपतदार येताना आनीक दोगांक 
घेवन येयलो. एकलो काळो ऊंच आनी घटमूट दादलो आसलो. दुसरो 
खाकी कपड्यांतलो राखणदार कसो आसलो. दोगांल्याय हातांत लांब तोणे 
आसले. तो काळो दादलो उकतोच आसलो, आनी बरोच निबर दिसतालो. 
ताणें येताना दर एके कुडीच्या WIR दांडो मारून पत्रे वाजयले. मगेर तो 
गोपूले कुडी कडेन वचून उबो रावलो. ताणें धपकायत म्हटलें, “हो कामदार 
हांगाच रावतलो. हांगा जात-बीत लागना. जात तुमच्या गांवांत. हांगा तुमची 
जात कामदाराली.' 

गंगारामान म्हटलें, 'तर्शे जाल्यार आमी आयले तशेच परते चलूंक 
लागतले.' 

तें आयकून पारपतदार उसळ्ळो, “परतो चलूंक लागतलो खंय! भारोभार 
पयशे दिल्यात, सय घेवन, हजारांनी. नाडपणां केल्यार जेलांत पडटले.' 

तो काळेलो म्हणूंक लागलो, 'फाटल्या पोंव्यांत तुजे सारकोच एकलो 
आसलो फीन तकलेचो. BIST मोडून घरांत घालतकीर कळ्ळें ताका. आतां 
तुर्वे आनीक आवाज केल्यार फातरा वांगडा तुका क्रशरांत उडयतले.' कांय 
वेळ ते मांडूनशे थंय उबे रावले, आनी मागीर उठून गेले. बयताना पारपतदारान 

सांगलें, 'हो रस्तो बळाटून सकला वयतकीर एक ल्हानसो व्हाळ आसा. 
थंयच्यान उदक हाडचें. वर्सभर उदक उरता त्या व्हाळांत. आयज रातचें तुमचे 
कडेन आशिल्ले कितेंय खायात. फाल्यां बाजारांत पसऱयार दर एकल्याल्या 
TAR दाणो-गोटो मेळटलो. THA वेल्या सामानाचें बील सावकार भरतलो. 
हातांत पयशे मेळचेनात. केन्ना पांच धा हातार उडयतले. पसऱ्या वेल्यान 
फावऽ तो दाणो-गोटो घेवंचो. व्हाळाचे कोणींत उदक भरून व्हांवता.' 

'पूण आमचो दिसवडो कितलो गा?' 

'उपार्शी पडचे नात. उपाशीं पडल्यार AM दिसवड्याचें उलोवंचें. 
सावकाराल्या आंगार पयशे RAR सावकार तुमकां वयताना फारीक करतलो. 
आतां तरी तुमच्याच आंगार रीण आसा. तें चुकतें जातलें तेन्नाच मुखावेलें 
उलोवंचें.' 

ताचें तें वांकडें उलोवप, फाटलो तळपाचो तो ऊंच CER, वसते मुखावेलीं 
गुंजट मोटवीं आडवीं झाडां, तांतलो काळोख पळोवन तांचो आवरो उडिल्ले 
वरी जालो. तातूंत ल्हान भुरगीं व्हडा व्हडान रड़टालीं. पोटल्यो सोडोवन 
तांणी भुरग्यांक इल्लें खावंक दिलें. आंगा ACT भुरग्यांक आवयांनी दुदाक 
धरलें. दादले बिंदूल घेवन उदक हाडूंक व्हाळार गेले. 

गोपूय तांचे फाटल्यान उदक हाडूंक गेलो. पूण तांणी ताका तांचे वांगडा 
उदक भरूक दिलें ना. कोणीच्या दुसऱया तोंकाक सकल वचून उदक भरूक 
सांगले. 

रातीं न्हिदिल्ले कडेन दत्तूली बायल लक्षुमी घोवाक एक प्रस्न परती 
परती विचारताली, 'हे हांगा पयलीं आशिल्ले लोक कित्याक उठून गेले 
काय?' 

सकाळीं उठून पळयल्यार सगळेंच विचमिताचें राज्य कशें दिसतालें. 
इल्लें कुशीक वयले वटेन क्रशराची प्रचंड जाळी, थंयचीं माकनां दिसतालीं. 
तांचे भोंबतणी धवसो धुंवर पांतळिल्ले वरी दिसऽ. थंय बारीक-मोठ्या 
फातरांच्यो, काळे -धवशे मातयेच्यो राशी पडिल्ल्यो. ट्रकांत खडी भरिल्ल्याचो 
घडघड आवाज येतालो. 

फाटले वटेचो दोंगर आतां वोतांत चडच ऊंच दिसतालो. मुखावेल्यान 
एक काळो रस्तो वांकडो तिकडो धेंगणांतल्यान वाट काडीत वयतालो. ताचे 
सकल तो वहाळ आनी मगेर नदर पावता थंय मेरेन पातळिल्लेँ गच्च रान, 
मळां आनी दोंगुल्ल्यो. 

सकाळीं एक जाणटीशी बायल दोंगरा वटेच्यान पांयवाटेन सकल येताना 
दिसली. हांकां अजाप! ही आनीक वयल्यान खंयच्यान येता! 

ती येयली आनी संवकळीची कशी बिराडा मुखावयल्या एका तळपार 
बसली. बिराडा वयल्यो बायलो तिचे म्हऱ्यांत एकठांय जाल्यो. 

ती बरीच मोठी आनी काळी आसली. आंगार म्हेळ तांबडे कापड तिणें 
न्हेशिल्लें. आंगाक चोळी बीन नाशिल्ली. पदरय नीट हङ्ड्या वयल्यान 
ओडूंक नासलो. 

“कोण गे तूं, खंयची? दोंगरांतल्यान येयलीशी ?' 

तिणें हांचे कडेन बारीक पळयलें. हांची भास आपणाक जुळटा हैं कळटकीर 
ती खोशी जाली. 'हांव वड्डरांल्या पंगडांतली. फातरफोडे आमी. थंय वयरच 
रावतात.' 

“भोव कश्टाचें काम न्ही?' 

“हय तर, फातरफोड्यांचें काम म्हटल्यार फातरार तकली आपटून घेवंचेलें. 
एक फावट शंकर म्हादेव खंय भेस बदलून जटा सोडोवन दारांत भीक मागूंक 
येयिल्लो. तेन्ना आमच्या पुर्वजान मस्तेपणान ताच्या आयदनांत फातर घाले. 
तेन्ना रागान शंकरान हात हेळोवन ख्राप दिलो, “तुमी गांवोगांव भोंबत फातर 
फोडून पोट भरतले. तेन्नासान हे भोग.” 

विठायन मुखार येयत विचारलें, “दिसवडो कितलो मेळटा तुमकां?” 

'फातर मेजून पयशे घेतात आमी. ते बरे आमकां नाडटीत. पूण आमी 
नाडून घेयनात. आमच्या दादल्यांच्या हातांत घण आनी पारय. तुमचे वरी 
चोंबो आनी चुंबळ नही. हें इतलें जोडटात. राखून दवरल्यार फातरा येदी रास 
जायत. पूण हांचो सगळो पयसो सोऱ्यांत आनी कोंबडेंत. चड-उणें जाल्यार 
एक खण सोडून दुसरे खणीर वचूंक तयार. स्राप गे बाये स्राप.' 

‘era पयलीं कोण रावताले ह्या बिराडांनी?' 

'कोण STIS भास उलोवपी आसले. हो होडलो शंबर मिरयांचो घागरो 
न्हेसताल्यो बायलो, भितर घोव लिपल्यार दिसचो ना. कामा कस्टाकय वाग 
आसले. ' 

'मगेर काम सोडून कित्याक गेले तर ते?' 

'तांकांय आमचे वरी गांव भोंवचेली संवय. हांगा तांगेले दिसय बरे गेले 
नात. आठ वर्साचो एक भुरगो एक दीस जिवाण्यान चाबून मेलो. दिसवडोय 

सारको दिवप ना. THAT वेल्यान दाणो-गोटो SISA खायात म्हणप. पयसो 
हातांत मेळ्ळ्यार पळोन वयतले म्हण. तो रुद्रापा, सावकाराचो मनीस, 
हातांत दांडो घेवन सगळ्यांचेर पाळत दवरता. चड-उणें केल्यार बडोवंक 
फाटीं रावना. मगेर गेले ते पळोन एके रातचे.' 

ती उठली आनी चलूंक लागली. वयतां वयतां म्हणूंक लागली, 'क्रशरार 
कामदार नाशिल्ल्यान आठ दीस काम बंद आसलें. सगळो फातर खणीरच 
पडला.' 

इतल्यान बिराडा वयल्यान GIR धड धड फातर पडले. आनी सकल 
बोवाळ. 

लोकांनी कांचवेबन सकल पळयलें. एकलो पिनको बरगल्लो मनीस 
बोवाळत येतालो. ते जाणटेलेन म्हटलें, “हो पिसो गुंडाप्पा. पयलीं हांगाच 
फातर फोडचें काम करतालो. एक दीस एक फातर गडगडत दोंगरा वयल्यान 
येयलो आनी हागेले बायलेचे तकलेर पडलो. कोण म्हणटात, कोणें तरी जाय 
म्हण फातर उडोवन तागेले बायलेक मारली. नेणटीच, बरी दिसताली खंय.' 
ती जाणटेली दोंगर चडत वचूंक लागली. 

गुंडाप्पाल्या हातांत फातराचे कुडके आसले. ते Gad खंय मोखून तो 
बोवाळटालो. “फातराचे खाणीर फातर दाळून पुरतलों एक एकल्याक. 
हंयचे फातर म्हटल्यार मातयेचे धेंपे न्ही. घण मारल्यार रटे तुट्टात. दर एक 
फातरांतल्यान रगताची फळफळीत धार. फातर घालचे नात ते. क्रशरांत 
तुमचीं हाडां घालतले. तुमचें रगत पिळटले. sd ह्या हातांनी फोडिल्ल्या 
फातरांचीं देवळां बांदल्यांत. गांवा गांवांनी. आतां घण हातांत घेयल्यार 
हो दोंगर फोडून घालीन हांव. म्होंवा बुडकुल्याचे आशेन तुमी हांगा येयल्यात. 
तो म्होंवा बुडकुलो हांगा खाणीर ना. तो चय झाडाक हुमकळटा.' 
तो परतो परतो 'तो चय, तो aa’ म्हण एका ऊंच झाडा कडेन बोट 
दाखयतालो. 

दादल्यांनी मुखार येवन चयल्यार काळ्या आंगाच्या एका ऊंच ASK 
एके बारीक खांदयेर खरोच एक बुडकुलो लांबतालो. पळोवन तांकां अजाप. 
कोणें, कित्याक हमकळावन दवरला काय तो बुडकुलो ? 

सगळ्या निराडांतले लोक एकठांय जावन वयर पळयताले. गोपूचोय 
घराबो अंतर राखून थंय Sat आशिल्लो. 

गुंडाप्पा थंय आनीक कांय वेळ बोवाळ्ळो आनी वयले वटेन चलूंक 
लागलो. वयताना तो एका AREA म्हणटालो, “हाडांची खडी करात, रस्त्याक 
घालात... देवळां बांदात... तुमच्या दैवांत फातरांचेंच शीत... ' 

तांकां घेवन येयिल्लो पारपतदार दुसऱ्या दिसाच्यान खंयच दिस्टीक 
पडलो ना. दुसऱया दिसा क्रशरा वेलो मुकादम येयलो. ताणें तांच्या हातांत 
पटयो दिल्यो. जांच्या घराब्यांत दोन मनशां आसात तांकां वेगळी आनी 
जांच्या घरांत तीन कामदार आसात तांकां वेगळी. हे भाशेन तांकां पसऱयाचेर 
सामान. daa मालकान थारायिल्लेच जिनस. 

उपरांत रुद्रापा येयलो आनी तांकां पांच मैलांचेर बाजारपेठेत घेवन 
गेलो. गोरवांक आमडीत cers तसो रुद्रापा सारक्को तांचे वांगडा 
आसलो. बेठोच दांडो धाडायतालो आनी उतरा उतराक गाळींचो शिंवर 
करतालो. 

पसऱ्यार पसरकारान हांकां कांय एक विचारी नासताना माल जोखलो 
आनी तांच्या पोतयांनी घालो. शेवटा मात ताणें विचारलें, 'कोणाक तंबाकू 
वा विडयेकांट जाय?' 

कोणाक विडी जाय आशिल्ल्याक ताणें चार चार कांट विडयो दिल्यो. 
तंबाकूची धुंवरी जाय म्हणिल्ल्याक पाव पाव किलो तंबाकू दिलो. 

रुद्रापान शिटकायलें, 'पंद्रशीचें सामान. मदी आनीक पसऱ्यार येवंचे 
नात.” 

गंगारामान म्हटलें, 'हेर कांय व्हरूक पयशे कित्याक दिले नात 
सावकारान?' 

'पयशे कित्याक? गांवाक वचूंक बसीचें तिकीट काडूंक? हातांत खुळखूळ 
पयशे गावतकीर चड उचांबळ जातले तुमी .' 

दुसऱ्या दिसाच्यान ते सोमतेच क्रशराचेर कामाक लागले. 

कामाक तीन पंगड आसले. एक वड्डरांलो पंगड जो खणीर फातर 
फोडचें काम करतालो, आनी खणीरच खोंपी बांदून रावतालो. दुसरो लागींच्या 
गांवच्या लोकांलो एक पंगड आसलो. तो खणी वयल्यान फातर टकान 
भरून हाडून क्रशरार उडयतालो. हे दिसवड्याचे कामदार गांवच्यान सकाळीं 
भुती घेवन येताले, आनी सांजचे परते वयताले. आनी तिसरो पंगड हांचो 


जो क्रशराचेर कामां करतालो. काम कश्टांचें आशिल्लेंच. ते भायर सगळें 


Ro 00001 कळ क ९ 
अंनेण्यकाङडं 


धुल्लाचें राज्य. क्रशर सुरू जातकीर धवसो फातरट धुल्ल उडटालो. नाका 
तोंडांत Yeo वयतालो आनी उस्वास घेवंकय कठीण जातालें. 

एक फावट कामाक बांदून घेयलें म्हणटकीर तकली वयर करूंक फुरसत 
नासली. क्रशरांत फातर घालचे, खडी कुशीक काडून तिच्यो राशी घालच्यो, 
माती कुशीक काडची. तिचो विलेव लावचो. खडी ट्रकांनी भरची, कामांचो 
दौंगर. 

शेताभाटाचें SK आंगा वेलें काम करपी हे लोक. हें काम उसपूंक 
नाकापुरो जातालें. क्रशराचेर एक जयानंद म्हण मुकादम आसलो. तो मातसो 
बरो आसलो. चड-उणें जाल्यार थातारून घेतालो. पूण क्रशरा वेलें कामच 
अशें आसलें, एक फावट क्रशर घुंबूंक लागले म्हणटकीर तांचे वांगडा 
कामदारांकय MAIS करची पडटाली. क्रशरां वांगडा सगळे कामदार. तो 
प्लांटच घुंबूंक लागतालो म्हटल्यार जाता. तातूंत ताचो आवाजय असो 
कानफुटो की सोंस नजऽ जातालो. 

सांजचें बसतेर वेतकीर बायलो सुटूंक येवना म्हण रांदूंक लागताल्यो. 
घरांत सगल्यांचीं ल्हान-व्हड भुरगीं आसलीं. तीं घरा कडेन कितेंय वावर 
करतालीं. गंगारामा बायल गंगावतीच्या आंगार पिवपी भुरगें आसलें. मुकादम 
बरो मनीस म्हण ती मदीं एक दोन फावटी वसतेचेरच येवन ताका दूद दिवन 
वयताली. म्हण ताका क्रशराचेर व्हरून उडोवचें पडनासलें. रुद्रापा पळयल्यार 
केन्ना केन्ना बोब मारतालो. पूण मुकादम ताचे कडेन दुर्लक्ष करतालो. जशी 
काय बोन मारपाची आनी धपकावपाचीच ताची नोकरी आसली - सावकारान 
नेमून दिल्ली. 

सांजचे दादले कामा वेल्यान परततकीर तांची अवतिकाय मात पळोवं 
नजऽ जाताली. विडी फुसकायत रड़ंक बशिल्ले वरी बरोच वेळ ते आपल्या 
कुडींचे सामकार बसताले. बारीक पळयल्यार तांच्या दोव्व्यांत gai उबीं 
रावल्यांत काय fed हाचो दुबाव येवचो. केन्ना केन्ना ते आपले भितर 
दुख्खां वांटून घेतिल्ले वरी उलयताले. येवन दोन म्हयने जाल्ले. येता तो 
दीस संकस्टाचें asi घेवन येतालो. येयिल्ले तेन्ना “हांगा उदक भरपूर आसा' 
हाचें नवेपण आशिल्ले. आतां daa सोंपिल्लें. उरिल्ले फकत फातर, खडी 
आनी धुल्ल. तातूंत क्रशराचो करकर आवाज. GST आपणा भितर वांटून 
घेवंचीं तितलेंच उरिल्लें. 

'उज्यांतल्यान उठले आनी होमखणांत पडले. आतां सुटका AT.’ | 

'गांवचें रीण चुकोवंक पिळग्यो सोंपल्यो. हांचें रीण केन्ना सोंपतलें | 
काय? 

“गांवा कडेन पावस पडला म्हण कळ्ळ्यार बुडत ना तर उडत aA 
येतालें.' 

“पूण ते वचूंक दितले मुरे?' 

'धांवन वयतीत म्हण तर राखण बसयल्या. तो खाकी कपड्यांतलो 
वाचमन ना जाल्यार रुद्रापा सदांच नदर दवरून आसता.' 

'आतांच वचून त्या रखरखांत fad करतले, कितें खातले? आंगार 
घेतिल्ले पयशे तरी पावतीत?' 

गंगाराम मदींच ताणशेलो. 'पावतले. आमी अशे तरेन काम केल्यार 
तीनच म्हयन्यांत रीण पावतें जातलें. आतां तर ते आमकां कूळ घालून 
घोळोवन घेतात. दिसवड्याचो सगळो हिशेब दवरूक जाय.' 

बाळप्पान म्हटलें, “सावकाराक सांगूंक जाय सगळे. ' 

“तो गाडी घेवन येता, सगळ्यांक धपकायिल्ले वरी करता आनी वयता. 
आमचे पयलीं मुकादमाक तापयता.' 

“नाटकां सगळीं. हांव सांगतां, त्या रुद्रापाक ताचीच फूस. ताणेंच 
पोशिल्लो मनीस तो. तो मुकादम, तो वाचमन रुद्रापाक परते जाप काडिनात. 
ताणें सांगिल्लेंच खरें. ' 

पयल्यान एका फातरार कुले तेंकोबन गोपू बशिल्लो. ताणें म्हटलें, 
“म्हाका तर हंयसर माकनां धुंवंक-पुसूंक म्हण हाडिल्लो. किरकोळ साफसफाय 
करची पडटली म्हणिल्लें. पूण हांगा ते म्हाका आनी म्हजे बायलेक क्रशरा 
वेले मातयेच्यो राशी भरून उडोवंक सांगतात. ' 

बाळप्पान विचारलें, “तुका कितले पयशे आंगार दिलले तांणी?' 

'एका संकस्टांत गाविल्लों हांव. चिमणे दिवो हातांतल्यान पडून म्हजे 
itis उजो लागिल्लो. म्हजी खोंप आनी वांगडाच म्हज्या शेजाऱ्याचीय 
खोंप लासून गेल्ली. शेजारी अडेज हजार फारीक कर म्हण खटासून बशिल्लो. 
ना जाल्यार पोलीस केस करतां म्हणटालो. तेन्ना चार दिसांत तो पारपतदार 
पावलो. कागदार आंगठो घेवन देड हजार ताणें शेजाऱ्याक दिले. कोण्याचे 
पाटले, सूप, सुपल्यो करपी आनी परबेक, जात्रेक मागून खावपी लोक 
आमी. हें Herd काम नजऽ जाता.” 

गंगारामान मदींच म्हटलें, 'पूण गोपू, हांव जाणां, तूं आमचे आड फितूर 
जावंक सोदता. पयर झाडा आड व्हरून तो रुद्रापा तुजे कडेन कितें तरी 
उलयतालो..' 

'तुमकां खरें सांगतां, तो म्हण5, पयलीं हांगा आशिल्लो पंगड क्रशरा 
वेलीं आयदनां, अवजारां आनी आंगार पयशे घेवन पळोन गेलो. तुमी ast 
करूं नाकात म्हणटालो. चड-उणें आसल्यार आपणाक येवन सांग म्हणटालो. ' 

'सांग तूं. वचून सगळें सांग. ' 

'सांगतलों कितें कर्मा, बाबांनो! आमची जात वेगळी, पूण भोग आनी 
भोगणार एक.' 

गोपूलें आयकोन हेर सगळे वोगीच रावले. 

कुडींतले चिमणे दिवे तेल तळाक पाविल्ल्यान बारीक जायत गेल्ले. 
आतां जेवंक उठूंक जाय आसलें. इतल्यान सकल्ले वटेन कोंबो आङ्डल्ल्याचो 
'कोंच' आवाज येयलो. सगळ्यांनी कान फुलयले. आतां आडरातीर कोंबो 
आङ्डता सो? 

रुद्रापा आनी वाचमन भिमण्णा हातांत कोंबो घेवन तांचे वसतेर येयले. 
सोऱयाचे घुंबळेंत त्र आसले. 

रुद्रापा पयसुल्ल्यानच आङ्डलो, “बायलो न्हिदल्यो रे तुमच्यो? न्हिदूं 
दी. पुरो जाता नही? म्हजो त्रास नही आं तांकां, म्हजो नही. तुमचीच चड 
कास्तीग तांकां.' 

दादले वोगीच रावले. गंगारामय थंड... 

“हो कोंबो रांदूंक जाय आतां. सांगा तुमच्या बायलांक.' 

बाळप्पान म्हटलें, 'आतां रात जाली. आतां जावंचें ना तें. फाल्यां 
चवया.' 

“म्हाका ना म्हण सांगतां तूं, ह्या रुद्रापाक? वीस वर्सा जालीं हांगा... 
कितले पोंवे येयले आनी गेले. एकएकल्याक रगत ओंकयलां. हांवें दांडो 
भुंयेर आपटिल्यार हंयचीं तळपां हालतात.' 

तो कोंबो पांया पोनांत धरून थंयच बसलो. परतो एक फावट कोंब्याचे 
आरडीन वाठार हाल्लो. 

दत्तू मुखार येयलो आनी ताणें ताच्या पांया पोनांतलो कोंबो काडून 
घेयलो. म्हटलें, “हांव रांदून घालतां तुका कोंबो.' 

ताणें सांवार आयिल्ले वरी थंयच कोंब्याची गोमटी मुड्डिली. मगेर ताचे 
पांय पांया पोनाक धरून तो सरसरीत सोल्लो. मगेर गोपूक आफोवन ताका . 
तो कापूंक सांगलो. बायलांचेर धेंगसो घालून ताणें म्हटलें, “ERT आड उब्यो 
रावन fei चयतात, बचक बचकभर मिरीं-मिरसांग घेवन येयात 
आपआपणाल्या घरांतल्यान, आनी मसालो वांटात.' 

लक्षुमीन ल्हवूच म्हटलें, “तो एक सांगता म्हण ताच्या तालार तुमी 
नाचात. तो एक घुंबळेंत आसा.' 

“ती उलयता ती मोटवी गोरेली नही रे? म्हजो ताल चयलो ना तुवें. 
मनांत येयल्यार ह्या दोंगरांतलीं सगळीं तळपां, हो क्रशर आनी तुमकां लेगीत 
विकतें घेवंक तांकता म्हाका. ' 

सगळ्याच दादल्यांनी आपआपणाल्या बायलांक वोग्गी रावन कोंबो 
रांदचेल्या कामाक लागूंक सांगलें - भिवन म्हणा, वा आनीक कटकट नाका 
म्हण, म्हणा. 

रुद्रापा एका सारको बडबडत आनी धपकायत आसलो. “फाऽऽटी एका 
पांव्यांत शंकऱर्‍या म्हण आसलो. असोच मिजाशी, फीन तकलेचो. शेवटा 
जालें fed, ह्याच रानांत ताका गोळ घेवंचो पडलो. पोलीस येवन HS 
CRS कोल्यांनी आनी सुण्यांनी प्रेत पिनून खायल्लें. आमच्या सावकाराक 
तुमी वळखले नात. हंयचे सगळे पोलीस, कलेक्टर ताच्या खिशांत. चड- 
उणें जाल्यार जीप भरून पोलीस घेवन येता.' 

ताचे वांगडा आशिल्लो वाचमन भिमण्णा फाटल्यान बोग्गी Sat आसलो. 
दिसतालें, SPAT कोणें चड-उणें उलयल्यार तांचे तकलेर तो हातांतलो दांडो 
घालतलो. 

ते जेवन वयता म्हणसर मध्यान रात जाल्ली. गंगारामान फाटल्यान 
तांकां आयकोवशें करून म्हटलेंच, “आनीक आनी येयल्यार घोटभर उदक 
दिवं नाकात तांकां.' बायलोय तिडकीन रावताल्योच. तांणीय तांकां गाळी 
संबन मोटो कलकल केलो. 

पूण वतां वतां तें तांणी आयकलें, काय आयकोनय ना आयकलेंशें केलें 
हे ai उपाव नासलो. ते क्रशरा लागसार आशिल्ले खोंपींत वचून तशेच 
लवंडले. 

गोपू ल्हवू ल्हवू मनान तांचे लागीं पाविल्लो, पूण कुडीन मात पयसच 
आसलो. केन्ना तांच्या उलोबपांत तांचोच जावन वांटो घेतालो. पूण ताका, 
ताच्या घरच्यांक दारा भितर रीग नासली. कोणीर उदकय तो कुशीक सकल्ले 
वटेनच भरतालो. 

गोपूलें AS रेणू तरतरीत एकशिवडी आनी सोबीत आसलें. सांवळीं 
मनशांय कशीं सोबीत आसतात हाची तें एक देख आसलें. उडट्या पांयांचें 
मोगाळ चेडूं. ह्या बिराडाच्या दारा बयल्यान त्या बिराडाच्या दारार खबरी 
एकठांय करीत भोंवतल्ले वरी भोंवतालें. सट्‌ करून केन्ना भितर रिगतालें, 
आनी मगेर तांचे कडल्यान उलोवणीं खातालें. 

केन्ना केन्ना आपल्या घराच्या दाराच्या एका कोनशांतल्यान पयस नदर 
लावन बसतालें. आपल्या मोगाच्या मनशाची वाट पळयत बशिल्ले वरी. 
आत्तां तो राजकुंवर दिस्टीक पडटलो हे आशेन अधीर जाल्ले वरी. 

खरें म्हटल्यार ताचो राजकुंवर तेच वसतेर एका बिराडांत रावतालो. 
वांवभराक आसुनय सात गांवां भायर... मदीं आडमेळ्यांचे दोंगर. जातीच्या 
कांट्या-कुट्यांचो दोंगर हुपचें म्हणचे इतलें सोपें आसा? 

जनाप्पालो चेडो नरसू एकुणीस-वीस वर्सांचो आसलो. असोच बेफिकीर. 
“लोकांची हांव पर्वा करिना...' अशें म्हणपी पिसो तालगडी. 

केन्ना केन्ना तो कामार वयतालो. केन्ना केन्ना हातांतलें आयदन तशेंच 
उडोवन ना$च जातालो. मुकादमान विचारल्यार म्हणप, 'म्हजो दिसवडो 
लावं नाका. केल्लें काम फुकट म्हण समज.' 

बरोबरच्या लोकांनी मगेर म्हणप, “भुरगो गा तो. ताचें आनी किर्ते धरचेलें? 
आमकां आंगार पयशे दिताना पारपतदारान ताका कामदार म्हण मेजुंकच 
नासलें. ताच्या घरांत जनाप्पा आनी ताची बायल विठाय दोगांच कामदारां.' 

तो आनी रेणू मदींच केन्ना केन्ना रानांतल्या झाडा आडसराक उलयत 
उबी राविल्लीं दिस्टीक पड़टालीं. ना जाल्यार आपल्या दारांनी Sat रावन 
दिठी पानेल्ले वरी एक दुसऱ्याक लिपून चोरून पळयतालीं. 

लोक पळोवन आपसांत नदर मोडटाले. जनाप्पा तसो सादो साडेभावार्तीच. 
पूण आवय विठाय मात कडक आसली. तिका कळ्ळ्यार ती दोगांकय 
फाफूडटली म्हण लोक जाणा आसले. लोक वाट पळयताले. ती हैं जाणा 
काय? लोकांक सांगुकय भिरांत दिसताली. पूण तांकां दिसतालें, हें थांबूंक 

जाय. रेणू उणाक जातीचें. कितलोय जालो तरी नरसू आमचे घरवडींतलो 
भुरगो. 

एक दीस रेणू घरा कडेनच आसलें. मनाक मारल्यार तें केन्ना केन्ना 
आवय-बापाय वांगडा कामाक वयतालें. ल्हान भुरग्या वरी मिरयल्ले वरी 
काम करतालें. तें क्रशराचेर आसल्यार त्या धुल्लाच्या वातावरणाकय गंध 
आनी उमेद भरताली. मुकादम फुलगेपणान लोकांक बेठोच थातारतालो. 
कोणय दादलो मदींच ताचेर तापतालो. मगेर तें भियेल्ले भिरभीर नदरेन ताचे 
कडेन पळयतालें. केन्ना केन्ना हातांतली चुंबळ चोंबो सोडून बिराडार धांव 
मारतार्ले. 

खरें म्हटल्यार नरसू आनी रेणू त्या क्रशराचेर अर्द पगारी, बिनपगारी, 
बिगर हिशेबाचीं कामदारां आसलीं. 

हरशीं सगळ्यांचीच अवतिकाय तीच आसली. पूण जाणटेल्यांक दिसतालें, 
“आमचो दिसवडो थारला. आमी दिसवडो पुराय केला, आमचो पगार आमकां 
मेळटलो. ताचो हिशेब मुकादम दवरतलो. सावकार एक दीस तो फारीक 
करतलो.' म्हण ते कंबर मोडून काम करताले. गंगारामालो जाणटो बापूय लेगीत 
आपूण हिशेबांतलो कामदार म्हण समजून बसून कुले झरयत काम करतालो. 
बशिल्ले कडच्यान फातर कुशीक उडयतालो. माती कुशीक सारतालो. 

त्या दिसा रेणू बिराडाचेरच आसलें. कांय वेळान नरसूय हातांतलें GR 
थंयच उडोवन खंय नाऽच जालो. 

विठायक आदींच इल्ली सुलूस लागिल्ली जाबंये. आतां तिका बेठोच 
दुबाव येयलो. तिणें कांय वेळान मुकादमाक म्हटलें, “हांव मातशें बिराडार 
वचून येतां.' 

'कित्याक गो? qsia भुरगें दुदाक तानेलां काय कितें गो?' 

जाणटीशी बारीक आंगलोटाची विठाय मातशी लजेली आनी मगेर तिणें 
धुल्लान भरिल्लें कापड झाडलें आनी ती बिराडा वटेन चलूंक लागली. 

बिराडार ल्हान व्हड भुरगीं सामकीं कलकल करतालीं. पिसो गुंडापाय 
तांचे वांगडा बोवाळटालो. पूण तिणें येवन पळयल्यार रेणू बिराडार ना; 
नरसूचीय खंय सुलूस ना. 

थंय दत्तूलें धा बारा वर्साचें चेडू जायू आसले. ताका कुशीक आपोवन 
विठायन विचारलें, “आगो, तुवें रेणूक पळयिल्लें?' 

ना, ना. हांबें पव्ठोवंक ना.' 

“नरसूक पळयिल्लें?' 

“Al, ना. म्हाका खबर ना!' 

तें उतरा उतराक लजलेंशें, मोडलेंशें करतालें. विठायन धपकायत म्हटलें, 
'रांडला, खरें सांग. नाजाल्यार एक पडटलें तुजेर. सांजचें तुज्या बापायक 
सांगतलें.' 

तें पोर भियेल्ले बरी जालें. ताणें ल्हवचीर आवाजान शें सांगलें, 'येदोळ 
भितर कुडींतच आशिल्लीं तीं. ' 

‘कोणाले कुडींत?' 

रेणूगेल्याच. रेणून झिंग्याची चटणी आनी भाकरी वाडिल्ली ताका.' 

THR आतां खंय Nett?’ 

“हे मुखावेले वाटेन दोंगरार गेल्यांत.' 

विठाय रागान भिरभिरिल्ले वरी जाली. सामकी ती दोंगराचे वाटेन वचूंक 
लागली. बोग्गी cea पावलांनी ती चलताली . 

दोंगरार एका तळपा सकल झाडा आडसराक तीं दोगांय पडिल्लीं,नाग 
आनी नागिणी वरी दोगांय कूड सामकी वेस्टावन घेवन. 

पळोवन विठायक सामको थरथरो भरलो. हातापांयांतलें त्राण गेल्ले बरी 
आनी भेरेल्ले वरी कांय वेळ ती थंय उबी रावली. मगेर ल्हवूच आवाज 
करिनासताना ती परतली. एक धेंगण देंबन दोंगराचे कडेर उबी रावन आतां 
ती चेड्याक वहडावहडान सादोवंक लागली, 'नरसू, नरसू रे55...' 

कांय वेळान जाप येयली आनी मगेर तो एकलोच दोंगर देंबन रानांतल्यान 
भायर येताना दिस्टीक पडलो. विठाय कांय एक उलयनासताना नदद क्रशरार 
येयली आनी कामाक लागली. सांजभर ती कोणा कडेन एक उतर उलयली 
ना. | 
रातचो मात तिणें सोमतो रणखेव मातयलो. ती गोपूक, गोपूले बायलेक 
आनी रेणूक हिस्तहिस्तीन खेपताली आनी सिराप घालताली. तिचो आवाज 
फातरार तांब्याचे आयदन आपटिल्ले वरी घुंबतालो. परती परती गोपूल्या 
ERR वचून म्हणटाली, “ह्या तुज्या शिनाळ चेडबाक वयर व्हडल्या तळपार 
व्हर आनी थंयच्यान धुकलून दी. ना तर तुज्याच हातान गोमटी आंवूळ. 
म्हज्या चेड्याक घेवन वचून दोंगरार झिलींत पडटा!' 

गोपू बोगी बसून आसलो. तागेली बायल मदींच चेडवाले फाटीर धुमको 
घालून ताका संवताली. 

जनाप्पा मदींच भिजूड दादल्या वरी बायलेक 'वोगी राव गो, बोगी राव' 
करतालो. 

बरोच वेळ थंय कलकल चल्लो, आनी मगेर जाळ न्हिविल्ले चुली वरी 
थंड पडलो. 

दुसऱ्या दिसा गोपू चेडवाक क्रशरार वांगडा घेवन गेलो, आनी ताणें 
मुकादमाक म्हटलें, “हाची आयच्यान नीट हाजेरी लावंची. आतां तें सद्‌दां 
चुकऽनासताना BAR येतलें.' 

चार दीस भियेल्ले वरी, भिडेल्ले बरी गेले. पूण उपरांत मात लोकांनी 
पळयलें, तीं दोगांय परतीं नदर मेळयतात, एक दुसऱ्याक पळोवन तानेल्ले 
वरी करतात. 


खणी वयल्यान क्रशरार फातर SISA घालपी ट्रक दुरुस्ती खातीर म्हूण 
व्हेल्लो तो चार दीस येयलोच ना. म्हण त्या SHR काम करपी लोकय येयलो 
ना. चार दिसांत क्रशरा बेलो फातर सोंपलो आनी क्रशर बंद करचेली पाळी 
येयली. 

रुद्रापा बेठोच चंवचाळिल्ले वरी पासयो मारतालो. मुकादम तकलेर हात 
घेवन बशिल्लो. त्या दिसा क्रशराचो मालक काशीराम येयलो. ताणें बारीक 
पळयलें आनी सांगलें, “खण लागींच आसा. देंबती चडटी म्हण ट्रकाचो 
रस्तो इल्लो लांब. मदले पांयबाटेन गेल्यार मिनटाची वाट. फातर सद्याक 
कामदारां कडच्यान माथ्यारच SIA घेयात. ट्रक AAR.’ 

कामदारांचेर आकांत. क्रशरा वेल्यान खणीचेर वचूंक पांयवाट लागींची 
खरी पूण ती ase देवतेची, वयल्यान मदीं एक घळ. वयताना चडटी चडून 
वचप आनी येताना तकले वयलो फातर राखत wea ल्हव देंवती देंवन 
येवप. मातसो पांय झिडपल्यार फातरा सयत गडगडत सकल येवंचेली 
भिरांत. 

गंगाराम रागान सामको असंताळी जाल्लो. तो उलोवंक फुरफुरतालो. 


पूण बाळप्पानच म्हटलें, हें जावंचें ना. तकलेर आमी फातर घेवंचे नात. 
आमकां ती संवय ना.' 

रुद्रापा मदींच आड्डलो, 'जावंचें ना खंय. फातर हाडून उडोवंचे पडटले 
तकले वयल्यान.' 

गंगारामान म्हटलें,'ना उडोवंचे आमी. आमचो हिशेब चुकतो करात. 
आमी चल्ले.' 

सावकारान म्हटलें, “हिशेब खंयचो चुकतो करात म्हणटा, तुमीच देणे 
लागतात आमकां. बरे करकरीत पयशे फारीक करून हाडिल्ले तुमकां. फुकट 
न्ही.' 

“विकते घेवंक नासले आमकां. ' 

'तशेंच समजात.' 

“आठ म्हयने जाले, आमी हांगा घोळटात. तुमचें देणें चुकतें जालां. ' 

'चुकतें जालां खंय! अजून सुदच फारीक करतात तुमी. Gast वेली 
तुमची बाकी हांव भरतां हजारांनी. ' 

हाजेर दत्तून म्हटलें, 

'दीसभर एका सारके मरतात आमी कामाक लागून. आनी इतल्यान 
तुमचे चुकते जाले ना?' 

“नाय तर पयशे जोडूनं कितें करतले तुमी? इमारती बांदतले, काय कारखाने 
घालतले? हातांत पयशे येयल्यार कामदार व्यसनाक लागतात. सोरो पिवंक 
लागतात. ' 

'तें आमचें आमी पळोवन घेवं. तुमकां लागना.' 

हाजेर रुद्रापा उसळ्ळो. 'भांचोद, सावकाराक परतें दिता?' ताणें हातांतली 
बड़ी उखल्ली आनी गंगारामाल्या पोटाक तेंकयली. “as जालें. हाडाची 
फोड़ दवरचो ना. ' 

गंगारामा बायल गंगावती कुशीक उबी आसली. ती आङ्डत धांवन 
येयली. “तूंच कित्याक उलयता? Si वांगडा आमचें जावंचें आसा तें जातलें.' 

कांय वेळ थंय किण्ण शांतताय पातळ्ळी. ते फक्कत एक GAT 
असहायपणान पळयताले. एकादरो आपल्या दोळ्यांतलीं दुकां लिपोवचेले 
यत्न करतालो. 

वाचमनान थंय राशींतले चोंबे उखल्ले आनी ते एकेके बायले कडेन 
उडयले. बायलांनी चोंबे उखल्ले आनी त्यो खणी कडेन वचूंक गेल्यो. 
दादले मात तकलेचेर निखटी चुंबळ घेवन गेल्ले. माण्णी अशी आसली 

ल्हान-मोटे फातर बायलांनी चोंब्यांत घालून हाडचे, आनी दादल्यांनी व्हड | 
व्हड फातर अख्खे तकलेर घेवन हाडचे. | 

सावकार फाटल्यान म्हणटालो, 'धडधडीत आंगठे मारून हजार हजार 
घेतल्यात. चड उणें केल्यार पोलिसांत आनी कोर्टांत जल्म घांसचो पडटलो.' 

ते आतां मोन्यांनी फातर व्हांवयताले. आपसांत कांयच उलय नासले. 
देंबतेर तोल चुकत ही भिरांतय आसली. खणीर तकलेर घेतिल्लो फातर 
पावला पावलाक जड जातालो. क्रशरार पाव म्हणसर तर ताचो एक राकेस 
जावन तो मानगुटेर बसतालो . 

सांजचे घरा येतना तांकां सामकें पुरो जातालें. आंगपांग दुखतालें. बायलो 
पुरो जावन लकत लकत आनी झेमेत इल्लें रांदताल्यो. बेगिनच जेवन तीं 
मरून पडिल्ले वरी न्हिदतालीं. 


एक दीस विरण्णालें पत्र येयलें. पत्र बाळप्पाच्या नांवार येयल्लें. पूण तें 
आसलें रासवळच. ताणें बरयिल्लें, “फाटलो पावस बरोच पडिल्लो. ताणेर 
शिंवंक नाशिल्लीं तुमचीं घरां गळ्ळीं आनी खांतोड जाली. जनाप्पाले एके 
वणटीक वेर गेल्या. ह्या वर्साक पावसा पयलीं घरां शिंवकच जाय. पावस 
सुरू जावंचे पयलींच येयात. फाटल्या वर्साचो पावस बरो जाल्ल्यान उदकाचो 
त्रास चड ना. तुमी येयात. गांवच्या लोकांक भिये नाकात. ते चार गाळी 
घालतले आनी वोगी बसतले. शेवटा आमच्याच गांवचे लोक ते. 

वाचिल्ले आयकोन सगळ््यांक चिटमिटे, हुसको आनी आपलेपण. वाऱ्यार 
उडून आपल्या गांवघरा वचचें अशें तांकां दिसलें. चार दीस सगळे थतर 
वितर. 

पत्र मुकादमानच वाचिल्लें. ताणें पत्र वाचलें आनी ताची घडी करून 
बाळप्पाल्या हातांत वोग्गी दिली. मनांत तो म्हणटालो जावंये, “आतां तुमकां 
जाय तशें करात. 

पूण सुटका नासली. एका जाळांत ते घुसपल्ले. हात-पांय धाडायतात 
तशे चड घुसपताले. 

मदीं आनीक तीन म्हयने गेले. तांणी गांव सोडिल्ल्याक आतां वर्स 
जाल्लें. 

गोपूलें चेडूं रेणू आतां खुबच सोबीत दिसूंक लागिल्लें. सांबळो रंग 

आतां तामसो जाल्लो आनी कांत नितळ घांशिल्ल्या तांब्या आयदना वरी 
दिसताली. आंगानय आतां तें जिस्त दर एके उबारेर बरेंच भरिल्लें. लोक 
फुतफुतताले, 'दादल्याच्या आंगाक आंग लागले बगर काय हें चेडूं अशें 
भरूक ना. 

मदींच कोण तरी एक दुसऱयाक सांगतालो, “आयज रेणू उदकाक गेल्लें. 
कोणीरच कळसो उडोवन नरसू वांगडा रानांत घुशिल्लें.' 

'वसते वेल्या भुरग्यांक वांगडा घेवन रेणू रानांत HOOT चुन्नां खावंक 
म्हण वयता, आनी मगेर भुरग्यांक काण्णां झिली कडेन सोडून नरसूक भेटूंक 
कुशीक झाडा आड वयता.' 

गोपू आनी गोपूली बायल शादूर आसतालीं. रातीं न्हिदताना गोपू दारांत 
आडवे हांथरूण घालून न्हिदतालो. तागेली बायल हेर सान भुरग्यांक कुशीक 
उडोबन रेणूकच खाकोळांत घेवन न्हिदताली. 

तांकां आतां तळमळे लागिल्ले, केन्ना एक फावट आमी गांवांत पावतात 
आनी ह्या चेडवाक आपलेच जातींतल्या कोणाचे तरी सुवादीन करतात! 


हांगा येवन आतां देड वर्स जावंक आयिल्लें. आतां सगळ्यांकच 
हातूंतल्यान सोडवणूक करून घेवचेले तळमळे लागिल्ले. पूण वाट गावऽ 
नासली. 

गोपू केन्ना केन्ना कळवळ्यान म्हणटालो, 'बाळप्पण्णा, आमी या एक 
दीस सगळें हांगाच उडोवन. आनी आनीक हांगा नाका.' 

'ते तशें वचूंक दिवचे ना रे. तूं नकळऽ, ते रात दीस पाळटेर आसतात. 
घेतिल्लें रीण तांणी तशेंच आमच्या बोड़क्यार दाळून दवरलां.' 

विरण्णाली परती चीट आयली. बरयिल्लें, बसती बंजर पडूंक लागल्या. 
म्हाकाय हांगा रावचें नाका जालां. हांबें गांवच्या लोका कडेन मागलां, 
तुमकां बोगसणी दियात म्हूण. तांणीय तुमकां परतें आफयलां. पयर बसतेर 
कांय सरकारी मनीस येयिल्ले. ते हांगासर सरकारी खर्चान बांय मारतात 
खंय. ही जागाय तांणी आमच्या नांवार करतां म्हटलां. तुमी रोखडेच येयात. 
नश्ट्या सुखाक भुलून परंतराकच रावं नाकात.' 

पत्र वाचिल्लें आयकोन बायलो रडल्यो. दादल्यां मदीं गंभीरतायेन 


भासाभास सुरू जाली. 

'देड वर्स जालें. फक्कत ताणें दाणो गोटो दिला. ताणें आंगार दिल्ले 
पयशे केन्नाच चुकते जाले जावंक जाय.' 

“हय तर. उरफाटें ताच्याच आंगार देणें आसतलें.' 

दत्तून म्हटलें, 'फाल्यां आमी सावकार येतकीर ताका सांगुंया, आमचो 
हिशेब करून आमकां मेकळे कर म्हण.” 

बाळप्पान तकली हालयली. “हय, सांगुंयाच ताका.' 

दुसऱ्या दिसा सावकाराली जीप येतकीर दादले हातांतलीं आवतां थंयच 
उडोवन जिपी सरीं कंवडाळें करून उबे रावले. 

“कितें जालां तुमचें ?' 

बाळप्पान म्हटलें, “घरदार फाटल्यान सोडून येयल्यात आमी. मर्णाचो 
दुकळ पडिल्लो. वाटावतले म्हण येयिल्ले. आतां गांवांत पावस-पाणी समा 
आसा. आमी आतां परते वयतात. आमचो हिशेब करून आमकां मेकळे 
कर. पांयां पडटां तुज्या. आनी आनीक आमच्यांनी रावं ASS.’ 

काशीराम सावकारान एक फावट ताचे कडेन रागान मांडून पळयलें. 
मगेर ताणें म्हटलें, 'कसलो हिशेब? कसलो हिशेब काय Ferret! सगळी 
हिशेब म्हज्या तोंडार आसा. जेवंक खावंक आयतें मेळटा. आनीक किते 
जाय तुमकां? ताचीं बिलांच तुमच्या कामा परस चड जातात. एक एकल्याक 
दोन दोन तीन तीन हजार रुपये मेजून दिल्यात. ते उडयात पयलीं, आनी 
वचात. म्हाका जाय तेन्ना हांव हिशेब करतलोंच. ete तेन्ना दिल्लें तें रीण. 
रिणाक कळंतर आसता.' 

दत्तून आवाज चडोवन म्हटलें, 'देड वर्स उसरपत घेनासताना हाड़ां 
मोडून घोळळ्यात. जिवाक नज5 आसताना बायलो काम करताल्यो. तुमचें 
रीण, कळंतर सगळें पावलां. तुमी हिशेब करात, ना तर तशेच रावात. आमी 
चल्ले.' तो फाटीं सरून वसते वटेन चलूंक लागलो. 

फाटल्यान बाळप्पान म्हटलें, 'काकुळट कर सावकारा, आमकां 
हातूंतल्यान मेकळें कर. पयशे आशिल्ले लोक तुमी. तुमकां खंयूय कामदार 
मेळटले. ' 

'सगळो पयसो तुमच्याच बोडक्यार घाला. तुमकां पोसुंकच आमचें 
दिवाळें वाजलां. सगळो धंदो लुकसानांत, आनी पयशे आसात खंय? आतां 
एक उतर उलोवं नाकात. वचून सडसडीत कामाक लागात.' 

गंगारामान रागानच म्हटलें, “बाव्ठप्पण्णा, हे लोक आयकोवंचे नात. 
आमी या बायल भुरग्यांक घेवन. कितें करतात तें करूं ताका.' तोवय वसते 
वटेन AGH लागलो. मात बाळप्पा, जनाप्पा आनी गोपू थंयच वोग्गी उबे 
रावले आनी तो जीप घेवन गेलो. 

गंगारामान आनी दत्तून आपल्या बायलांक आनी भुरग्यांक क्रशरा वेल्यान 
आफोवन व्हरून आपल्यो साटल्यो पोटल्यो बांदल्यो. ते परते परते गोपूक, 
जनाप्पाक बीन वांगडा येयात म्हृण गयावया करताले. पूण ते बाळप्पा वांगडा 
तांकां कांचवेवन पळयताले. तांकां कितेंच सुचऽनासलें. 

आतां ते पोटल्यो उखलून चलूंक लागतले, इतल्यांत जीप परती येवन 
वसते कडेन रस्त्यार थांबली. तातूंतल्यान दोग तीग जाण दांडे घेवन देंवले . 
आदीं तांणी बांदून दवरिल्ल्यो पोटल्यो सोडून विसकटावन उडयल्यो. AR 
तांणी दोगांचेरूय चार चार दांडे घातले. 'सावकाराचे पयशे बुडोबन खावन 
धांवन वचूंक सोदतात? तुमकां जिते सोड़चे नात आमी.' 

बायलांच्यो भुरग्यांच्यो बोबो आनी हुयेली. 

तांचो बरो कुंडो काडटकीर सावकार Heald येयलो आनी कांय वेळ 
झेतान उबो रावलो. मगेर Festa आशिल्ल्या रुद्रापाक आनी भिमण्णा 
वाचमनाक ताणें सांगलें, “नदर दवरात हांचेर. आनीक चड-उणें केल्यार 
सोडूं नाकात. ' 


पिसो गुंडाप्पा झोपां झिलींतल्यान बोबाळत गायत येतालो. म्हणटालो, 
“सकाळीं उठून भायर येयल्यार पडींग, मर पडिल्ल्या रुखार बसून शेवणें 
गायता- 

शंबर रुपयांक आटोव तांदूळ जातलो, कोण जेयतलो, 

तळपांतलो फातर कोण फोडटलो, 

मनशाक मनीस खातलो, कोण उरतलो. 

देवाचो फातर जातलो, कोण रडटलो!' 

तो तांगेले वसतेर येयलो. थंय म्हयन्या आदीं वसते वयल्या लोकांनी 
एक देवाचो फातर रुखा पोनाक पुरून उबो केल्लो. एक दीस फातरफोड्यान 
फोडून उडयिल्लो फातर दत्तूची बायल लक्षुमीन तकलेर घेतिल्ले कडेन 
गंगावतीन पळोवन म्हटलें, “आगो, तुगेले तकले वयलो फातर दिस्त देवाचे 


मुर्ती वरी दिसता मुगो!' 

सकल काडून पळयल्यार खरोच तो उबे मुर्ती वरी दिसतालो. ताका । 


दोळे, तोंडय मात मात आसलें. तकली जटा बांदिल्ले ईश्‍वराचे तकले वरी 
दिसताली. तो तांणी वसतेर हाडलो. 

दादल्यांनी म्हटलें, “हय, देवच तो, पळय कशें देवाचेंच रूप.' तांणी तो 
एका बिरेस्तारा दिसा वसते मुखावयल्या झाडा पोनाक उबो केलो. तांणी 
ताका नांव दवरलें, 'फातरट म्हादेव.' 

दर बिरेस्ताराक ते ताची पुजा करताले. थंय आतां ल्हवू ल्हवू खरेंच 
देवाचें स्वरूप आनी सासाय हांणी रूप घेयल्लें. तेल, फूल, पिनर हांचो वास 
पातळिल्लो. 

गुंडाप्पा कांय वेळ देवाचे मुर्ती कडेन मांडून पळयत रावलो. मगेर तो 
आडूडलो, 'ह्या फातरान हाडां झरयलीं, रगत पियेलें तुमचें, आनी वयल्यान 
तुमी ताका पुजतात. ताका व्हरून फोंडांत घालूंक जाय, मसंडेंत व्हरून 
दाळाक लावंक जाय.' 

तो तसोच मुखार गेलो, आनी ताणें ती मूर्त हुमटून उखल्ली आनी 
झिलींत पयस मोखली . 

वसतेर एकलीच दत्तूली बायल लक्षुमी आसली. गुंडाप्पान देवाक हात 
घातिल्लो पळोवन ती ताचे म्हऱ्यांत धांविल्ली. पूण लागीं पावतकीर सट्ट 
करून तिच्या लक्षांत येयलें, आपूण म्हयन्याची भायर बसल्यां, देवाक हात 
घालूंक फावना. तरीय धांवन म्हऱ्यांत वयतकीर Yt वयल्यान गळून पडिल्ल्या 
फुलांचेर, पिनरीचेर तिचो पांय पडलोच. 

पिसो गुंडाप्पा तसोच बोवाळत वयले वटेन चलूंक लागलो. तें सगळें 
पळोवन लक्षुमीक थरथरो भरलो. वाचा गेल्ले बरी ती बिराडाच्या दारांत गप्प 
बसून रावली. वसते वेलीं भुरगीं मात व्हडा वहडान बोवाळटालीं. ताकाय 
लागून लक्षुमीचो खपखप चडच वाडिल्लो. 

सांजचे सगळे जाण वसतेर येयले. लक्षुमीन भियेल्ल्या आवाजांत ल्हवच 
घोवाक सांगले, “त्या पिशान देवाची मूर्त उखलून थंय झिलींत उडयली . 
म्हज्यान आडोवंकय जालें AT.’ 

बायलेलें आयकोन दत्तू भायर येयलो. हेरांकय ताणें एकठांय केले. 
म्हटलें, 'देवाची मूर्त जाग्यार ना. तिका भश्टयलें त्या गुंडाप्पा पिशान.' 

सगळ्यांनी वचून मूर्त सोदली. ती एके झिलींत ओमथी पडिल्ली. थंयच 
शेजराक एका मेल्ल्या प्राण्याचं हाडां फासपून पडिल्लीं. 

तांणी पळयलें, आनी ते बोग्गी फाटीं परतले. फाटले पांच स म्हयने ते ती 
मूर्त भावार्तान पुजताले. पूण ती आयज झिलींत पडिल्ली. आतां कितें करचें, 
तांकां सुचऽनासलें. 

गंगारामान म्हटलें, 'न्हय आमचो कुळदेव, न्हय ग्रामदेव. आमी श्रद्धेन 
उबो केल्लो. आतां ताचें अशें जालें जाल्यार आनीक आमी तातूंत पडचें 
न्ही.' 

दत्तून म्हटलें, “आमी हांगा आयज आसांत, फाल्यां नात. आमी आनीक 
परतें देवाचें घेवन बसचें नही. जें कितें घडलां ताचें पातक गुंडाप्पाचे तकलेर.' 

पूण बाळप्पा मदींच तिडकलो. 'पांच म्हयने पुजिल्लो आसूं, पांचशीं 
वर्सा पुजिल्लो आसूं, मनांत पाविल्लो देव. ताका तसोच आदोडेंत उडोवंचो 
नही. येता त्या बिरेस्ताराक न्हाण घालून परतो हाडून पुजचो.' 

इतल्यांत गुंडाप्पा बोबाळत परतो बसतेर येयलो. तांणी कोणीच ताका 
कांय विचारलें ना. तोच त्या ऊंच रुखा वयल्या बुडकुल्या कडेन बोट दाखोवन 
सांगूंक लागलो, 'ही म्होंवा गोली. हें येद्दें मुड्या येदें म्होंवा मुसांचें कोनें 
बशिल्लें खांदयेर. लमाण्याच्या राम्यान रातचो सकयल्यान उज्याचो जाळ 
केलो आनी मूंस धांवडायले. रुखार चडून म्होंवा गोली खांदयेक बांदून 
म्होंबाचे पोळयेक हात घालता थंय आसा, तोल सुटून धप्प करून खाला 
फातरार. तकलेची छेनडी. जाळ करून धांवडायिल्ले मूस मात आठ दीस 
ह्या रानांत भोंवताले, मेळत ताका घांस मारीत. वायट ही म्होंबाची आस. 
म्होंबाची पोळी सोदत येयल्यात तुमी ह्या फातरट रानांत, पूण हांव सांगतां, 
तुमच्या नशिबांत GSAS फातरच... तुमच्या फातरांक केन्नाच कोंब फुटचो 
ना. सगळे फातर व्हरून फोंडांत घालूंक जाय...' तो तसोच बोवाळत रानांत 
शेणूंक eS वरी खंय तरी गेलो. 

सगळे वसतेर ते रातीक किण्ण अवकळा पातळिल्ली. देव थंय झिलींत 
ओमथो पडला हे जाणविकायेचो कांच सगळ्यांक लागिल्लो. 


सावकार मदींच जीप घेवन क्रशराचेर येतालो. तो येयलो म्हणटकीर थंय 
बेठीच धांवपळ जाताली. तो हें पळय, तें पळय; हाका तापय, ताका तापय 





अबेण्यकांड ३५ 


करतालो. मगेर रोखडोच जीप घेवन परततालो. फाटल्यान क्रशरा वेले हेर 
म्हणटाले, 'सावकाराले हजार धंदे, ह्या एकाच क्रशराचेर तो कितलो वेळ | 
रावतलो?' 

पूण ह्या दिसांनी तो क्रशराचेर येयलो म्हणटकीर चड वेळ थारतालो. 
कामदारांक बेठोच तेळत रावतालो. लोक फुतफुतताले, 'कावळ्यालो दोळो 
भोबशार. तो रेणूकच एका सारक्को पळयत रावता. दोळे फुटुंदी ताचे. ' 

सावकार गुलगुलीत गोल चेहऱ्याचो, गोरोच आसलो. तकलेर केंस 
सामकेच पातळ आसले, आनी ते मदीं मदीं धवे जाल्ले. कूड सडपातळ 
तरनाट्याली, तर तकलेर केंस पातळ जाल्ल्यान चेहरो इल्लो जाणटोच 
दिसतालो. ताका लागून पिरायेचो अदमास नीट बांदूंक येनासलो. तरीय तो 
चाळिशी बळाटिल्लो आसुंये. 

तो आतां गोपू कडेन, तागेले बायले कडेन म्होंबाळ उतरांनी उलयतालो. 
कसली नड आसल्यार सांगात म्हण सांगतालो. एक दीस ताणें शंबर रुपयांची 
नोट काडून गोपूल्या हातार दवरली. नोट घेवंक जायना, आनी परती दिवंक 
जायना अशी गोपूची गत जाली. 

ती नोट मोडूंक मात गोपूलें मन धजलें ना. ताणें ती तशीच बिराडार 
व्हरून कुशीक लिपोवन दवरली. 

एक दीस ताणें रेणूक म्हऱ्यांत आफयलें. तें पोर लजत लजत वचून sat 
रावले. 'तूं कितलें सोबीत आनी कंवळें मुगो. तुवें फातर व्हरपाचे? तुवें बरे 
बरे कपडे घालून गाडयेंत बसून भोंबपाचें.' 

तें हांसत हांसत बोगीच रावलें. 

'तुका जाय जाल्यार काम कर, नाका जाल्यार नाका. दिसवडो लागतलो.' 
मगेर ताणें मुकादमाक आफोवन हाडून सांगलें, WER कामाचें चड वजें 
घालूं नाका. ताका जाय तशें काम करूं दी.' उपरांत ताणें रेणू हुजीरच 
मुकादमाक सांगले, 'पळयलें मुरे, कितल्या सोबीत आंगलोटाचें तें. गिरेस्तागेर 
जल्माक येयल्यार राणी जावन भोंबचेलें...' 

मदीं आनीक दोन दीस गेले. तिसऱ्या दिसा रुद्रापान गोपूक क्रशरार 
आशिल्ले कडेन कुशीन आफोवन व्हरून सांगलें, 'सावकार खूश आसा 
तुमचेर. जिविताचें कल्याण जातले. तुगेल्या चेडवाचें नशीब फळाक येयलां. 


सावकारालें मन बसलां ताचेर. आतां तुमकां कितेंच उणें पडचें ना.” 


ie ल INN “है. 

गोपूक कांयच कळना जालें. तो अरबळा वरी आयकतच आसलो. 

“आयज रातीचो सावकारालो मुक्काम हांगाच आसा. चेडवाक धाडून 
दी रातचें, सावकाराली सरबराय करूंक. सावकाराली मर्जी म्हटल्यार फकाणां 
न्ही.' 

आयकोन गोपू थतरवितर जालो. पयलीं ताका दिसलें, हंयचो फातर 
उखलचो आनी रुद्रापाल्या बोडक्यार घालचो. पूण तें आयकोनच तो भियेल्ले 
वरी जाल्लो. तो तसो वोगीच क्रशरा वटेन चलूंक लागलो. 

रुद्रापान परते जरबेन भेसडायत म्हटलें, “आयज राती दी रेणूक सावकारा 
सरीं धाडून. ना तर सावकाराक राग येतलो. तो ताच्या मनशांक वसतेर धाडून 
उखलून हाडूंक फाटीं सरचो ना. आपखोशयेन जाल्लेंच चड बरें. घराब्याचें 
कल्याण जातलें.' 

ती पुराय सांज गोपू रडूंक पाविल्ले वरी घुम्म मोनो आसलो. 

सांजचो तो वसतेर येयलो, आनी जीव गोळाक लागिल्ले वरी बिराडा 
मुखार बोगी बसलो. मगेर कांय वेळान उठलो आनी बाळप्पाल्या बिराडा 
कडेन येयलो. ताका 'बाळप्पण्णा' म्हण ल्हवूच उलो मारून ताणें कुशीक 
आफोवन व्हयलें आनी सगळी खबर सांगली. आयकोन बाळप्पाक इतलो 
राग येयलो की तो SSSI व्हडान ताका गाळी घालूंक लागलो. आयकोन हेरय 
एकठांय जाले. 

पूण बाळप्पाक होलमलें, आपलो हो किंवाटो फुक्याचो. तांचे कडेन 
तोंड दिवप सोंपें न्हय. खासा बाळप्पा इल्लो जाणटेपणा कडेन पाविल्लो . 
बाकी उरिल्ले चार दादले. तातूंतलो जनाप्पा इल्लो अरवळ, साडेभावार्तीच. 
गंगाराम तिरकटी आशिल्लो खरो, पूण तो ऐन वेळार फाटीं सरपी म्हण 
बाळप्पा जाणा आसलो. WA तर मुङ्डोच जाल्लो. उरलो तो दत्तू. दत्तू 
आंगान घटमूट आनी कामाक वाग आसलो. पूण सदांच आपले तनरेंत. हांव 
बरो, म्हजो संवसार बरो अशें मानंपी. ह्या झगड्यांत तो कोणाचेरूच दांडो 
उखलीत अशें दिसनासलें. 

आतां दादले बायलो बिराडां मुखार दुखेस्त faded जावन कवंडाळें 
करून बशिल्लीं. कोणाक कितेंच उलोवचें सुचनासलें. गोपूली बायल चेडवाक 
खाकोळांत धरून मदींच सूर काडून रडटाली . 

सगळ्यांल्या बिराडांर चिमणे दिवे जळटाले. वयले वटेच्या रानाचो सांवळो 
काळोख चडच दाट जावन वसतेर लकून येयिल्लो. चिमणे दिव्याच्या काळशा 

उजवाडांत काळखा वटेन बशिल्ल्या ह्या लोकांक वोगीच दिसतालें, आतां | 
कोण तरी वसतेर घुरी घालूंक येयतलो. हाणामारीचो कल्लेव जातलो. एक | 
दोन मुड्डे पडटले. रानभर काळोख, भिरांत, आनी पातळिल्लें गरीबपण, 
असहायपण! बायलो रातचें रांदप सोडून वोग्गी बशिल्ल्यो. 

इतल्यांत बोबाळ आयकोंक येयलो. 'आवय गे, कोण तो? धरा रे 
ताका! 

वयर बोवाळ चलतानाच जनाप्पालो चेडो नरसू वयल्यान धांवन येतना 
लोकांक दिसलो. तो सामको धांपेतालो. हुमेन बुडिल्लो, आनी तागेल्या 
दोळ्यांतल्यान रगत निशेता अशें दिसतालें. चिमणे दिव्याच्या उजवाडान 
तागेलो फुलिल्लो चेहरो, तांबडे दोळे, थरथरपी कूड पळोवन तो धाकटुलो 
सैतान कसो तांकां दिसलो. 

वयले वटेन बोवाळ सुरूच आसलो. AK कांय वेळान जीप सुरू 
जाल्ल्याचो, जीप वयता तो आवाज येयलो, आनी बोवाळ उणो जालो. 

जाल्लें अशें. सावकार काशीराम लागसारच एके कुडीच्या दारांत Gad 
बशिल्लो आनी वाट पळयतालो. तकले वयर विजेचो दिवो जळटालो. 
आनीक दोग-तीग जाण थंय भायर-भितर उबे आसले. तेन्ना कोणें तरी 
झाडांच्या आङसरांतल्यान जुस्त सावकाराचे तकलेर फातर मारून तागेली 
तकली फोडिल्ली. आतां ताका ताकतिकेन जिपींत घालून आस्पत्रेंत व्हयल्लें. 

वसतेर सामकी भिरांत पातळिल्ली. नरसूचेंच तें काम म्हण सगळे जाणा 
आसले, पूण ते आंगां ओडून घेवन वोगी आसले. ताचें नांव आपसांत 
फुतफुतऽ लेगीत नासले. 

इतल्यांत रुद्रापा, आनीक चार-पांच जाण हातांत दांडे घेवन वसतेर 
येयले. चोंय वटेन काळोख आनी वसतेर ते काळा बरी उबे. तांणी गर्जण 
मारली, 'सावकाराचेर फातर कोणें घायलो? सांगात, ना तर एकएकल्याक 
बडोवन मारून उडयतले.' 

सगळे जाण वोग्गी. 

सांगतात काय Al?’ सटू करून कोणाचेर तरी पयलो दांडो पडलो. ते 
सरशीं तो 'हांब नकळं रे बाबा' म्हणत काळखा वरेन धांवलो. 

मगेर मेळत ताचेर दांडे पडूंक लागले. बायल म्हण ना, भुरगीं म्हण ना, 
सगळ्यांच्यो बोबो आनी हुयेली. 


३८ 

कोण राना वटेन धांवले, कोण कुडींत वचून खांची कोनश्यांनी लिपून 
रावले. 

बायलो आपल्या ल्हानसान भुरग्यांक पोटा पोनांत घेवन पडिल्ल्यो. 
तांचेरय वयल्यान दांडे पडले. 

मगेर ते रेणू खंय' म्हणत गोपूल्या बिराडांत घुसले. पूण भितर कुडींत 
कोणच नासलो. गोपू, गोपूली बायल, रेणू खंय वचून खंयच्या तळपा आडचे 
घळींत ना तर झिलींत वचून पडिल्लीं, कोण जाणा. 

ते आनीक मातशे वसतेर नाचले. आनीक चार जाणांचेर तांणी दांडे 
घातले. वचचे पयलीं तांणी शिटकायलें, “कोणें सावकाराचेर फातर घालो तें 
बरे भशेन येवन सांगात. ना तर फाल्यां सकाळीं पोलीस येवन सगळ्यांक 
घेवन वयतले. व्हरून जैलांत कुसोवंक उडयतले. सकाळ मेरेन क्रशराचेर 
येवन कितें तें सांगात. ' 

मगेर ते थंयचे उठून गेले. वसतेचेर बरोच वेळ मुसुंड शांतताय पातळ्ळी. 
वर देडवर अशेंच गेलें. भुरगीं लेगीत भिवन गुळी जावन वोग्गी पडिल्लीं. 

मगेर लिपिल्ले कडच्यान एकएकलो उठून FAR येयलो. गोपूलो घराबोय 
येवन काळखांत आंग लिपोवन उबो रावलो. 

बाळमप्पान म्हटलें, “आतां कांय खरें नही. फाल्यां आमचें मर्ण. हांगाचे 
हांगाच दाळटले ते आमकां.” 

दत्तून सट्ट करून म्हटलें, “आमी जनाप्पाल्या चेड्याचें, नरसूचें, नांव 
सांगुंया आनी मेकळे जावंया...' 

गंगाराम दामिल्ल्या आवाजांतच उसळ्ळो. “कोण ताचें नांव सांगता तें 
हांव पळयतां. AGES पोर खरो तो, पूण ताणें आपलें काम बेस केलां. 

बाळप्पानय म्हटलें, 'नरसूचें नांव सांगले, ताका मारून बडोवन व्हयलें 
म्हण गोपूच्या चेडवाची काय सुटका ना. ताका उबारतलेच ते. दोगांय नेणार 
पोरां त्रासांत पडटलीं.' 

विठाय मदींच काकुळटेक येवन म्हणटाली, “म्हज्या पोराचे नांव सांगूं 
नाकात. ताका दवरचे नात ते!' 

ada मदींच विचारलें, 'मगेर आमी कितें करचें बाळप्पा ?' 

“आमी आतां ही वसती सोडची आनी गांवाच्या पाख्यांत आलाशिर्‍्याक 

पूण गांवांत पावतले कशे आमी?' 
आतां मध्यान रात मेरेन भायर सरल्यार रस्त्याचे कडे कडेन रानांतल्यान 

गेल्यार सकाळ मेरेन पंदरा वीस मैलांची वाट कापूं येता. मगेर मेळटा ती बस 
धरून मुखार वचचें. आनीक एक तुमकां सांगतां, हें रेणूचें प्रकरण जालां 
म्हणच नही, हरशींय आमकां हया यमकोणांतल्यान सुटून वचुंकच जाय. ही 
संद सोडल्यार आमी आनीक कितलीं वर्सा हांगा झरत उरतले, सांगूं नज$. ' 

गंगारामान मुखार येवन सांगले, 'पयर एक कुणबी ते थंयच्या रानांतले 
वाटेन येताना दिशिल्लो. eta ताका विचारिल्लें, तूं खंयच्यान येयला काय 
म्हण. तो म्हणऽ, ह्या दोंगराचे पेले वटेनच्यान येयला म्हण. ती वाट लागीं 
पडटा खंय दोंगर बळाटून वचूंक.' 

जनाप्पान म्हटलें, “आतां अशी तशी उज्यांत उडी घेवंचीच आसा. 
जाता तितलें तांकां चुकोवन रानांतले मदले वाटेन वचचें. ' 

मदींच दुरपदीन शिटकायलें, 'हें अंत पार लागना असलें रान. चुकून 
Gad खंय पडल्यार चडच ख्यास्त जातली.' 

गंगारामान म्हटलें, 'कांय जावचें ना. ales आयलें पोंत आनी पयलें 
पोंत आसताच.' 

“आनी वाट रानांतच वचून सोंपल्यार कितें करचें?' 

'मगेर ते सोंपिल्ले वाटेच्या पोंतार बसून सगळ्यांनी जीव दिवंचो. हंयचे 
परस अदीक बरें, थंय वचून जीव दिल्लो.' 

बाळप्पान समजायत म्हटलें, “आमी रानांत चड भितर रिगचें न्ही. रस्त्याचे 
कुशीकुशीन चलचें. चलात आतां. बेगीबेगीन बिटकी बांदून चलूंक लागात 
हांगा काय आमची धडगत ना 

आकांत येयल्ले वरी लोक आपआपणाल्या बिराडांनी धांवले. उजो 
लागतकीर सामान वाटावपाची धांदळ जाता तशे तरेन ते सामान एकठांय 
करूक लागले 

आशिल्ले fed, चार-दोन आंगा वेलीं बोतरां, रांदचेले आलमिनाचे 
कट्टे. दुसरो दीस आंगडींत वचून खावपा जेवपाचें सामान हाडचेलो दीस 
आसलो. घरांतलें सगळें रेशन सोंपिल्लें. इल्लें उरिल्लें पीठ, कांदे, मिरसांगो 
तेंबय बायलांनी पोटलेंत बांदलें 

पोशिल्लीं कुकडां लागींच्याच झाडार नशिल्लीं. तीं धरूंक गेल्यार कों 
कों करून आङ्डूंक लागलीं. मगेर तांणी तीं थंयच सोडलीं 

नरसू एका झाडा पोंदांत काळखा वटेन वोग्गी उबो आसलो. पूण जो तो 
' ताचे कडेन रागान पळयतालो. फणफणटालो. येदोळ रुद्रापालो आनी हेरांलो 
मार पडिल्लो तेन्ना तो खंय लिपून आसलो, काय ताकाय मार पडलो हें 
कोणाकच खबर नासलें. पूण जण एकल्याक दिसतालें, हाकाय चार लडे 
पडूंक जाय आसले. 

सामान एकठांय करताना ते मदींच रेणूकय गाळी घालताले. म्हणटाले, 
"कलागतीन अख्खे वसतेचो सत्यानाश केलो. हाच्याच नश्ट्या नखऱ्यार 
सावकार चळ्ळो.' 

गंगारामालो बापूय रामप्पा हातांत बडी घेवन सगळ्यांत मुखार उबो 
आसलो. ताच्या खांदार तागेल्याच सामानाची एक पोटोळी आसली. आतां 
आमी परते वयतात म्हण कळटकीर तो भुल्लुशिल्लो. गंगारामान घरांत 
आशिल्लें सगळें एका व्हड चादराचे पोटलेंत बांदून ती तकलेर घेतिल्ली. 
गंगावतील्या आंगार दूद पिवपी स म्हयन्यांचें भुरगें आसले. ते भायर तांकां 
आनीक दोन भुरगीं आसलीं. कुसमी म्हण णव वर्साचें एक Ae, आनी तीन 
वर्साचो रत्नू म्हण चेडो. गंगाराम मुखार पावलां मारूंक इतलो अधीर जाल्लो, 
अस्वस्थपणान तो हेवटेन तेवटेन पळयतालो. गंगावती मात सगळ्या भुरग्यांक 
एकठांय ओडून घेवन बोगी भियेल्ले वरी उबी आसली. 

दत्तू वांगडा तागेली बायल लक्षुमी आनी तीग जाणां भुरगीं आसली. 
व्हडलें AS बारा वर्सांचें आनी ताचे फाटले दोग चेडे... दत्तू तांकां खाकोळांत 
घेवनसो एकलोच ताठ कुशीन Sal आसलो. WAST तो सगळ्यां कडेन 
पळयतालो, तुमी बेगीन येनात जाल्यार हांव लागलों चलूंक म्हणिल्ले वरी. 
पूण तागेली बायल लक्षुमी भोव थतरवितर दिसताली. हुसक्यान रडिल्ले वरी 
ती fed fed उलयताली. fast तिगेल्या निमाण्या दोन वर्सांच्या चेड्याक 
हांडीर मारिल्लो 

खरें म्हटल्यार बाळप्पा मनांतल्यान सामकोच बागवल्लो. पूण तो अडेचो 
धीर हाडून उबो आसलो. परतो परतो सगळ्या बिराडांनी भोंवन तांकां भायर 
काडटालो. ताणें आपलें बरेंचशें सामान कुडीच्या कोनशांत, तशेंच साणिल्लें. 
बायल तें घेवंक गेल्यार म्हणटालो, “एक फावट जीव घेवन गांवघराच वचून 
पावंया.' तागेलो पंदरा सोळा वर्सांचो अरवळ चेडो आवयच्या हाताक धरून 
“आवो, आवो' करीत एका सारक्को रडटालो. ताचे फाटलो णव वर्सांचो 

चेडो केंपा आवयक तेंकून थंड देवा वरी उबो आसलो. मुखावेल्या काळखांत 
शेणिल्ल्या पाडका वरी कांचवेवन पळयतालो. | 

जनाप्पा कोणें तरी तकलेर दिल्ली पोटली घेवन उबो रावंचो तसो मुखार 
पळयत उबो आसलो. पूण विठाय मात थंयच्या मनशां कडेन, अवतिकाये 
कडेन किंवाट्यानशी पळयताली, आनी कोणाकय सट करून भितरल्या 
आवाजांत गाळी घालताली. परती परती फार्टी वचून बिराडार कितें उरलां, 
विसरलां काय पळयताली, आनी हाडून पोटलेंत चेपताली. तिका नरसू सोडून 
आनीक दोगां भुरगीं आसलीं. एक शांती म्हण तेरा वर्सांचें चेडू, आनी एक 
चार वर्सांचो चेडो. शांती गोरें नाजूक अशें हांसतें चेडूं आसलें. ते ह्या 
बोबाळाक आनी मुखावेल्या काळखाक पळोवन इतलें भियेल्लें की तें. 
आवयक रडूनशें विचारतालें, “आवो, खंय वयतात गे?' नरसू मात कुशीक | 
उबो रावन सगळें वोग्गी तेळटालो, जसो काय तो ह्या पोव्यांतलो कोणच 
नासलो. 

गोपू मात आपल्या तिगां भुरग्यांक घेवन एके कुशीक झाडामुळांत दोंपून 
उबो आसलो. काल सावकारान दिल्ली नोट काडून ताणें मुंजीक खोवयिल्ली. 
मनांत तो म्हणटालो, “म्हाका तारणाऱ्यांनो, हांव तुमचो दिनवासी. तुमी 
वयतात थंय हांव तुमचे फाटल्यान येतां. म्हजे कडेन शंबरांची नोट आसा. 
फुडे गाडयेक तिकिटांक पयशे उणे पडल्यार ती सगळ्यांक उपकरतली.' ताची 
गडगंज आंगलोटाची बायल मात भियेवन थरथरताली. आतां सगळें हांगाच 
सोंपिल्ले वरी ती गळसणिल्ली. चेडूं रेणू मात सामकें अलिप्त निर्विकार 
आसलें, जर्शे हें सगळें आपणाक लागून घडूंच ना. तें हातांत बीन कांय 
घेनासताना आवय बापाय पसून पयसशें एकलेंच आंग कवळून घेवन sa 
आसले. मदींच ताच्या नांवान कोण तरी खेपतालो. पूण तें थंड. 

एक अनवळखी, उपरो, पिसाट पोंवो एका रानाचे पांयवाटेच्या तोंडार 
उबो. काळखांत झुमरां केसांचे काळे राकेस कशे CER फाटल्यान फुडल्यान 
पातळिल्ले. खरें म्हटल्यार ह्या रानाचो आदी आनी अंत तांकां खबर नासलो. 
तरीय ते वाट सांसपिताले. सगळ्या अद्रुश्टा पसून पयस धांवचेलो यत्न. 
लागिल्ली मुक्ततायेची ताळणी. नरसू आनी रेणू निमित्त मात्र. 

मुखार आशिल्लो कोण तरी झिलींत रिगलो. वाट काडीत मुखार वचूंक 
लागलो. ताचे फाटल्यान मगेर सगळे ताकतिकेन चलूंक लागले. खिणांत 

_ सगळो पोंवो राना वाटेन गिळून उडयलो. ते रानांत भितर रिगले, आनी आतां 

कोण तरी फाटीक लागिल्ले वरी धांवत चलूंक लागले. 

एक फावट ते वाटेक लागले, आनी इल्लो सांवार देंबिल्ले वरी जालो. 
तांकां आतां होलमलें, आमी रातचें जेवणय करूंक ना. वांगडा इल्लें उदकय 
घेवंक ना. दीसभर काम करून आमी सांजचे थकून-भागून बिराडार येयिल्ले. 
येयिल्ले थंय हैं अपशरण कानार येयलें. मगेर बसते वेली हाणामारी, जेवचेली 
सुद्दच SEH ना. आतां केन्ना खंय अन्न उदक मेळटलें काय! 

वाटेर तसो एकदमच गुपाट काळोख नासलो. उकत्या नितळ मळबार 
राशींनी नखेत्रां लिकलिकतालीं. तांचो इल्लो इल्लो सरभरशी उजवाड पडिल्लो. 
पयस मावळटेक इल्लीशी चंद्रकोर वरभर तरी वाट दाखोवन निकतीच दोळ्यां 
आड जाल्ली. 

तकलेर पोटल्यो घेवन आनी भुरग्यांक हांडीर, खांदार मारून दोन वरां 
तरी तीं धांविल्ले वरी चलतालीं. ऊंच सकल, झिली-झोंपांतली आडवाट. 
मदींच रस्त्याचो काळो पटो आडवो येतालो. मगेर ते आनीक इल्ले रानांत 
रिगताले. काळखांत धडपडून पडटाले. तरीय उठून मुखार पावलां घालताले. 

मदींच एकदम थकिल्लें, भुकेल्लें पोर म्हणटालें, आवो, भूक लागल्या! 
आवो, उदक दी गे पिवंक! 

तें भुरगें रडूंक लागतकीर बापूय सट्‌ करून भुरग्याल्या तोंडाचेर हात 
दवरून दामतालो. आनी बायलेचेर किसळून म्हणटालो. “बोगी कर ताका 
मातशें.' 

जाणटो रामप्पा तेंकिल्ले बडये कणकणी देवाचें नांव घेतालो, आनी 
पावल मुखार घालतालो. केन्ना केन्ना धेंगणार लकून पडटालो आनी परतो 
उठ्ठालो. 

मदीं दोन तीन फावट रस्तो आडवो येयलो आनी मगेर दिसच ना जालो. 
रस्त्याच्या सोदांत वयतले वरी ते आनीक एक वरभर तरी चल्ले पूण त्या 
डांबरी रस्त्याचो मागमूस ना. 

सगळे एकठांय जावन एका उकत्या मळार कांय वेळ बसले. चोंयवटेन 
बारीक-मोट्या दोंगर दोंगुल्ल्यांचें फातरट रान, आनी मदीं दिशाहीण एक 
पांवो! खंयचे दिकेन आतां वयचें हाचेर खूब भासाभास जाली. जण एकलो 
आपलीच दिशा दाखयतालो. खरें म्हटल्यार जण एकल्याची मत भेरेल्ली, 





अंबेण्यकांड ४३ 


पूण कशेंय करून ह्या रानांतल्यान सोडवणूक करून घेवंक जाय अशें 
दिसतालें. म्हण खंयचे तरी वाटेन भायर सरचें म्हूण ते धडपडटाले. 

बाळप्पान म्हटलें, 'आमी अशें बसून रावल्यार रानांतच घुसपून उरतले. 
ह्या रानांत आमकां घोंटभर उदक मेळचें ना. सकाळ फुटच्याक आमकां 
कशेंय करून रस्त्यार उबें रावन गांवा वटेन वचची गाडी धरूक जाय. बस, 
ट्रक कितेंय उपकारता. एक फावट हो वाठार GSH जाय. गांवांत वचून 
पडटकीर आमच्या गांवांत आमी वाग. मगेर कोण कितें करता तें पळोवंया.' 

जनाप्पा मनांतल्या मनांत फुतफुतलो, केन्ना एक फावट गांवघरा वचून 
पडल्यार पुरो जालां म्हाका. गांवांत पावस-पाण्या बगर वळवळून मेल्लें बरें 
पूण हांचे फातर नाकात. जीव खायलो आमचो. ' 

खरोच क्रशरान जीव खायल्लो तांचो. जण एकलो क्रशरांत घालून 
काडिल्ले वरी भागिल्लो, बरगल्लो. आंगा वेली कात अळंग पडून 
चिरमुटिल्ली. मानेचो कांटो बारीक अशक्त जावन गोमटी एकदमच बारीक 
लांब जाल्ले वरी दिसताली. पोटां फाटीक लागिल्लीं आनी बोरीचो सांपळो 
वयर सरिल्लो. 

आतां ते सामकेच जेवणा-खाणाक ACCA अशे भागिल्ले अशें म्हणूं 
ATS. क्रशरा वेलो धुल्ल, मरऽसर काम, भिरांत, गांवाक वचूंक लागिल्ली 
ताळणी, हाणेनच तांचो जीव अर्द जाल्लो. तीं खंय तरी फटवल्यांत आनी 
नाका जाल्ले कडेन येवन शिरकल्यांत ही जाणविकायूय मनाक कांच 
लायताली. 

आतां आमी गांवाक पावतले हे आस्तेचेरच ते शक्त एकठांय करून 
वाट माडयताले. 

बाळप्पा उठलो, ताणें एक दिशा धरली, आनी तो रानांत रिगलो. मगेर 
हेरय भुंयेर हात तेंकयत उठले. तांणी पोटल्यो तकलेर घेतल्यो, भुरगीं हांडीर 
मारलीं. पोटली तकलेर घेताना लक्षुमी तणतणली, 'सांवार येयला संवसारार. 
जात ना, पात ना, दांदल्याक घेवन रानांत वचून पडटा तें उणाक सुणें. ताची 
आदीं गोमटी मारून ताका रुखाबळींत घालात.' 

रेणू आपले आवय वांगडा कुशीनच आसलें. घडये ताका पळोवनच 
लक्षुमी उलयिल्ली. पूण तें घुम्म मोनें. 

आनीक देड वर तरी ते दिशाहीण जावन चलत रावले. खंय एक गवंड, 

` एक पांयवाट मेळनासली. एक मांगर, गवळ दिस्टीक पडनासलो. मदींच 
_ एकादरें मळ. मगेर कांट्या-कुट्यांच्यो झिली, नातर ल्हान-व्हड रुखांची 
रुखावळ. 

खांदा वयलीं भुरगीं मदींच झेमतालीं तीं उठून रडूंक लागतालीं. चलपी 
ल्हान भुरगीं आपणाक उखलून घे म्हण रडटालीं. “आवय, भूक लागल्या 
गे,' म्हणयलीं. पूण आवयो तांकां तश्योच ओडून घेत चलताल्यो. खांदा 
वेल्या भुरग्यांक तश्योच दामून धरताल्यो. 

चलतां चलतां ते घळींत शे पावले आनी मुखार एक दोंगुल्ली आडवी 
येयली. बायलांनी म्हटलें, “आतां आनीक चलूंक जावंचें ना. सकाळ जायसर 
हांगाच रावंया!' तांणी थंयच फतकलां मारलीं. मगेर दादलेय चलचे थारले. 
सगळे जाण तकले ACA! पोटल्यो सकल उडोवन TR लवंडून पडले. भुरगीं 
कांय वेळ रडलीं. मगेर भुकेल्लीं थकिल्लीं तशींच न्हिदून पडलीं. 

बाळप्पान पडिल्ले कडच्यानच म्हटलें, उठाउठी चलुंकच लागले सगळे. 
जेवणा-खाणाचें, उदका-पाणयाचें कांय चिंतलेंच ar.’ 

दुरपदीन म्हटलें, ‘SM असल्या रानांत येवन पडटले म्हण कोण जाणा 
आसलो? फाल्यां सकाळीं तरी, देवा, गांवदेश सारको भेटूं. केन्ना एक फावट 
भुरग्यांल्या ताळ्यार उदक घालतां शें जालां.' 

'फाल्यां उजवाडटकीर WHA, सगळो वाठार लख्ख दिसतलो. वाट 
काडूंक त्रास पडचो ना.' 

चोंयवटेन जीव खावंक उठिल्लें रान, तातूंत आरपार भरून आशिल्लो 
काळोख आनी भिरांतेचें एक अनवळखें, काळखें क्रूर राज्य! खिणाची शाश्वती 
ना! कसली कसली म्हण भिरांत - ह्या खिणाची भिरांत, फाल्यांची भिरांत! 
जण एकल्याच्या जिवाची भिरांत! 

पूण दीसभर क्रशरार काम करून आनी आतां मध्यानरात जावन गेली 
तरीय एका सारके चलिल्ल्यान ते थकिल्ले. जिवाक कांच आनी भिरांत 
आसुनय ते त्या रानांतले आडवारेर न्हिदून पडले. 

पूण न्हीद येना जाल्लो सो कोण एकलो पिरंगलो, 'आमी अशे पळोन 
येबंकच जाय आसले?' 

कोणें तरी झेमेल्ल्या उतरांनीच जाप दिली, “हांगा कितें आनी थंय कितें! 
थंय रावले म्हण आमकां मरण कितें चुकूंक येयल्लें!' 

ल्हव ल्हव तांची पिरंगणी, तांचे सुसकारे काव्ठखांत भरसून गेले. सगळें . 
शांत जालें. वांगडाच काळोख चडच दाट, भयांक्रूत जालो. झाडां-झोंपां | 
दावखुलां फुटिल्ले वरी तांचेर ओणोव घेवन येयलीं. 

मध्यानरातीं कोण तरी न्हिदेंत बेबुळिल्ले वरी आङ्डलो. “AT... आ... . 
आव... आव... आवो गे!' 

खंय कितें घडलां, कोणाक कांयच कळना जालें. फक्कत काळोख, 
भिरांत आनी आङ्डणी! 

तो आङ्डता थंयच आसा, पोंव्यांतलो जण एकलो आतां SSSI व्हडान 
आपले परीन आङ्डूंक लागलो. कांय वेळ तांचे रासबळ आङ्डणेन रान 
हाल्लें. 

कोण तरी एकलो शादूर आसुंये. भोव करून दत्तू तो. तो तांचेर धेंगशेलो, 
'आरे, कितें जालां, कित्याक आङ्डतात?' 

ल्हव ल्हव आङ्डप थांबलें. पूण जागीं जावन रडूंक लागिल्लीं भुरगीं 
थांबऽसर आनीक कांय वेळ गेलो. 

मगेर परते एक फावट सगळें शांत. खंय तरी पयस एक अनुळखो प्राणी 
जायतो वेळ खेकाट्टालो. पूण सकाळपाराक मात लागींच्याच एका रुखार 
बसून एक विचित्र शेवणें रडटालें. तें मनशा वरी पिरंगता काय घुगमा वरी 
रडटा, HAT HOA. त्या शेवण्याच्या रडपान न्हिदिल्ल्यांची न्हीद 
खळ्ळी इतलें मात खरें. 

सकाळीं तांबडे HEH लागलें आनी तांणी न्हिदिल्ले कडच्यान आस्तेन 
तकली वयर केली. आंगांत इल्ली हूनसाण, इल्ली उमेद भरली. आतां येता 
त्या उजवाडांत चयल्यार आमकां खंय तरी एक वाट दिसतली, खंय तरी 
गांवाची सुलूस लागतली, घोंटभर उदक मेळटलें! 

त्या रानांतली ती सकाळ खुबच प्रसन्न आसली. मंद शितळ an 
व्हांवतालें. फाटले वटेन काळेंशें, पांचवें रान. मुखार दोंगरा कडेर पसयेची 
साबार रंगांची आनी उजवाडाची सरभरशी आरास. मळबा वेलीं कोटी कोटी 
नखेत्रां ना जातालीं आनी थंय निळ्या उजवाडाचो हात भोंवतालो. 

पूण हांकां ताची जाण नासली. ते भुता बरी उबे रावन सोद घेताले 
रानवाटेची. एकादरो गांव झळकत काय म्हण चोंय वाटांनी उतावीळ जावन 
पळयताले. खंय एकादरो उदकाचो झरो, व्हाळ, कोंड मेळत काय म्हण 

. आशेताले. तांकां खऱयांनीच दिसतालें, हो ल्हारा ल्हाराचेर देवदुता वरी 
_ येवपी उजवाड तांकां गांवघराची मेकळी वाट दाखयतलो, उदक अन्न आसा 
थंय व्हरून पावयतलो. सकाळचे उजवाडटेची देवघटका इतली उमेदीची 
आसली की तांकां दिसतालें, आतां आमी कांय न्ही करून हातूंतल्यान 
बाटावतले. पूण... चोंयभोंबतणी तेंच कांट्या-कुंस्यांचें अंतहीण फातरट 
रान! खंय एक पावलवारेची कुरू ना, खंयच्यान गेल्यार खंय पावतले हाचो 
अदमास ना. इल्ली लेगीत ओलसाण ना. सगळ्यांच्या काळजांत खपखपो . 

चैत्र सोंपूंक आयिल्लो. सूर्य दोंगरा पलतडच्यान वयर येयलो तोच दोळे 
वटारिल्ले बरी तांबडोगुंज जावन पेटत. 

आतां उजवाड खरपणान पातळ्ळो आनी तीच दुखदेणी अवतिकाय 
परतून येयली. लोकांनी हताश जावन पोटल्यो उखल्ल्यो आनी तकलेर घेतल्यो. 
रडटल्या WAH तांणी सांगले, रोखडेच खंय तरी उदकादेगेर आमी पावतले 
आनी AR खावंक जेवंक मेळटलें. मातशे पांय उखलात रे आमच्या बाळांनो! ' 

कोणकोणाले पोटलेंत इल्लें पीठ, आटोव पड दाणे आशिल्ले. उदक 
मेळ्ळ्यार शिजोवन खावं येतालें. 

दत्तून तिडकीनशें बाळप्पाक म्हटलें, “आतां आमी कितें करचें, खंय 
वचचें बाळप्पण्णा?' जशें काय ताणेंच ताका ह्या रानांत SISA शेणूंक सोडिल्लें. 

बाळप्पा कांय वेळ चांचरलोसो करून बोगी रावलो. जनाप्पान सुकिल्ल्या 
आवाजांत म्हटलें, “आमी परते वसतेर या.' 

“आतां फाटली आनी फुडली, दोनय वाटो शेणल्यात जनाप्पा. आतां 
वाट देवानच दाखोवंची. पांये व्हरत थंय वचचें.' 

गंगाराम वसते वेल्यान भायर सरतसान घुम्म मोनो जाल्लो. ताणें म्हटलें, 
“हो मुखावेलो दोंगर बळाटून गेले म्हणटकीर खंडीत गांव आसतलो. थंयच्यानच 
रसतो गेल्लो आसतलो.' 

बाळप्पान आतां उपायच नाशिल्ले वरी म्हटलें, “हय, हो दोंगर आतां 
बळाटून वचचोच पडटलो.' 

दत्तू ताणशेलो. “हो दोंगर बळाटून आनीक फोणांत पडूंक वचात. दोंगरा 
पेल्यान मुसंडी आसा तुमची. ' 

“अशें कितें उलयता दत्तू? आनीक खंय म्हण घुसतलो हे रुखावळींत? 
ते सांतये बाजाराक येवपी कुळंबी केन्ना केन्ना सांगऽनासले, आमी त्या 
दोंगरा पेले कडच्यान येयल्यात म्हण?” 

'खंयच्या दोंगराची खबर सांगता तूं? चोंयवटेन ही दोंगरांचीच माळ. 


| 


आतां तुमी तो दोंगर चडून वचूंक सोदतात तो रातीं काळखांत आमी देवन _ 


येवंक नात कित्या वरसून? रातभर तर चडटाले आनी देंबताले.' 

अशें कितें उलयता तूं दत्तू? आमी येताना दिशा Hah सुर्या मळबांत 
नासलो खरो, पूण अस्तमतेक ती चंद्रकोर नासली? ताचे वेल्यान अदमास 
येना? 

'खंयचे दिकेक आसली ती?' बाळप्पा कांय वेळ गडबडिल्ले वरी जालो. 
पोंव्यांतलो जण एकलो आपले परीन चंद्रकोर अस्तमतेक गेल्ली दिशा 
दाखयतालो. आठ जाणांच्यो आठ दिशा. 

दत्तू ताचे कडेन कांय वेळ पळयत रावलो. मगेर ताणें म्हटलें, “हांव हे 
घळींतल्यान सकल, रुखावळींतल्यान वाट काडीत वयतलों. तुमी येतले 
जाल्यार येयात.' 

ताणें आपल्या तिनय भुरग्यांक आनी बायलेक आफयलें आनी तांकां 
घेवन तो चलूंक लागलो. पूण हेर कोणच उठले नात. मातशें मुखार वचून 
ताणें फाटीं बळोन गोपूक म्हटलें, 'गोपू, तुंबय येना?' 

गोपून ताळो खरडून म्हटलें, “धा जाणां वांगडा हांव.' 

'तुंबय वच तांचे वांगडा फोणांत पडूंक. आदींच Ta सगळ्यांक फोणांत 
घाल्यात.' 

ओडून व्हेल्ले वरी बायल भुरम्यांक घेवन ताणें Fai मारलीं. कांय 
खिणांत तो रुळावळींत नाऽच जालो. सगळे जाण तटास ते वटेन पळयत 
रावले. 

बाळप्पान फाटल्यान म्हटलें, 'दत्तू, आरे असो एकलो वचूं नाका. कितें 
आसा तें सगळें मेळुनच भोगुंया.' 

त्या फातरट रानांत बाळप्पाचे विनवणेचे पडसाद लेगीत उठले नात. 
ताणें मनांतल्या मनांत म्हटलें, जीव दिवंक वयतल्या अवसानघातकी मनशा 
वरी एकलोच गेला हो. ताचीच वाट खरी काय आमची वाट खरी हैं देवच 
थारायतलो.' 

दुरपदीन म्हटलें, 'मोटो हटी तिरकटी मनीस तो. ताणें आनीक केन्ना 
कोणालें आयकलां!' 

म्हणटा म्हणसर सगळेजाण उठले आनी मुखावेल्या दोंगरा वटेन चलूंक 
लागले. खरें म्हटल्यार त्या रानांत तांकां आतां सगळ्यो दिको, सगळ्यो वाटो 
सारक्योच आसल्यो. दोंगरा पेल्यान तरी गांव आसतलो ही एकच आस्त. 
तरीय बाळप्पाच्या मनांत एक दुबाव आशिल्लो, 'दत्तूची वाट खरी काय 
आमची ही वाट खरी? कितेंय जालें तरी विखाची परिक्षा आतां घेवंकच 
जाय! 

दोंगर तसो ऊंच नासलो. अर्द atid चडून माथ्यार पावं येतालें. पूण 
पावला पावलाक वाट सोदून काडची पडटाली. ते दोंगराच्या माथ्यार पावले 
तेन्ना चोंयबटेन चकचयाळ उजवाड पातळिल्लो. सगळो वाठार रुपयाव्न्या 
उजवाडांत नितळ न्हातालो . 

पूण चोंयवरेन नदर भोंवडायल्यार खंय म्हूण गांवदेशाची कुरू मेळनासली. 
फक्कत पयस पयस मेरेन पातळिल्लें तरातरांचें ऊंच सकल रान. झाडां- 
झोंपांचे चोमे. सगळो अनवळखी, किण्ण भिरांकूळ वाठार. 

दोंगरा माथ्यार उसरपत घेवंक ते मातशे थारले. बायलो हुश्श करीत 
पोटल्यो उडोवन बसल्यो. आंगां वेलीं भुरगीं तांणी गळून पडिल्ले वरी 
सकल दवरलीं. कितें पूण भुरग्यांची अवतिकाय जाल्ली! मानो, हात-पांय 
धील पडिल्ले, आनी ते कुडी वांगडा लामतात अशें दिसतालें. तीं जीव 
गेल्ले वरी पिरपिरत रडटालीं. गंगावतीन आपल्या दोगय धाकटुल्यांक आंगार 
ओडून घेतलें आनी ती रडिल्ले वरी किंवाट्यान आङ्डली, 'म्हज्या 
भुरग्यांच्या ताळ्यार उदक केन्ना पडटलें रे देवा! पाडपडिल्ल्यांनी आमकां 
ह्या रानांत हाडून सोडलां! म्हज्या भुरम्यांक कितेंय जाल्यार हांव वोगी 
रावचें ना.' 

जाणटो रामाप्पा बडी कुशीक दवरून बशिल्लो आनी पयस रानाक 
मेलले नदरेन पळयतालो. दर एका स्वासा वांगडा ताचो हङ्ड्याचो भातो 
खरशेवन हालतालो. तो आपणा कडेनच उलयलो, 'सगळो संवसार सोडून 
ह्या रानांत शिरकून मरचेली पाळी येयली. जंय मरण आसा थंय असो मनीस 
आपसूक पावता. ' 

बाळप्पान गोपूल्या बारा वर्साच्या चेड्याक रामूक म्हन्यांत आफयलें 
आनी सांगलें, “तूं त्या झाडार नीट वयर चड आनी आशिकुशीक खंयूय उदक 
वा गांव बीन दिसता काय चय.' 


een पणय 
Barats . a 


तो आंगान शिटूक भुरगो सरसरीत सरडुका वरी झाडार चडलो. बरोच | 
वयर वचून ताणें चोंयवटेन चयलें आनी तो आङ्डलो, 'न्हंय, बाळपण्णा, | 
न्हंय आसा ते सकल्ले बटेन.' 

'खंय रे?' 

'खूब पयस. बारीक धार दिस्टीक पडटा. बारीक feats कशी.' 

'उदकच मरे?' 

"हय, उदकाचीच न्हंय. लांबची लांब आसा. पूण पयस.' 

“कितली पयस?' 

हैं पुराय रान पार करून वचूंक जाय. ' 

“कितलीं वरां लागतलीं?' 

“कळना. दनपरां पावतले. ना, ना. सांज जातली. ' 

हंयच्यान एक उदकाची धार दिस्टीक पडटा म्हूण कळटकीर ताका हुरूप 
येयिल्ले वरी जालो. सगळे सडसडीत उठले. पूण रामाप्पा बशिल्ले कडच्यान 
हाल्लो ना. गंगारामान म्हटलें, “आबो, ऊठ. या आमी. ' 

जाणटेलो सट करून ताणशेलो, 'तुमी लागात चलूंक. म्हज्यान जाता 
तशें म्हजे वाटेन हांव चलतलों. ' 

पूण गंगारामान मुखार वचून ताका बावळ्यांक धरून उठयलें आनी 
हातांत बडी दिली, “या आमी. ' 

'चलात, चलात तुमी. हांव माग काडून फाटल्यान Bal.’ 

सगळे जाण चलूंक लागले. बाळप्पालो अरवळ, पिसो चेडो चलताना 
व्हडव्हडान 'आवय गे... आवय गे, ' म्हण रडटालो. हो पंदरा वर्सांचो जाल्लो 
पूण सान भुरग्या वरी वागतालो. आंगान मात बेठोच वाडिल्लो. रानकेळी 
वरी. गोरें भेबडें कशें कळाहीन पसरट तोंड. फळीं कशे लांब-रुंद हात-पांय. 
पूण दोळे धवशे, मेल्ले. वागपय भुरम्यांचें. ताका आवय दुरपदी ओडून कशी 
व्हरताली. हाऊ घोंग्याची भिरांत घालताली . 

रानांत चलून ते आतां बरेच भितर पावले. रानांत तांणी पळयलें, नरसू 
आनी रेणू दोगांच सगळ्यांचे फाटीं फाटीं राबतात. रामाप्पाचेय फाटीं. दोगांच 
आपसांत फुतफुतत एक दुसऱ्याचो आधार घेत, तेंकून चलतात. गंगाराम 
मदींच एका ठिकाणार थारलो, आनी ताणें व्हडान म्हटलें, 'सोडलां तांणी 
सगळे. हांची कर्तुबां आमी भोगतात, आनी हीं लज नाशिल्लीं , हांकां कोणाची 
sess sr ~ . 

भीड-मुर्वत Al.” इतल्यान रेणू धप्पकन वाटेरच बसलें, आनी 'वॉक्‌' करून 
ओकलें. 

गंगावतीन म्हटलें, “पातकां हीं पातकां. आमी तांकां थंयच फोणांत 
घालूंक जाय आसले. असल्या अवचिन्नांक लागून आमी त्रासांत पडल्यांत. 
आतां हांगा चड-उणें जाल्यार बोगी रावचे नात. गोपू, तुगेल्या ह्या नश्ट्या 
चेडवाची गोंबटी आंवळून ताका आदीं मारून SSA.’ 

चैत्राचे निमाणे दीस आसले. सगळ्या TAR फिकट हळडुवो रंग 
पातळिल्लो. कांय पानां झडिल्लीं झाडां अजूनय तशींच बोड़कीं उबीं आसलीं. 
रान तशं गिरेस्त आशिल्लें अशें म्हणूं नज5. खुरटीं झाडां, झिली-वाली, 
कांट्यांनी भरिल्ले कणकीचे मोटवे हिंड. मदींच खंय तरी ऊंच पाचव्याचार 
रुखांची रुखावळ. 

वोत चडटा तसो वोताचो रखरख त्या जड्ड्या रानांत देवंक लागलो. 
झाडांच्यो सावळ्योच जश्यो वोत पिवन उब्यो आशिल्ल्यो. खिणा खिणाक 
वोत खर जातालें आनी आंगा ACA हुमेच्यो धारो व्हांवताल्यो. रान बकासुरा 
चरी वोतांतल्यान हूनसाण ओडून घेतालें, आनी तो हुलताप तांचेर सोडटालें 

भुकेल्ल्या तानेल्ल्या भुरग्यांक रडचेलीय शक्त SSH नाशिल्लौ. रडूंक 
लागल्यार मान उडयिल्ल्या सुण्या पेट्या वरी 'चीं...चीं' सो आवाज 
ताळ्व्यांतल्यान भायर सरतालो. मगेर आवश्यो भोव मायेन तांकां आपल्या 
हङ्ड्यां कडेन ओडून घेताल्यो. त्यो रडूंक लागताल्यो, आनी रडटां रडटांच 
देवाची मनधरणी करताल्यो, 'देवा, असो निश्ठूर जावं नाका. आमच्या 
भुरम्या-बाळांक वाटाय. खंय तरी उदका देगेर व्हरून घाल.' 

राना पेल्यान एक न्हंयची धार आसली. ते धारेचे फाटल्यान हे धांवताले. 
खरशेत, पडत मरत तांकां ते थारे म्हऱ्यांत पावंक जाय आसलें. ना तर उपाव 
नासलो. ती धार ना तर मरण. दोनच मोखी तांचे मुखार आसल्यो. 

ती पुराय दनपार तशीच देंवन गेली. हुमेच्यो पांवव्व्यो आंगांतल्यान व्हांवन 
गेल्यो, आनी तान भूक चडच आकांताळी जाली. 

गंगावतीलें आंगार पिवपी स म्हयन्यांचें yet आसलें. तें मोमो ओडून 
ओडून दूद पितालें. ताणें दूद पियेलें म्हणटकीर गंगावतीलो ताळो सुकून 
येतालो. ती परती परती आंवडो घोटत रावताली. तिगेलो तीन वर्सांचो चेडो 
शामू भुरगें दूद पिताना दोव्व्यांत जीव हाडून पळयतालो आनी परतो परतो 

म्हणटालो, 'आवय, तान लागल्या.' गंगावतीच्यान ती ताची नदर आनी | 
उतरां सोंसूं नज5 जातालीं. 

मदींच एक फावट गंगावती मातशी झिलींत रिगली. तिणें एकदम शामूक | 
ओडून आपल्या हङ्ड्याक लायलो आनी मोमो ताच्या तोंडांत दिलो. तो 
भुरगो आदीं अनमनलो. मगेर गंगावतीन पिळिल्ली इल्ली धार ताच्या तोंडांत | 
पडली. तो अचकीत सुखावलो आनी आपुणच जावन मोमो पिवंक लागलो. 
गंगावतीक मर्णाचो त्रास जातालो. पूण कांय वेळ तें सगळें सोंसून ती वोगी 
रावली. 

सांज मेरेन अशें आनीक तीन फावटी जालें. FUT दुदाक लागलें म्हणटकीर 
शामू भकारे नदरेन चिंवेक पळयतालो आनी म्हणटालो, 'आवय, तान | 
लागल्या.' मगेर गंगावती ताका किंवाट्यान ओडून हङ्ड्याक लायताली. 
दोगांय भुरग्यांक चिंवांक धरताली, आनी आपूण शक्त घालयल्ले वरी 
साबुद्‌द वचूंक पावताली. 

जनाप्पालें मदलें AS शांती रुपान आनी सोबावानय गोड. जनाप्पालो 
गंवाळ रंग ताका लाबिल्लो, तर आवयची विठायेली शिटूकसाण. भावाक 
नरसूक ताणें अण्णा म्हण उलो मारल्यार तोंडांतल्यान म्होवाचो थेंब गळिल्ले 
बरी जातालो. FAR सदांच तें ह्या निराडांतल्यान त्या बिराडार धांवत रावतालें. 
ना तर नरसूल्या बावळ्याक धरून गोळ घेत शें उबें रावतालें. इल्लेंशेंच, 
बारीक, भागिल्ल्या आंगलोटाचें. निकतींच ताका बारा सोंपून तेरावें लागिल्लें. 
दोळ्यांच्यो भिरभीर पातयो सपनां कशीं हालयत तें केन्ना केन्ना एकाद्या पदाची 
वळ गायतालें. ना तर झाडाचे खांदयेर बसून झेल घेत रावतालें. 

दर फावटी बापूय भाव पंद्रशीच्या बाजाराक वयताना वाटेरच उबें रावन 
ताणें म्हणचें, “अण्णा, म्हाका येताना आंगलेचो कुड़को हाड आं.” 

पूण आंगलेचो कुडको काय येयलो ना. आंगार तींच म्हेळ थिगऱ्यो 
जाल्लीं पोन्नीं आंगलीं. तरीय ताच्या रुपांत आगळीच ओडलायणी गोडसाण 
आसली. 

सांज जावंच्याक विठायन फाटीं वळोन पळयल्यार शांती ना. ती थारली, 
आनी शांती खंय म्हूण तिणें हुसक्यान हेरांक विचारलें. जनाप्पान म्हळें, 
'येदोळ मेरेन पोर लकत लकत करें तरी ओडून हाडिल्ले वरी येतालें. आतां 
खंय गेलें? शांती गो! ' 

गोपूले बायलेन सांगलें, 'येदोळ झिलींत रिगून कसलीं तरी फुलां खुंटून 
चिंवतालें: हांवें “आगो, चल' म्हणिल्लें. पोर भोवच थकिल्लें दिसतालें.' 

विठायलो आवरो उडिल्ले वरी जालो. तिणें व्हडान सादयलें. कांय 
वेळान ‘Ess’ अशी थकिल्ली जाप येयली. दर उल्या वांगडा तशीच 'ई55' 
अशी जाप पयसुल्ल्यान येताली. ती कितल्या पयसुल्ल्यान येता, खंयचे 
दिकेंतल्यान येता, कांयच HASTA. 

इतल्यांत बरेच फाटल्यान आनीक कोण तरी सादयता तो आवाज येवंक 
लागलो. फाटल्यान फुडल्यान सादयतात, आनी इल्ल्याश्या शांतीचो आवाज 
खंय तरी घुसपून पडला. 

कोणें तरी म्हटलें, 'नरसू फाटींच उरलो दिसता. आमी शांतीक आफयतात 
तें आयकोन आतां आपुणय आफोवंक लागला.' गंगारामान तिडकीन म्हटलें, 
'तें अपशरण म्हऱयांत घेवन बसला आसतलो तो फाटल्यान. हांगा भयण 
रानांत शेणल्या, आनी तो ताका घेवन पडला. ' 

मदीं कांय वेळ सादोवप थांबलें आनी शांतीचोय आवाज येयना जालो. 
खरें म्हटल्यार आतां सादोबचेलीय शक्त कोणाच्या आंगांत नासली. 

इतल्यांत नरसू येवन थंय पावलो. ताचे वांगडा रेणू आसलें. ताची पुराय 
दशा जाल्ली. पोटांत आशिल्लें ओंकून गेल्लें, आनी आतां सुक्यो ओकान्यो 
येताल्यो. एक पावल घालूंक लेगीत ताका मरणकश्ट जाताले. 'पाड पडूं 
हाचें' म्हणिल्ले वरी सगळ्यांनी अजापान आनी दुबावान ताचे कडेन पळयलें. 
बाळप्पा तांचेर तणतणलो, 'देख नाशिल्लीं पाड भुरगीं तुमी. तुमचीं पातकां 
निस्तारतां निस्तारतां सगव्व्यांचो सर्वनाश जावंक पावला. ' 

इतलें उलयसर ताका धांप लागली. रागान उलोवप ताका सोंसना जालें. 
मगेर भो थकिल्ले वरी तो एका झाडाक तेंकून बसलो. मोट्या हाडांचो, 
गावळ आंगाचो बाळप्पा GSAS मरणा लागसार पावचो इतलो थकिल्लो. 

नरसून ताचें कानामनार घेतलें ना. ताणें विचारलें, “शांती आयलें? तुमी 
सादयतात तें आयकोन हांवय सादयतालों. मदींच ओ दितालें तें.' 

विठायन रडून आंकात करीत म्हटलें, Fest ya खंय गेली रे पुता? 
येदोळ उल्याक उलो दितालें. आतां कांय आवाज ना. पळयात रे ताका!' 

काळोख पातळूंक लागिल्लो. तरीय नरसू रानांत रिगलो. आनी ताका 

उले मारूंक लागलो. सगळ्यांनी शिटकायलें, “तूं रानांत आनीक भितर बचूं 
नाका. काळोख जाला.' | 

नरसू राविल्ले कडच्यानच ताका सादयतालो. ताळो सरांटून उल्यांत 
प्राण ओतून सादयतालो. ल्हव ल्हव ताचो आवाज खीण जायत गेलो. 
रडिल्ले at आनीक कांय वेळ ताणें ताका सादयलें. मगेर तो थंयच बसून 
म्हजें बाय,बाय म्हर्जे' म्हण म्हणत रडूंक लागलो. 

आतां ताका दिसूंक लागलें, आपलो ताळो सामक्को सुकला; आंवडो 
घोटुंकय जायना. आतां आपली साबुद्दय वयतली म्हण दिसतकीर तो थंयच्यान 
उठलो आनी हेरां सरी येयलो. 

एक मसंड जशी काय थंय जाल्ली. निकतोच उजो पालवला आनी 
लासूंक येयल्लीं मनशां मरण वैराग्य येयिल्ले वरी जशीं काय मोन्यांनी बसून 
राविल्लीं. 

गोपू, गोपूली बायल आनी हेर दोगां भुरगीं कुशीक वोग्गी आंग कवळून 
बशिल्लौं. तांकां आतां हालपाचेंय त्राण नासलें. कोणें मातशें धुकल्ल्यार तीं _ 
भुंयेर ओमर्थी पडटलीं अशें दिसतालें. रेणू इतलें बरें ना. पूण गोपूक आनी . 
तागेले बायलेक जशें कांय ताचें कांय पडुनच वचूंक ना इतलीं तीं जिवाक 
उबगल्लीं. मरणाच्या दारांत थंड आनी तटस्थ बशिल्ले वरी. 

चोंय वाटांनी आंखूड झाडां, झिली आनी मदींच धेंगणाचेर तो इल्लो 
उकतो जागो आसलो. तातुंतय कांटे, शेंकरे आनी खडपां भरिल्लीं. थंयच ते 
सगळे दाटी करून बशिल्ले. 

भुरगीं रडूंक जीव ना जाल्ल्यान ताळ्यांतल्यान 'चीं... चीं'सो आवाज 
काडटालीं. खरें म्हटल्यार तानेन भुकेन तांणी मारिल्ली ती किळांच आसताली. 
पूण तातूंत शक्त नाशिल्ली. तांची आंगा वेली कात अळंग पडिल्ली. AS 
खोल फोणकुलांत गेल्ले. जाणटेय आपली वचूंक लागिल्ली साबुद्‌द 
सांबाळराले. 

बाळप्पान सुकिल्ल्या आवाजांत म्हटलें, 'गोपू, भुरग्यांक घेवन कुशीक 
कित्याक बसला? असो म्हऱ्यांत यो.' गोपूलीं मनशां बशिल्ले कडच्यान 
कुले घांशीत म्हऱ्यांत येयलीं. 

गोपून विचारलें, रेणूचें कितें जालें बाळप्पण्णा?' 

“भोगणार! भोग भोगुंकच जाय!' 

MANNS. . 

गंगाराम Hela आड्डलो, “भोग कसले, पातकां हीं पातकां!' मगेर 
गंगाराम नरसूक आनी रेणूक बुरश्यो बुरश्यो गाळी संवंक लागलो. गंगावतीनय 
आवाज भरशिलो. 

विठाय चेडवाल्या नांवान वथरेत आनी रडत आसली. ती आतां ताचेर 
किसळ्ळी. “कोणें येवंक सांगिल्लें बांगडा? थंयच तकलेर खडपां मारून 
घेवन पडूंक जाय आसलें. रावलीं नात दोन वर्सा वडाऱ्यांलीं गाडवां कशीं?' 

करतां करतां बाचाबाची हमरीतुमरीचेर गेली. दिसलें, आतां विठाय 
आनी गंगावती एकामेकांच्या केस्टांक धरून झगडटलीं. बाळप्पान तांकां 
आडायत म्हटलें, 'वेळ खंयचो, खंय येवन पडल्यांत, आनी तुमी उंवाळिल्ल्यो 
झगडटात कित्याक?' 

गंगाराम बाळप्पाचेरच तापलो. 'व्हडलो बुदवंत जावंक गेल्लो. ही 
बुदवंतकाय तुजी. आमकां हाडून रानांत घाल्यांत. म्हज्या भुरग्यांक बीन 
कितेंय जाल्यार हांव बोगी रावंचो ना. आदीं तूं मरतलो, मगेर आमी. ' 

ताचीं तीं उतरां आयकोन आतां वचून खंयच्या तरी तळपा ACI उडी 
घेवन जीव दिवचो अशें बाळप्पाक दिसलें. पूण ताणें चिंतलें, “AT. हांव ह्या 
पांव्याक असो आर्दवाटेर सोडून मरचों ना!' 

कांय वेळ बिण्ण काळोख आनी पाताळगर्भी शांतताय. पूण ही शांतताय 
फटकिरी आसली. थंय भुकेचें एक होमखण पेटिल्लें. चिंतनांचो एक दरया 
तळ धरून पडिल्लो. 

बायलो भुकेल्ल्या भुरग्यांक खाकोळांत ओडून घेवन तांकां मोन्यांनी 
सांसपिताल्यो. ल्हव ल्हव खंयच्यान तरी खंयचे तरी बायलेलें लहव ल्हव 
मोने रडप आयकोंक येवंक लागलें. घडये विठायच जावंये. तें रडप आयकोन 
मगेर दुसरी आनीक एक बायल We लागली. मगेर तिसरी. सगळ्योच 
मोन्यांनीच कितलो वेळ तरी रडटाल्यो. आपल्या कुकमाची, आपल्या भुरग्यांची, 
खासा आपल्या जिविताची कसलीच शास्वती नासली. येवजून आकूळ- 
पिकूळ जावन त्यो वांगडाच रडराल्यो. 

बाळप्पान म्हटलें, 'रडटात कित्याक बायांनो? नशिबांत आशिल्ले भोगुंकच 
जाय. ह्या जल्माक आमी कांय पातकां केलीं नात. फाटल्या जल्माच्या 
कर्तुबांचें फळ आसतलें हें. पूण ह्या जल्माक कांय केलें ना करें म्हणूं? 
आमच्या गांवान आमकां आसरो दिल्लो. ताच्याच अन्न उदकार आमच्यो 

पिव्ठग्यो वाडिल्ल्यो. ताका फाट करून रातचे गुपचूप पळोन येयले नात? 
गांवदेवाचो अपमान at.’ 

जनाप्पान खोल आवाजांत म्हटलें, “आमचे पुर्वज थंय सुखा-समाधानान 
पिळग्यान पिळग्यो रावले. आमी मात एक वर्स पावस फार्टी-फुडें जातकीर 
फटी मारून धांवन येयले. तांच्या नोटींक भुल्ले. ताचें पानवळ हें. येवन तरी 
थंयचे परस बरें कितें भोगलें? आतां तर हे वटवटे.' 

गंगाराम आतां मनान एकदम पागळिल्ले वरी जालो. तो रडिल्ले वरी 
उलोवंक लागलो. 'पाडें नशीब पळय आमचें. खंय जल्मले आनी खंय 
येवन पावले! आतां तर हांगा ह्या अटंग्या रानांत मरणाची वाट पळयत 
बसल्यात. देवा नंदीदेवा, आमकां वास्य, आमच्या भुरग्यांक अशीं मरणाच्या 
तोंडांत दिवं नाका. गांवांत पावतकीर तुजो वर्साउत्सव, तुजी मानतूक बेस 
बरी करतले आमी. ह्या संकस्टांतल्यान तार. भुरम्या-बाळांक राख. ' 

परती एक फावट थंय थंडाय पातळ्ळी. भोव थकून भागून सगळे जाण 
मरून पडिल्ले वरी न्हिदून पडले. 

गंगारामालो बापूय रामप्पा एकलोच जागो आसलो. मदींच तो वथरेतालो 
आनी बडबडटालो. 'हो हती कसो नंदीबैल पोट फुगून मेलो. ताका थंयच 
पुरलो, आनी ताचेर फातराचो नंदीबैल उबो केलो. सात पिळम्यांचो अन्नदातो 
तो. हे लोक GR मारून धरतरेचें BSS चांचयताले. हांच्यांनी एक नंदीबैल 
उबो करूंक जालो ना. काय बरे सवस्तकायेचें पेरंगाव घालीत भोंवताले 
ते... तो एकलो गांव गांव भोंवन किर्तनां करतालो. रामालीं, कुष्णालीं पदां 
गायतालो. तो मेलो आनी ताची चिपळी भोंकांत घाली ह्या लोकांनी. 
अवचिन्न फातर फोडूंक येयिल्ले... आडवाटेर अशी मरूंक दिवं नाका रे 
देवा ही पिळगी...' 

सकाळीं उजवाडटकीर इल्लो हुरूप शेनेल्ले बरी जालो. विठाय रडत 
पिचिल्ल्या थकिल्ल्या आवाजांत बरोच वेळ चेडवाक “बाय गो शांती? म्हण 
आफयत रावली. हेरांक दिसतालें, हिचें रडप म्हटल्यार प्रेता सरी बसून विकळाप © 
केल्ले बरी. सगळे मोन्यांनी तिका पळयताले. 

एके कुशीक नरसू आनी रेणू रातभर कसलेच धंग नासतना पडिल्लीं. रेणू 
थार भुंयेर पडिल्लें तर नरसू ताचेर बागवोन आसलो. रेणूले हात-पांय सुटून 
पडिल्ले वरी अस्ताव्यस्त पडिल्ले. आंगा बेलीं नस्त्रां फासपल्लीं. तांचे 

. फोणांत गेल्ले, धवे जाल्ले दोळे अर्दकुटे उकते आसले. ल्हवल्हव श्वास 
` चलतालो. मदींच तीं तोंड उकतें करून जीब घोळयतालीं. 
आवय रडटा तें आयकोन नरसू उठलो आनी 'आवो, रडूं नाका गे' म्हूण 
रानांत रिगूंक लागलो. बाळप्पान ताका आडोवन म्हटलें, 'नरसू, आतां तूं 
पोंबो सोडून वचूं नाका. सगळेच मर्णाक तेंकल्यात. जण एकल्याचो जीव 
जण एकल्यान सांबाळचो. तूं तुजे भयणीक सोदून हाडून उदका मेरेन 
पावयतलोच म्हण सांगूं ASS. ते मदीं तूं जीव वगडावन बसतलो.' तरीय तो 
भितर रिगून कांय वेळ सादयत भोंवलो आनी मगेर निर्शवन परतो येयलो. रेणू 
सरी वचून ताणें म्हटलें, 'हें मरूक तेंकलां. हाका पळयात मगे मातर्शे! ' 
सगळे जाण ताचे कडेन पळयत रावले. कोणाचेच नदरेंत इल्लीय माया 
नासली. दुरपदीन म्हटलें, “कालच म्हाका ताचीं चिन्नां बरीं दिसनासलीं.' 
गंगावतीन म्हटलें, 'चिन्नां कसलीं, अवचिन्नां.' 
गोपूली बायल दोनय धोंपरार हात दवरून उठली आनी लकलकत ताचे 
सरीं गेली. आदींच ती आंग सुटिल्ली मुद्‌दडशी बायल. तिका भोवच त्रास 
जातालो. ती गेली आनी चेडवाच्या आंगार हात दवरून बोगी बसली. गोपू 
मेलले नदरेन चेडवाक पळयत रावलो. 
बाळप्पान सगळ्यांक धपकायत उठयलें, “आतां उठात आनी चलूंक 
लागात. हांगाच रावल्यार सगळेच वळवळून मरतले.' 
सगळे उठले. आंगांत त्राण नाशिल्लें. तरीय वांगडा हाडिल्ल्या पोटल्यांक 
हात घालूंक लागले. बाळप्पान परते धमकायलें, 'हांगाच पाड घालात पोटल्यो. 
लागींसार उदक मेळ्ळ्यार मगेर येवन व्हरच्यो. वयताना वाटभर झाडांचे ताळे 
मोडत वचुया. मगेर गूर्त मेळटलो. ' 
तांणी भुरग्यांक आंगार उखल्लीं, आनी ते एके हारीन वचूंक लागले. 
गोपूले बायलेन एकदम बोब मारली, 'हाचें कितें करचें रे बाळप्पण्णा?' 
बाळप्पान तकली घुंबडायली आनी तो वोग्गी चलूंक लागलो. नरसू 
थंयच गणमणटालो. ताणें मुखार वचूंक रेणूक उखल्लें, आनी खांदार मारले. 
आतां सगळे जाण जिवार काळ येयिल्ले वरी पावलां उखलताले. जीव 
नाशिल्लीं वायटकारां भुरगीं पोटल्यो कश्यो कवळून तांणी आंगार घेतिल्लीं. 
तीं मदींच निसरून सकल येतालीं. तांकां धरून परतें नीट हांडीर खांदार 
घेवचें पडटालें. 

सगळे पडत, पांय ओडत चलताले, घोंटभर उदकाचे आशेन, त्या मव्ठ्बा 
तिरार दिसपी न्हंयचे दिकेन. बाळप्पा मदींच थारलो आनी ताणें गोपूल्या 
रामूक म्हटलें, 'तूं चड ह्या झाडार. पळय, न्हंय खंय पावल्या ती. ' | 

थंय एक माकडभिण्णीचें झाड आसलें. सामकें Sol ऊंच. ताका म्हाळ्या 
म्हाळ्यान खांदे आसले. पूण चडूंक NIN ताचे पांय कडकडूंक लागले. | 
दोन खांदे चडून बयतकीर ताणें म्हटलें, “जायना रे अप्पा.' | 

सगळ्यांनी एकदम म्हटलें, 'देंब ta, सकल देंव.' | 

पूण तो भुरगो सकल देंवचे बदलाक वयरच चडूंक लागलो. | 

आवय किळांचली. “आरे, सकल देंव.' 

पूण ना. तो भुरगो कडकडटे WA थारायत खांद्या खांदयाक गोळ घेत : 
वयरच चडत रावलो. | 

बाळप्पान म्हटलें, “आरे, न्हंय दिसता?' 

ना अप्पा.” 

'मगेर सकल देव. 

तो भुरगो आनिकय वयर ASH लागलो. सगळ्यांचेर आकांत. 

'अप्पा, न्हंय दिसता. पूण ती अशी मुखार ना. अशी दावे वटेन आसा.” 

बाळप्पाक खप्प जालें. आमी उरफाटे, चुकीचे वाटेन चलून वतात काय | 
कितें? | 

'खंयचे वटेन आसा? सारको हात दाखय.' 

“हे, हे वटेन.' 

'केदी दिसता?' 

“बरी रुंद दिसता. ' 

“कितली रुंद?' 

'काळ्या दांबरी रस्त्या येदी. ताचे परस इल्ली रुंद.' 

“कितली पयस?' 

“कांय कळना.' 

'देंव, देंब. सकल यो. सवकास.' 

देंवताना तो भुरगो चडच शक्त वगडायल्ले वरी, भियेल्ले वरी करूंक . 
लागलो. हात पांय कडकडटाले, आनी हे खांदयेक धर, ते खांदयेक धर 

करतालो. पडल्यार आमचेर पडूं म्हणिल्ले वरी सगळे जाण झाडा पोंदाक 
PACTS करून उबे रावले. 

थकिल्ले घुंबळेंतच तो सकल देंवलो. पुरूसभर उंचाये वेल्यान ताणें 
उडीच मारली आनी मगेर तो साबुद्द वचून पडलो. 

मेल्ल्या दोळ्यांनी आनी वातडिल्ल्या मनांनी सगळे ताचे कडेन पळयत 
रावले. दुरपदेन मुखार वचून ताच्या पोल्या वेल्यान हात भोंबडायत म्हटलें, 
'ऊठ पुता, ऊठ. सावचीत जा.' 

कांय वेळान दोळे उकते करून तो भुरगो उठलो. आतां ते दावे वटेन 
तोंड करून न्हंयचे दिकेन चलूंक लागले. 

पयस पयस एक न्हंय, उदकान उपाट भरुनय मृगजळा वरी हाता भायरी. 
Uh फटकिरी आस्त. एक अखंड रान, हजार दिशांचें, हजार वाटांचें. झाडां 
झोपांनी उपाट भरुनय सामकें दळिद्र. ह्या दयामायाहीण रानान रानमोनेळ 
घालून तांकां एका चक्रव्युहांत SISA सांपडायलां, जनावरांक शिकारी सांपळ्यांत 
शिरकायता, तशें. 

फाटल्यान नरसू रेणूक उखलून घेवन येतालो. तो पावला पावलाक 

खर्शतालो आनी लकतालो. पूण हे लोक तांचे कडेन फाटीं वळोन लेगीत 
पळय नासले. आवय-बापूय तांकां फार्टी सोडून चलूंक लागिल्लीं. नरसूक 
दिसलें, 'मातशें रावात रे' म्हण उलो मारल्यार ते म्हणटले, 'तुमचीं कर्मा 
तुमीच भोगात.' 

थोर्डेच चलून आयलो आनी नरसू पुराय थकलो. हां हां करून स्वास 
घेताना तोंडांत फेणेर येवन ओंठांर पातळळो. ताणें रेणूक भुंयेर दवरलें. तें 
तशेंच हात-पांय सोडोबन आनी मान उडोवन पडलें. ताणें रेणू म्हण उलो 
मारल्यार ताचो आवाज ना. ताणें परतो उलो मारलो. तोंडांतल्यान बारीक 
हुंकार फुटलो आनी ताणें फुलाची पाकळी झडिल्ले वरी ओ दिली. कुशीक 
लवंडिल्ली मान ताणें नीट करचेले यत्न केले. पूण ताची शक्त पावली ना. 

नरसून ताचे ACTH नदर काडून घेवन गच्च रानांत पळयत म्हटलें, 
रेणू, लागीं खंयूय उदक मेळ्ळ्यार हांव घेवन येतां तुका. तूं अशेच पडून 
wa.’ 

ताणें कसलीच हालचाल केली ना. नरसू तसोच ताका सोडून चलूंक 
लागलो. ताणें फाटीं बळोन एक फावट पळयलें आनी Facet, आतां पंदरा- 

बीस मिनटांत ताळ्यार उदक पडलेंना जाल्यार तें मरून वयतलें. तो q 
गेल्ल्यांची माग आनी आवाज घेत चलूंक लागलो | 

तो मुखार पावतकीर आंतकडी तुटोवन उडोवपी खोल नदरेन रेणूले 
आवयन ताचे कडेन पळयलें. ताणें नदर चोरली आनी मान सकल घालून तो | 
पावलां उडोबंक लागलो. 

teat बाय खंय रे देवा!' म्हण तिणें रान चिरपी अशी एक किळांच : 
मारली. पूण तिचे पडसाद लेगीत त्या रानांत उठले नात. लोकांनीय ती | 
किळांच कानामनार घेतली ना. ती रडत कांय वेळ चलत रावली. रडचेली | 
शक्त सोंपतकीर आपशींच बोगी रावली. 

दुरपदीन मदींच म्हटलें, 'ते पापिणीक लागून अपशरण सुरू जालें. आपली | 
सुटका करून घेतली ताणें. आमकां आतां हे वटवटे.' | 

गंगावतीन गळ्यांत जीव हाडून म्हटलें, “आमी आतां सगळींच मरतलीं | 
गे?' 

“कोण जाणा, देवाच्या मनांत कितें आसा म्हण. देवानच राखूंक जाय.' 

विठायन किंवाट्यान म्हटलें, 'देव आसल्यार मुगे संवसारांत? देवाचो 
मसणो जाला. देवाचें आमी feed वायट केल्लें म्हण आमकां ह्या 
मनीसखायतऱ्या रानांत हाडून सोडल्यांत? हाता ACA पोटाचीं मनशां आमी. | 
घोळून खातालीं. ' 

गंगावतीन परतें कांचवेवन म्हटलें, “हय, आतां मरतलींच आमी. वळवळून ' 
मरतलीं. हें पळय, म्हज्या हङ्ड्याचें दुदय सुकलें. भुरगीं रगत ओडूंक लागल्यांत.' 

तिणें एक फावट आपल्या भुरग्या कडेन, फाटल्यान आशिल्ल्या आपल्या : 
घोवा कडेन अंतस्करण पिळून शें पळयलें. मगेर शक्त वचून कोसळून . 
पडिल्ले वरी, ती कांट्यांत, कड्डांत बसली आनी हामेऱ्यांनी रडूंक लागली. | 
हुटींतल्या भुरम्यांक परती परती हङ्ड्याक लायताली आनी रडटाली. 

सगळे जाण तिचे भोंबतणी एकठांय जाल्ले. सगळ्यांच्या दोळ्यांत 
दुख्खाचो दरया उफेतालो. तिची समजावणी करचेली शक्त आनी धीर 
कोणाकच नासलो. 

ह्या अख्ख्या पोंव्यांत गंगावती एकलीच गोरी आनी सोबीत आसली. 
पूण आतां ती सगळें रगत पिळून उडयिल्ले वरी निस्तेज धबी पडिल्ली. 

स्वास घेवंकय तिका शक्त नासली. तिणें उठ्ठना फाटीं-फुडे पळयलें आनी 
म्हटलें, 'मांव खंय म्हगेलो?' 
लोकांनी नदर मारून पळयल्यार रामप्पा खंयच नासलो. चेड्यान - 
गंगारामान ताका “आबो, आबो' म्हण सादयलो. पूण जाप ना. ताणें म्हटलें, 
“रावात तुमी. हांव फाटीं पळोवन येतां.' 
लोकांनी आडोवचेले यत्न केल्यार कांय एक आयकऽनासताना सांबार 
येयिल्ले वरी तो फाटीं वचूंक लागलो. हेर सगळे जंय थंय ओगी बसले. 
आंगा वेलीं, आपल्या पांयांनी चलपी भुरगीं रडचेलें त्राण सोंपून चीप आसली. 
'फक्कत खिणा खिणान पागळून वचपी जीव, आनी मरणाची खर अवतिकाय. 
सुर्या वयर येवन झाडा माथ्या कडेन पाविल्लो. आनी आतांच त्या फातरट, 
_कांस्या-खुंट्यांच्या रानांत हुलतापाचो भगभग पडूंक लागिल्लो. 
बाळप्पाक दिसलें, हें कसलें, इल्लीय ओलसाण, जळ नाशिल्लें निश्ठूर 
रान! पयस पळोवंक गेल्यार दोळ्यां मुखार काळोख पातळटालो आनी रानाचो 
अदमासच चुकतालो. ताका तिडक मारली. दिसले, एक काडी पेटोवंची, 
आनी हें अख्खें रान लासून उडोवचें. 
गंगाराम फाटीं वळून पांच था मिणटां उले मारीत चलत रावलो. बाळप्पान 
बाटभर ताळे मोडून दवरिल्ले. ताचोच माग घेत तो चलतालो. एके कडेन 
ताच्या कानार ऊं ऊं सो आवाज येयलो. येयिल्ले वाटे कुशीकच एके झिलीच्या 
आडसराक रामप्पा थार न्हिदिल्लो. तकलेचो hel काडून माने पोनाक घेवन 
तो पडिल्लो. 
मुखार वचून गंगारामान उलो मारलो, 'आबो, चलूंक जायना? आबो, 
हांव उखलून घेवं? 
रामप्पान भोव कस्टान दोळे उकते केले, आनी हात हालयत म्हटलें, 
“नाका पुता नाका. हांव हांगाच पडटां.' 
गंगारामान मुखार वचून ताका हात घालो. ताचो हात घट धरून रामप्पान 
म्हटलें, 'पुता, तुका सपूत आसा तुजे मेलले आवयचो. म्हाका उखलूं नाका. 
तूं तुज्या बायल -भुरग्यांक घेवन बरो करून वच.' 
“पूण तुका असो अर्द वाटेर सोडून?' 
“म्हर्जे कितें उरलां? म्हाका गांवा परस मसंड लागीं. हांगा लागीं खंयूय 
इल्लें उदक मेळ्ळ्यार म्हज्या ताळ्यार हाडून घाल. येदोळ हांगा कावळो 
उडिल्लो पळयिल्लो sid. लागीं खंय तरी उदक, वसती आसूंक जाय." 

गंगाराम ताच्या पांयां सरीं कांय वेळ सुन्न बसलो. बापूय सुम्रतभायरो | 


जाल्ले वरी वथरेतालो... एकेक खैरीचें खोड म्हटल्यार लोखण... कुराड 


मारल्यार सण करून उसळटाली. खैर कडोवन कडोबन काळी काळी कात 


करप. एक दीस हाणयेक Aa व्हडलो बोतो पडलो... पोटार पांय... दुर्बुददी | 
आठवली आनी गोडागेली हाणी उखल्ली... हाडाचो पिठो केलो तेणीं... | 
तेंच निमाणें मरण... तूं जाल्लो तेन्ना एक दीस हांब आनी तुगेली आवय 


शिरशी मारिकम्माचे जात्रेक गेल्लीं. तुका sa कृष्णा वरी बुटयेंत माथ्यार 
घेतिल्लें... अयाव मरण मेळ्ळें म्हण मरणा वेळारय ती आनंदांत आसली... 


नंदी फातरा att दर सोमाराक facta दिवो लावप... cea ल्हव ताचें 


वथरेवप बंद पडलें. दोळे धांपून सुद्द गेल्ले वरी तो पडून रावलो. 


गंगाराम उठलो. ताच्या खांदार एक धवो म्हेळ तुवालो आसलो. ताणें . 


तो बापाय वेल्यान पातळावन घातलो, आनी तो चलूंक लागलो. 


गंगाराम गिङ्डोच, घटमूट आंगलोटाचो तांकीवंत दादलो आसलो. सट | 
करून राग येतालो, आनी कोणा कडेनय झगडूंक उठ्ठालो. पूण आयज | 
ताची शक्त आनी ताचें हांवपण कोणें तरी ओडून काडून उडयिल्लें, आनी | 


तो सामकोच लेचोपेचो जाल्लो. आयचे इतलें विरागपण, निर्शेणी आनी 
उबगण ताका केन्नाच येवंक नासली. बापायक जाय तशें आपलेपण आपणे 
केन्ना दिवंक ना म्हण ताचें मन खातालें. 


कोण्णाकच ताका fad उलोवंचेलो धीर जालो ना. सगळे जाण मोन्यांनीच | 


चलूंक लागले. सामक्के मोन्यांनी, आनी मेल्ल्या मनान. बाळप्पा मात मदीं 
मदीं फाटीं वळोन पळयतालो, आनी झाडाचो एक एक ताळो मोडटालो . 

हांगा रामप्पा शिरंतरां सोडून मरणाची वाट पळयत पडिल्लो. “देवा, 
म्हाका मरण बेगीन येवं' म्हण देवा लागीं मागतालो. मदीं मदीं शिरंतरां 
भितरल्यान खेंचून सोडिल्ले वरी जातालीं आनी जिवाक आचके येताले. 
खीणभर ताका दिसतालें, “आतां घोंटभर उदक म्हज्या ताळ्यार पडल्यार हांव 
असोच उठून सडसडीत चलूंक लागतलों. इल्ल्यो इल्ल्यो करून जिवाच्यो 
काडावोडी सोंसपा भायर गेल्ल्यो. मगेर एका खिणाक त्यो गप्प करून थारल्यो. 
आनी उपरांत ताचो श्वास, ताची काळजाची उडी थंड पडत गेली. 

गोपूल्या पांच वर्साच्या चेड्याक गोपू मदीं मदीं उखलून घेतालो. मदीं 
मदीं चलयतालो. आतां तर गोपू आनी चेडो दोगय थकिल्ले. गोपूच्यान 

उखलून घेवंक जायनासलें आनी ताच्यान चलूंक जाय नासलें. तो “आवो, 
घे गे' म्हण रडत कांय वेळ चल्लो आनी मगेर धप्प करून ओमथो पडलो. 
गोपून वोग्गी येवन ताका उखलून घेतलें. खरें म्हटल्यार ताका जिवच नासलो. 
स्वास ल्हव CSA चलतालो. सगळें आंग मोव मोव गबो करें जाल्लें. हाड़ां 
लेगीत मोव पडिल्लीं.गोपू ताका घेवन कांय पावलां चल्लो. अचकीत ताची 
मान गोपूल्या खांद्या वेल्यान निसरली आनी कुशीक लांबूंक लागली. 

गोपून पांयांनीच वाटे वेलीं पानां पत्रो एकठांय केलो आनी ताचेर ताका 
घालें. सगळे जाण थंय येवन कवंडाळें करून उबे रावले. सगळे वोग्गी. 
आवय मात दुखाविल्लें शवणें चोंचींतच चीं चीं करून रडचें तशी रडटाली. 
___ बाळप्पान गोपूलो खांदो धरलो, आनी ताका उठयलें. “वाटेक लागात. 
'लागींसाराक उदक मेळल्यार Ud येवन हांकां अग्नी दिवंचो. ना तर सगळे 
जाण हेच वाटेर पडटले.' 

ह्या लोकांनी जल्मांत केन्ना असलें रान पळोवंक नासलें. SHAM मळा 
वेले लोक हे. तातूंत बीनवाटेचें अस्कड रान हें. खंयच्यानय पळयल्यार तें 
एकाच सारकें दिसतालें आनी दिशाभूल करतालें. एकाच सारकीं धेंगणां, 
चडट्यो आनी मोटवीं पसरट झाडां. खंयचे दिकेन चलताले, आनी खंयच्यान 
खंय पावताले, कांयच कळSऽनासलें. 

सगळे जाण वोग्गी उठले. कोणच एक उतर उलयनासलो. कोणाच्याच 
दोळ्यांत एक्क दूक नासलें. भितरल्यान भायल्यान सगळीं शिरंतरां सुकत 
गेल्लीं. खंयच इल्लीय ओलसाण नासली. cea ल्हव हो धग, हुलाताप, हें 
सुकप मनाच्या तळा मेरेन पावलें, आनी मनाच्यो भावनाय मरूंक लागल्यो. 
आतां जिणेचो एकच हेत आशिल्लो. मर5 मेरेन जगचें. मरण तर एका 
पावलार अवसानघातकी काळा वरी sa आसलें. तकले वेल्या सुर्याचो 
झगझग ह्या राना पार पेल्या राना मेरेन पातळिल्लो. पूण हांच्या दोव्व्यां मुखार 
मात किण्ण काळोख पातळिल्लो. वोत, हुलाताप आनी काळखाचो खेळ! 

बाळप्पा चिंततालो, वोताचो भगभग आनी उदकाचो दुकळ हातूंतच 
आमचें जिवीत सोंपतलें. हाकाच भिवन आमी एक दीस गांव सोडिल्लो . 
पूण आतां निमाणें मरण तातूंतच घुसपून येतलें अशें दिसता. 

जण एके बायलेच्या आंगार ल्हान-व्हड भुरगें आसलें. पूण आवयक 
भुरगें जड जावपा इतली अवतिकाय! खरें म्हटल्यार त्यो केन्नाच थकिल्ल्यो 

आनी भुंयेर पडचेली वाट पळयताल्यो. आदींच आंगार म्हेळ पिनकरीं वस्त्रां, | 
तांचें लेगीत आतां तांकां भान नासलें. पालव भुंयेर लोळटाले. न्हेसणां खंय 
खोयल्यांत आनी खंयच्यान सुटल्यांत, कसलेंच धंग नासलें. 

विठाय परती परती देवाक आंगवण घालताली. म्हणटाली, अटरा गांवच्या | 
अठराय देवळांनी वचून तकलेच्या केसांनी देवूळ झाडटां. देवा, एक फावट 
व्हरून उदक आशिल्ले कडेन पावय.' 

दुरपदीन म्हटलें, 'संवसारांत देवाली सासाय खंय उरल्या? पातकां चड 
जालीं, आनी देव उठून गेलो. नांव सांगना, आमच्यांतलोच तो. निमाणें चेडू 
मेल्लें जल्माक आयिल्लें म्हणटालो. हां सांगतां, जल्माक येना फुडें ताणें 
फाळ्यान नाक तोंड बांदून ताका कोनशाक उडयल्लें. तूं विठाय, तें गंगावती, _ 
तुमी पवित्र आसात म्हूण म्हाका सोपूत घेवन सांगशात? हांव जाणां सगळें. | 
तरणी आसताना गांवच्या गिरेस्तागेल्या दादल्यान बेठें हांसल्यार भुल्लुसतालीं 
तुमी.” | 

हाचेर त्यो कांय उलयल्यो नात. | 

“'आंकवार आसताना नेणारपणार म्हाकाय एक फावट तेंच भोगिल्लें, . 
विठाय. इतलीं वर्सा म्हर्जे मन म्हाका खातालें... आतां ताचें हें अशें पानवळ. 
पयसुल्लो नही, सामको लागींचो मनीस. व्हडलें पातक!' 
आतां ते सगळे मोन्यांनीच चलताले. जिवाक पडिल्लो तानेचो सोंस | 
खिणा खिणाक शिरंतरां ओडून घेतालो. एक पयस पयशिल्ली न्हंयची धार, | 
तिची सोंपना जाल्ली फाटलागणी! एक आस्त, तणा काडयेचो आधार! ' 
मरण तर गिदा वरी वाटभर तकले वेल्यान उडतच आसलें. आतां खंयच्या 
खिणाक कोणाचेर झोंपय घेत इतलेंच पळोवंचेलें. 

खरें म्हटल्यार आतां आपणाक भूक लागल्या काय तान लागल्या हें | 
कळचे पेल्यान ते गेल्ले. फक्कत थकावटीची घुंबळ आनी मरणाच्यो सांवळ्यो! 

जनाप्पाल्या खांदार तागेलो साडे तीन वर्सांचो निमाणो भुरगो आसलो. 
ताची मान लांबता तें पयलें लक्षांत आयलें तें विठायेच्या. ती किंळाचून 
मुखार आयली आनी तिणें भुरग्याक हात घालो. पूण जनाप्पा थारलो ना. 
ताका तसोच खांदार घेवन चलत रावलो . 

गंगारामान म्हटलें, 'जनाप्पा, राव. भुरग्यान मान उडयल्या.' 


जनाप्पान निबर उतरांनी म्हटलें, “हय, हांव जाणां, सोंपला तो. पूण हांव 

ताका तसो रानांत उडोवन वचचों ना. Fest बायूल शांती रानांत शेणलें. 
'ताका सोदूंक रानांत घुसूंक जालें ना म्हजे कडेन. हांव हाका आनीक तसोच 
रानांत शेणावंचों ना.' पळयल्यार ताच्या दोळ्यांत आगळेच पिसांट भाव खेव 
घालताले. 
“पूण जनाप्पा, जिते आशिल्ल्यांची खिणाची शास्वती ना आनी गेल्ल्यांचें 
घेवन बसचें?' 
जनाप्पा कोणाचें कांय एक आयकऽ नासताना थकिल्लीं पावलां वांकर्डी 
तिकडीं उडयत चलत रावलो. चलताना तो बडबडटालो, 'उरफाट्या पावलांच्या 
म्हारवां वरी हीं रानांतली झाडां. दर एका झाडांत आलवांतीण बसून रावल्या. 
एका काळार खंयच्या तरी अनुळख्या वाठारांत खंय एक राक्षशीण आसली. 
ती खंय उजो खावन उजो ओंकताली. फू केल्यार सगळें भस्मसात. नंदीबैल 
मेलो त्याच दिसा फोण खणिल्लो तुमचो. गांवांत तरी खंयचे उदकाचे पाट 
व्हांवताले? जल्मभर हेरांल्या शेतांतली धुल्ल-माती खावन पोट भरलें. आतां 
मरतले म्हूण रडटात.' तो मदींच थांबलो. फाटीं बळोन ताणें बाळप्पा कडेन 
पळयलें. मान दुगूदुगू हालयत किंवाट्यान सो कांय वेळ बाळप्पा सरी रावलो. 
मगरे आड्डलो, 'सकल्ल्या रानांतल्यान वयल्या रानांत घेवन येयलो तूं 
आमकां. असलें रान केन्ना तुवें पळयल्लें मायझयां बाळप्पा? पूण हांव तुका 
कॅर करचों ना. सगळीं रानां एकलोच माडयत वतलों. कश्शेंय करून न्हंयचे 
तडीर व्हरून हाका माती दिवंक जाय म्हाका.' 
तो सडसडीत पावलां उखलीत चलूंक लागलो. तो थांविल्ले बरी धेंगणां 
हुपत चलतालो. झाडाच्या अस्कडांतल्यान चलताना घसघस आवाज येतालो. 
“असो सांवार येयिल्ले वरी खंय वयता तूं?' म्हणत विठाय फारल्यान 
वचूंक लागली. पूण जनाप्पा केन्नाच रानांत घुसून नदरे आड जाल्लो. तिणें 
नरसूक म्हटलें, 'पळय रे पुता, तो खंय पावलो तो!' 
पूण नरसून कसलीच ताकतीक केली ना. खरें म्हटल्यार, रेणूक आनी 
शांतीक रानांत शेणोवन येतसान ताच्या पावलांची उमेदच मेल्ली. चलताना 
परतो परतो फार्टी पळयत तो ल्हव पावलां उखलतालो. दिसतालें, तो मुखार 
चलना तर फाटीं वयता. 
विठाय मदीं मदीं पडिल्ल्या ताव्व्यान जीव सोडटले वरी होळोम काडटाली. 

मात ताचे फाटल्यान धांवलो तो गोपूलो चेडो रामू. 

जनाप्पा पोंव्यांतलो एकलोच भिजूड आनी साडेभावार्ती कसो मनीस 
आसलो. उणें चाचरलेंशें करून उलोवप. चवखणी तोंडार सामके मोने 
सपाट भाव. तो खुबच ऊंच आनी हाडकुटो कसो आसलो. पोट साप्प 
फाटीक तेंकिल्लें, आनी हड्डें आनी तकली उंटा वरी इल्लीं बागवोन मुखार 
येयिल्लीं. ताणें केन्ना कोणाक एक वांकडें उतर दिवंक नासलें. पूण आयज 
ताणें बाळप्पाच्या वर्मार घायो घातिल्लो. तो सदांच “बाळप्पण्णा' म्हण 
नमळिकायेन उलो मारतालो. पूण आयज ताणें गाळ घालून ताका नांवान 
पाचारिल्लें. बाळप्पाक तें भोवच मनाक रोमलें. आदींच तो कुडीन मरणा 
लागीं पाविल्लो. आता मनानय लागीं पावलो. हो मनीस असलें कुडीक 
fast बळिल्ले वरी कितें उलयलो! 

जनाप्पा लांब लांब धेंगां उडयत चलतालो. 'जनाप्पण्णा, राव रे' म्हण 
रामू ताचे फाटल्यान वयतालो. पूण जनाप्पा मनीस भायरो जावन फाटीं 
वळोन चयनासताना किंवाट्यान सो पावलां उखलतालो. त्या पोराच्यान 
ताका गांठून घेवंक जायनासलें. 

मदीं एके वटेन चडटी आनी दुसरे वटेन बरीच खोल घळ आसली. तांचे 
मदल्यान पेल्यान वचूंक जाय आसलें. जनाप्पा सडसडीत गेलो. पूण रामू 
मात तोल सोडून झिडपलो, आनी धा बारा फूट खोल घळींत पडलो. तो 
खुबच धाडावलो. पूण आपुणच उठून वयर आयलो, आनी थंयच बसलो. 
बाकीचे थंय येवन पावल्यार तो आपलें धोंपर धरून बसला आनी दुखीन 
एका सारक्को रडटा. 

ते येवन 'कितें जालें रे रामू?' म्हणून मुखार चयल्यार तागेली दिमी 
बरीच खरचटल्या. म्हणटां म्हणटां ताची उजवी दिमी बरीच सुजली. तो 
एक्का सारको 'आवय गे, आवय गे' म्हूण न्हिन्नळटालो. ‘stat कसलो 
म्हण उपाव करतले हाका,' अशें म्हणून सगळ्या जाणांनी तकलेर हात 
मारलो. बाळप्पान म्हटलें, 'पांय विळटेला. मनशाल्या मुताची धार सोडल्यार 
दिमयेची दूख उतरता आसली.” 

पूण कोणालेच पोटकुळेंत एक थेंब मूत नासलें. मगेर तांणी ताका धरून 
उठयलें, आनी धरुनच चार पावलां चलोबंक लायलें. मगेर ते ताका सोडून 


मुखार वचूंक लागले. तो आतां दर एका पावलार मरणाची दूख सोंसत 

. पावलां घालतालो. तागेली आवय 'पुता म्हज्या' म्हणत ताचे फाटल्यान 
. चलताली. 
गंगावतीच्या आंगा वेलें रगत दोगांय भुरग्यांनी चिंवांतल्यान ओडून घेवन 
' तिका खलास केल्लें. परती परती तिका घुंबळ येताली. पूण भुरग्यांचेच 
' खातीर ती जिवाक राखून चलताली. आंगा वेलें भुरगेंय सांबाळचें पडटालें. 
मदींच तिणें भुरग्याक धरूंक जायना जावन सट्ट करून ताका सकल 
दवरलें आनी खिणांत ती घुंबळ येवन उब्यानच भुंयेर ओमथी पडली. गंगारामान 
बेगिबेगीन येवन तिका धरून उठयलें. तिच्या कपलाक कोंक पडिल्ली. पूण 
तातूंतल्यान म्हणटा तितलें रगत व्हांवऽनासलें. 

____ ती उठून आनीक चार पावलां चल्ली आनी परती पडली. आतां गंगाराम 
उठोवंक गेल्यार तिणें गंगारामाक हातान कुरू करून सकयल बसयलें, आनी 
तकली ताचे मांडयेर दवरली. घोवा कडेन आनी भुरग्यां कडेन एक फावट 
पळयलें, आनी प्राण सोडलो. 

गंगारामाची सामकी बोब. बायलां वरी तो व्हडा व्हडान सूर काडून 
रडटालो. दुरपदी मुखार गेली. तिणें ताच्या दंडाक धरून म्हटलें, 'सान सान 
भुरगीं आसात तुगेलीं. तांकां राखूंक जाय तुवें. ना तर तुमी सगळीं हांगाच 
पडटलीं मरून. ' 

“म्हाका भुरगीं बीन कांय नाका गे दुरपदी होनये.' 

“गंगाबतीन तांकां आपलें रगत पाजोवन राखून हाडलां. तांकां तूं असोच 
मारून उडयतलो?' 

इतल्यांत तो उठलो, आनी ताणें व्हडल्या तीन वर्सांच्या भुरग्याक खांदार 
मारलें. ताच्या चेडबान आवय कडेन पळयत रडत रडतच धाकल्याक हांडीर 
घेतलें. 

कितलो तरी वेळ गंगाराम होळोम काडून रडतच रानांतल्यान चलतालो. 
ताचें णव वर्साचें चेडूं कुसमी खरें म्हटल्यार इतलें थकिल्लें की ताकाच कोणें 
तरी उखलून घेवंक जाय शें दिसऽ. पूण तें खंयची शक्त हाडून आपल्या स 
म्हयन्यांच्या भावाक घेवन चलतालें, कोण जाणा! आई पडटा मेरेन तर तें 
आवयलो पदर धरून ऊं ऊं करून रडतच चलतालें. पूण आतां मात तें 
सामकें मोनें आनी धीट जाल्लें. भावाक नीट सांबाळून घेवन चलतालें. 
मदींच पांय लटपटून लकतालें, तरीय दर एका पावलाक तें हुशारकायेन 

घटसाण दितालें. कुसमी मोटवें आनी काव्ठशेंच आसलें. पूण आंगान मात 
घटमूट. ताणें पांया मेरेन घागरो न्हेशिल्लो. आनी वयर माणकुलें पोल्क. 
पोल्काचो वयलो एक बुतांव सोडल्यार सगळे तुटिल्ले आनी ताचें पोट उकतें 
पडिल्लें. हरशीं तें बरेंच खावगें आसलें. चोरून बीन खाता म्हण आवय 
ताका सदांच मारताली. ताचें पोटय खुबच फुगरें आसलें. पूण तें आतां 
सामकें फाटीक लागिल्लें. वसतेर सगळ्या भुरग्यांक घेवन तें कितलें खेळटालें 
आनी नाचतालें! दीसभर सगळो कुलकूल. कोणेंय कितेंय वांकडें केल्यार 
सगळे ताकाच तापयताले. इतलें उमेदीचें तें AS. पूण आतां एक पावल 
घालूंक तें खर्शेतालें. 

बाळप्पालो पिसांट चेडो शिवापा हाणें आवय-बापायक वाटभर इतलो 
त्रास दिला! पंदरा सोळा वर्साचो तो भुरगो सान भुरग्या वरी रडटालो, आनी 
मदींच फतकल मारून बसतालो. आदींच मोट्या हाडांचो, पसरट आंगालोटाचो 
तो भुरगो. रोखडोच थकतालो. इतलो वेळ ताका धुकलुनच हाडिल्ले वरी 
तांणी हाडिल्लें. 

आतां तर तो सामकोच गळसणिल्लो. ताची शकतच सोंपिल्ली. मदींच 
एका SEI पोनाक तो सगळी HS पातळावन आड पडलो, आनी कसोच 
33h तयार ना जालो. आवयन आनी बापायन ताका बाबा पुता करून 
पळयलें, हात दिवन उठोवंचेलो यत्न केलो, पूण तो कसोच हालना जालो. 
तुका आमी हांगाच सोडून वयतात म्हणून सांगल्यार ल्हान भुरग्या वरी काकुयटेक 
येवन रडटालो. ताचें तें रडप सोंसूं नजऽ जातालें. बाळप्पाले आंतडेक तर 
पिळे पडटाले. पूण तो पडिल्ले थंयच्यान कसोच उठनासलो . 

बाळप्पान म्हटलें, 'दुरपदी, हांव हांगा हाचे सरी बसतां. तूं धाकल्याक 
घेवन वच हेरां वांगडा.” 

पूण दुरपदी कशीच वचूंक तयार जायना जाली. आपुणय हांगाच बसतां 
म्हणूंक लागली. बाळप्पान तिका गाळी घालून धांवडायचो यत्न केलो, पूण 
ती कशीच हाल्ली ना. 

मगेर रागान झिडपून तो चेड्या सरी गेलो, आनी ताका धेंगसो घालून 
ताणें उठोवंचेलो यत्न केलो. पूण तो उठचे बदलाक रडत भुंयेर लोळूंक 
लागलो. 

बाळप्पान कांय वेळ थीर नदरेन ताचे कडेन पळयलें. ताच्या दोळ्यांत 

राग, काकूयट काय मोगमाया आसा, कांयच सांगूंक जायनासलें. तो कुडीन 
तायट जायत दोनय हातांचे पंजे सोडोवन ल्हव ल्हव ताचे सरीं गेलो आनी 
ताची गोमटी धरून ताणें सांबार आयिल्ले वरी घट आंबुळळी. 

बायलेन धांवत वचून ताका फाटीं ओडलो. पूण ताची गोमटे वयली 
पकड चडच घट जायत गेली. जेन्ना ताची पकड सुटली तेन्ना चेड्याचो जीव 
उडून गेल्लो. 

मगेर ताणें बायलेक धेंगसो घालो, 'चल आतां वोग्गी.' तो फाटीं 
पळयनासताना चलूंक लागलो. 

दुरपदी आंतड्यांतल्यान, काळजांतल्यान पिळून गेल्ले वरी जाली. तिणें 
फाटीं पळयत मोन्यानच मेज्जून धा पावलां मारलीं, आनी ती घुंबळ येवन 
पडली. पडली ती सारक्की खडपाचेर. काना कडेन मस्तक खडपार आपलें 
आनी कानांतल्यान रगत व्हांवंक लागलें. तिणें दोन तीन फावट दाडमणां 
चाबिल्ले वरी केलें, आनी मगेर तिची हालचाल थांबली. 

बाळप्पा तिचे म्हऱ्यांत आयलो, आनी ताणें तिचेर बाग घेवन म्हटलें, 
“दुरपदी, तुजे खातीर हांयेन ताका गोमटी दामून मारिल्लो. आतां तुंबय गेलें. 
हांव कांय आतां हें रान बळाटून वचूंक तांकचों ना. पूण हो एक निमाणो पोर 
आसा, ताका तरी उदक-पाणी मेळूंक जाय. व्हडल्या वरीच हेचेरूय जीव 
आशिल्लो तुजो!' 

ताणें कुशीनचो एक ताळो मोडलो. आनी तो धाकल्या केंपाचो हात 
धरून चलूंक लागलो. 

“आपा, आमी आवोक, भाऊक व्हरुया न्ही?' 

“तीं येवंचीं नात परतीं, तुका मुखार खंयूय उदक मेळल्यार इल्लें हाडून 
तांच्या ताळ्यार घाल. ना तर परतो येवन तांकां अग्नी दी. अशेंच कुसत 
उडोवं नाका तांकां. ' 

“कितें आपा?' 

“कांय ना पुता. तुका तरी इल्लें उदक मेळचें म्हण हांव मागतां. जाणा 
मुरे, हांव एक फावट एका देवळांत teal. थंयच्यान Bid देवीची मूर्त चोरून 
हाडली. तिचेर मंत्रयिल्लें उदक मारलें, आनी ताची तुगेली आवय जाली. 

“किते आपा?' 

“कांय ना पुता. तुका तरी इल्लें उदक मेळचें म्हण हांव APTA. 

उज्या बोताचो भगभग ओंकून आतां सुर्या अस्तंते कडेन वळिल्लो. एक 
फावट बाळप्पान रागान चोंयवटेनच्या TAR नदर मारली. भुता बरीच हें रान. 
इल्लीय ओलसाण नासताना हें अशें कशें मातलां, कळना. आतां खंयच्याय 
खिणाक आपल्या खांदयांच्या चपक्यान हें म्हाका खावन उडयतलें. आतां 
हांव भिवचों ना तुका. हांव म्हज्या मरणाकच रावलां. हया पोराक एक फावट 
राना पार वचूं दी! 

कुसमीलो आंगार घेतिल्लो भाव मर्दीच आंगाक पिळखे दीत रडूंक 
लागलो. बापूय गंगाराम वहडल्याक आंगार घेवन जायतो मुखार पाविल्लो. 
तो फाटीं आशिल्ल्यांक वळोन लेगीत पळयनासलो. कुसमी थंयच एका 
PERK बसलें आनी भावाक वोगी करूंक लागलें. तो बोगी रावना तें पळेतर 
आपुणय WH लागलें. मगेर रडतच गावंक लागलें - 

कुरूकुरू काना म्हशी गेल्या राना, 

परबेक येतालो आमगेलो मामा! 

दारांतल्या आंब्याक घोंसांनी ART, 

आमी वचुंया मामाल्या घरा! 

आंगा वेल्यान वयतलो जण एकलो ताका पळयतालो. पूण दोळ्यांत 
रगत देवन आयिल्ले वरी निश्ठूर जावन वोगी मुखार वयतालो. बाळप्पान 
मात सोंसूं नज5 जावन म्हटलें, “बाय, म्हज्यान तर चाट मारूक जायना.” 

मगेर ताणें गंगारामाक सादोवन म्हटलें, “आरे, पोर हांगा पुरो जावन 
बसलां, आनी तूं ताका सोडून खंय वयता?' 

'आतां मुखार उदक मेळल्यारूच फाटल्यांची खबर. हांव वयतां मुखार 
उदक मेळटा काय तें पळोवंक.' 

सगळे आंगा ACI बयतकीर कुसमी उठलें. भावाक हांडीर मारून 
चलूंक लागलें. “आपा, हांव येतां रे!' म्हण ताणें मारिल्लो उलो दोळ्ञ्यांतल्यान 
गळिल्ल्या दुकां वरी व्हांवन गेलो. 

आतां सामकी देंबती आसली. वर देड वर ते धेंगणां देवताले. मदींच 
कोण तरी निसरून पडटालो, आनी उठून परतो चलूंक लागतालो. केन्ना 
दोनय हात धोंपरार घेवन, केन्ना कुले घांसत ते देंवताले. रामू Hed Hea 
चलताना खुबच फार्टी पडिल्लो. मदींच कोण तरी थारून ताका उलो दितालो. 
तो ओ दीत दुखऱ्या पांयाक नेट दितालो. 

.. देंवती सोंपतकीर अचकीत एक व्हाळ आडवो येयलो. तांणी पयसुल्ल्यान 
पळयलें, एक आडवो लांबचे लांब वहाळ, दोनय तडीर गच्च पांचवीचार 
रुखावळ. कोण तरी खोशयेन किळांचलो, “वहाळ, व्हाळ!' 

मुखार वचून पळयल्यार व्हाळ सामको सडसडीत सुको... मदीं गुंडे 
आनी रेंव. कांय वेळ ते व्हाळा TER उबे रावले. निर्शेणेचें एक काळेंकिट्ट 
कूप तांचेर देवन आयले. 
पेल्यान व्हाळांत इल्लें पांचवें तण किल्लल्लें दिसतालें. नरसू थंय मेरेन, 
आनीक इल्लो पेल्यान वचून आयलो. पूण खंयच उदकाची सुनशा 
लागनासली. 
गोपू आपल्या तीन वर्सांच्या धाकल्या चेड्याक कुशीक दवरून बशिल्लो. 
परतो परतो घुंबळ आयिल्ले वरी लकतालो. ताका दोळे उकते करचेली 
लेगीत शकत नासली. पूण मदींच ताणें दोळे उकते करून हेवटेन daca 
पळयलें. WR कसली तरी कुरू करून तावळ्व्यांतल्यान थकिल्लो चिरको 
आवाज काडून तो fed तरी विचारूक लागलो. विठाय मुखार गेली. तो 
आपली बायल खंय काय म्हण विचारतालो . 
विठायन याद येयिल्ले वरी म्हटलें, “ती येदोळ त्या धेंगणाच्या माथ्यार 
एकलीच बशिल्ली. आपूण जावन उठून येतली म्हण ei.’ 
गोपू धोंपरार हात दवरून उठलो आनी तसोच लकलकत परतो TATA 
वटेन चलूंक लागलो. चेडो रामू मात खासावीस जावन वोग्गी बशिल्लो. 
पांयाची दूख जशी ताच्या दोव्न्यांतल्यान शेनताली. 
विठायन फाटल्यान म्हटलें, “आरे, तुज्यान ती चडटी परती चडूंक जावची 
ना... 
पूण तो केन्नाच झाडां आड पाविल्लो. बाळप्पा इतलो वेळ पळयतालो. 
ताणें सगळी शक्त ताळ्यांतच एकठावन व्हडान म्हटलें, 'आरे गोपू, तूं असो 
थकिल्ल्या पावलांनी परतो रानांत घुसूं नाका.अर्द वाटेरच पडटलो.' रामूनय 
हांबेल्ले वरी 'आबो' म्हण उलो मारलो. 
पूण ताची जाप येयली ना. 
पयलेच फावट एक हय-न्ही शी बारीक पांयवाट व्हाळांतल्यान पार 
गेल्ली तांकां दिसली. तिचो माग घेत ते आलतडीं आयले. गोपूलो चेडो 

एकलोच बशिल्लो. बाळप्पान ताचे म्हन्यांत कांय वेळ पळयलें, आनी सट 
करून मुखार वचून तांकां खांदार मारलें. 

ती वाट तशीच आनीक मुखार गेल्ली. पूण तांकां कसलीच उमेद नासली, 
शक्त नासली. हे वाटेर शंबर पाबलांर उदक आसतें तरीय तीं शंबर पावलां 
चलून वचूंक तांकतलें अशें तांकां दिस नासलें. ते खरें म्हटल्यार आतां 
मुखार पळोवचे बदलाक फाटीं पळयताले. 'हेच नागमोड़े वाटेर आमी आमची 
FART सोडून आयल्यांत!' 

कुसमी भावाक हांडीर मारून आलतडी आयलें आनी धप्प करून 
फतकल मारून बसलें. “आप्पा, जायना म्हज्यान.' 

“हांव कितें करूं बाय. म्हजे कडेन रत्नू ना? कितलें बरें गो तूं बाय म्हजें 
शगुणाचें. Fed म्हण हांव तुका सदांच मारतालों न्हूं?' गंगाराम ल्हान भुरग्या 
वरी रडूंक लागलो. 

कुसमीन नरसूक म्हटलें, 'नरसूअण्णा, बाबूक मातशें तूं घेता? म्हज्यान 
जायना.' 

नरसू खरें म्हटल्यार वाटभर वैराग्य आयिल्ले बरी मोन्यानच चलतालो. 
कोणें कितेंय सांगल्यार सट करून किसळटालो. पूण तो आतां मुखार येयलो 
आनी ताणें कुसमील्या भावाक उखलून आंगार Bach. 

ते आतां परते वाटेक लागले. ही वाट इल्ली मळिल्ली आसुनय तांकां 
कसलीच उमेद नासली. जीव तर चलून आयिल्ले वाटेर लागिल्लो. रामूली 
तर दूख सोंसपाची सगळी शक्त सोंपिल्ली. दर पावलाक तो 'आवयस्स' 
करतालो. 

वेळ आतां बरोच सकल देंविल्लो. दनपारचीं चार वरां तरी जावन 
गेल्लीं जावंये. फाटल्यो दोन राती आनी दोन दीस ते रानांत शेणून पडून 
भोंवताले. न्हंयची फाट धरून ते वयताले. पूण ती न्हंय खंय, खंयचे दिकेक 
उरिल्ली, कांयच कळनासलें. 

ते घोळिल्ले वाटेन इल्लें चलून आयले, आनी मदींच कुसमी झाडा 
वेल्यान फळ पडचें तशें धप्प करून वाटेर ओमथें पडलें. सगळे जाण ताचे 
भोंवतणी कवंडाळें करून उबे रावले. विठायन ताका उठयलें आनी उबें 
केलें. पूण दुसऱ्याच खिणाक तें परतें पडलें. कांय वेळ ताणें हाफ हाफ करून 
नेटा नेटान श्वास घेयलो, आनी मगेर ताचो श्वास बंद पडलो . 

॒ थंय सुन्न उबे आशिल्ल्यांक बाळप्पान म्हटलें, “चलूंक लागात. आनीक 
एक रात ह्या रानांत काडची पडल्यार सकाळ मेरेन सगळे मरून वयतले.' 
__ ते चलूंक लागले. येताना ते मेज्जून एकवीस जाण आसले. चाळीस 
RS काळ-भोंवडे उपरांत आतां तातूंतले णव जाण उरिल्ले. गंगारामालीं 
' दोन सान भुरगीं निमाणे मेरेन जीं आवयचें ees चिंवताली, तीं; विठाय, 
तिगेलो चेडो नरसू, तसोच आनीक सान चेडो; बाळप्पा, तागेलो चेडो; 
+ तसोच गोपूलो एक तीन वर्सांचो चेडो आनी दुखरो पांय घेवन चलपी रामू. 
' बाळप्पान गोपूल्या चेड्याक उखलून घेतिल्लें खरें, पूण ताची अवतिकाय 
भोवच वायट जाल्ली. दर एका पावलाक तो खर्शतालो आनी आपणाक 
| धुकलून घातिल्ले वरी चांट मारतालो. आतां तो कोणा कडेन उलय नासलो, 
` तकली वयर करून पळयनासलो. फक्कत तो ताची तांक आनी आंगा वेलो 
' गोपूलो भुरगो हांचो हुसको करतालो. ताका निमाण्या पेण्यार व्हरून घालचेलो 
' हावेस आसलेलो. खासा ताचो चेडो खंयच्या खिणाक पडत हाची शाश्‍वती 
' नासली. पूण ताचें सगळें ध्यान गोपूल्या चेडयार आसलें. 
ते माड्डिल्ले वाटेन वरभर तरी ते चल्ले. वेळ वांवबरार पाविल्लो. 
रोखडोच परतो काळोख जातलो. सगळ्यो वाटो मोनेतल्यो आनी रानांत परते 
आमी BREA पडरले! भिरांतेन तांचें काळीज कलकलूंक लागलें. 
 इतल्यान अचकीत कोंब्यान चरांटून घाल्लो साद आयकोंक येयलो. 
मुखार कोणें कितें तरी हाणिल्ल्याचो आवाजय आयकोंक येतालो. तांणी 
| आनीक मुखार वचून पळयल्यार राना मदींच मुखार एक लांब शेतोड आसली. 
शेतोडेचे सकल्ले वटेन तणान शिंविल्ली एक ऊंच खोंप आसली. तशीच 
मुखार आनीक एक ल्हान खोंप आसली. मुखावेले वटेन कोण तरी 
उलयल्ल्याचो आवाज येतालो. 
खोंपीचे एके कुशीक एक केळींचो हिंड आसलो. थंयच एक बांय. बांयर 
आडें, ताचेर राजू आनी मातये बिंदूल आसलें. 
बाळप्पान तो केळींचो हिंड, बांय पळयली... आनी म्हटलें, पावले 
मुरे, उदका सरीं पावले मुरे...' आंगा वेलो गोपूलो चेडो निसरून सकल 
पावलो, आनी भुंयेर बसलो. बाळप्पा मात उब्यानच सकल कोंसळ्ळो. 
सगळे जाण निमाणी शक्त लावन उदका वटेन धांवताले. ते बांय सरीं 
पावले आनी खर्शत बांयच्या कट्ट्याक धरून ताचेर भार घालून बसले. 

गोरवां उदका सरीं पावतकीर उदका मेरेन मान बागवयतात तशी तांची नदर 
बांयच्या उदकार लागिल्ली. जिविताची पोसवण आनी गिरेस्तकाय घेवन 
बांय उदकान गडगंज भरिल्ली. dis फुडें करून आनी जीब लांबोवन ते त्या 
निळ्या निळ्या उदका कडेन दोळे भरून पळयताले. बांयंत बिंदूल बुडोवंचेली 
सुद्‌द लेगीत तांकां नासली. कांय खीण तर ते उदका धडयेर पावल्यात हें 
तांकां खरेंच दिसनासलें. 

पयलीं साबुद्‌दीर आयली ती विठाय. तिणें बिंदल्याक राजवाची गुळकी 
घालून तो सकल सोडलो. तो भरताना ISH... FSH आवाज येयलो. ते 
सरशीं सगळे थाऱयार येयिल्ले वरी उठून विठाय सरीं कवंडाळें करून पोशे 
मुखार करीत उबे रावले. 

विठायन एका फाटोफाट सगळ्यांच्या पोशांत उदक रकयलें. हातांत उदक 
घेवन भुरग्यांक पिवयलें. तांच्या तोंडार उदक मारलें. मदीं मदीं तिणेंय उदक 
पिबन घेयलें. 

तेन्ना तांणी पळयलें, ते खापींतल्यान भायर सरून दोग-तीग जाण कुशीक 
उबे आसात आनी हांचे कडेन अजापान पळयतात. 

“कोण तुमी? खंयचीं बनमनशां?' 

'वनमनशां न्ही आमी. तिठ्यामळा वेलेच लोक आमी. चुकून ह्या 
रानांत पावले.' 

“ह्या वयल्या रानांत चुकून पाविल्लो, पावला पावलाक चुकत वयता.' 

“आमची हेर मनशां त्याच वयल्या रानांत शेणल्यांत.' 

‘era पयलीं जायतीं मनशां गिळ्ळ्यांत ह्या रानान. ह्या रानांत शेणिल्लो 
मनीस सोदून काडप म्हटल्यार समुद्रांतल्यान सूय काडप. तुमी हांगा येवन 
पावले तेंच व्हड मानात. उबे साठ मैल आनी आडवे साठ मैल पातळळां तें. 
तांतलीं झाडां लेगीत कुचकामाचीं - कांट्या-कुट्यांचीं आनी काऱ्या-हुऱ्यांची. 
येयात, आयज तुमी आमचे सोयरे.” 

तेन्नाच विठायक उगडास जालो, बाळप्पा अजून तांचे मदीं येवन पावलोच 
ना. तिणें एक बिंदूल भरून घेयलें आनी बाळप्पाल्या णव वर्सांच्या चेड्याक 
घेवन ती परती फाटीं गेली. थंयच्यान शें देडशें पावलांरच बाळप्पा पडिल्लो . 

ते उदक घेवन मुखार वयतकीर गोपूलो तो चार वर्सांचो चेडो वासरान 
उदक पिवंक तोंड मुखार करचें आनी लालेवचें asl करूंक लागलो. विठायन 

पयलीं ताका उदक पिवयलें. ताच्या तोंडार, तकलेर उदक मारलें. मगेर ती 
'बाळप्पाक उदक पिवोवंक म्हण ताचे म्हऱ्यांत गेली. 
तिणे आनी बाळप्पाल्या चेड्यान ताका हालयलें, ताच्या तोंडार उदक 
मारलें. पूण तो हाल्लोना. ताचो प्राण केन्नाच उडून गेल्लो, आनी तो मरून 
'पडिल्लो. 

विठायन रानभर मारूक ना येद्या व्हडान काळीज फोडून किळांच मारली. 
'बांय वेल्यान सगळे जाण हळू हळू थंय आयले, आनी राना टेन तोंड करून 
'तकलेर हात घेवन ते बाळप्पा म्हऱ्यांत वोग्गी बसले. 

अंनेण्यंकांड : न्छमाजीकं ऑनी 


Hasso न॑देनेंत॑ल्यानं 
- काकि प्यके 


म॒ हाबळेश्वर सैल हे एक प्रतिभासंपन्न लेखक. आयजवेर तांणी साबार 

आयाम आशिल्ले विशय आपणाल्या कथा-कादंबऱ्यांतल्यान सजीव 
केल्यात. साहित्य लेखन परंपरेची कसलीच फाटभूंय नाशिल्‍लो, आनी शेतकार 
कुटुंबांत जल्मल्लो हो लेखक सुरवेक कथाकार म्हण वाचप्यां मुखार आयलो, 
आनी कोंकणी साहित्यांत ताणें आपणाली वेगळी सुवात निर्माण केली. 
आयजवेर हया लेखकान सुमार देडश्यां वयर कथा बरयल्यात. पलतडचें तारू 
(१९८९), RW (१९९१), बायनेट फायटीय (२००५), निमाणो 
अश्वत्थायो (२००९) हे तांचे कथासंग्रह. 

“'कोंकणींत कादंबरी बरोवप सामकेंच उणें आशिल्ल्यान सगळी 
जापसालदारकी, सगळो भार कथेचेर येवन पडलो. हातूंत कोंकणी कथा 
केन्नाय घुस्मटिल्ली दिश्टीक पडटा... विशाळ फाटभूंय आशिल्ले विशय, 
सेबोटेज केल्ले वरी तुटक तुटकपणान कथेत हाडल्यात. ही एक साहित्यीक 
पळवाट. जे मेरेन तांकीवंत साहित्यिकांचो एक पंगड पोटतिडकीन कादंबरी 
बरोवंक लागचो ना, ते मेरेन कथेचो घुस्मटमार उणो जावचो ना, '' हो विचार 
१९९४ वर्सा माश्यां (काणकोण) जाल्ल्या “मिनी कथा संमेलना'च्या 
उकतावण सुवाळ्याक अध्यक्ष ह्या नात्यान महाबळेश्वरबाबान मांडिल्लो. 

कादंबरी लेखना विशींचो सैलांचो हो विचार त्या काळाच्या संदर्भात 
भोव मोलाचो आसा. गोंय मुक्तताये उपरांत कोंकणींत (देवनागरी लिपयेंत) 
रवीन्द्र केळेकार हांणी बरयल्ले Faw? ( १९७१) हे नवलिकेक नवलिका 

प्रकारांत पयलेपणाचो मान फावो जाता. शणै गोंयबाबांची संवसार बुट्टी 
(१९३३), उपरांत पुंडलीक नायक हांची अच्छेक (१९७७), आनी दामोदर 
मावजो हांची कार्मेलीन (१९८१) ह्यो म्हत्वाच्यो कादंबऱ्यो उजवाडा 
आयिल्ल्यो. १९९४ च्या “मिनी कथा संमेलनां'त वयलें विधान करचे 
पयलीं सैलांची काव्गीयंगा ही कादंबरी बरोबन जाल्ली जावंक जाय. कारण, 
ती मुखार राजहंस वितरणान १९९६ वर्सा उजवाडायल्या. 

महाबळेश्वरबाबान मांडिल्लो तो विचार खासा तांणीच चलणुकेंत हाडलो 
आनी विशयांचे विवीधतायेन भरिल्ल्या एका परस एक चार कादंबऱ्यांची 
आनी दोन नवलिकांची कोंकणी साहित्यांत भर घाली. 

“कोंकणी साहित्य - वाचप्यांची अपेक्षा आनी पुर्तताय'' हया लेखांत 
दत्ता दामोदर नायक बरयतात, '“कोंकणी लेखकांनी वाचप्यांच्यो अपेक्षा पूर्ण 
करूंक अदीक साधना करूंक जाय. म्हजो इश्ट गजानन जोग खूब फावटीं 
म्हणटा, कोंकणी लेखक अभ्यासपूर्ण बरयनात, ते अभ्यासपूर्व बरयतात' 
(पान २९). दत्ता नायक हांणी मांडिल्लें गजानन जोगांचें हें मत सामकेंच 
फट म्हणपाक जावचें ना. पूण महाबळेश्वर सैलांचे बाबतींत तें खरें म्हणपाक 
बाब ना. कारण, तांच्यो युगसावार (२००४), खोल खोल मुळ्ा(२००६), 
आनी हावठण (२००९) ह्यो तिनूय आनी हेरूय कादंबऱ्यो अभ्यासपूर्ण 
आनी अणभवनिश्ट. हयो कादंबऱ्यो बरोवंक बसचे पयलीं लेखकान विशयाचो 
भरपूर अभ्यास केला म्हणपाचो वाचप्याक अणभव येता. 

“graye” आनी ““अरण्यकांड ' (१९९७) ह्यो दोन म्हत्वाच्यो नवलिका 
जाग प्रकाशनान उजवाडायल्ल्या एकाच पुस्तकांत आसपावल्यात. हयो दोनूय 
नवलिका वाचप्यांचे पसंतीक उतरल्यात. काळजाक पीळ घालपी कथानकं 
लेखकान तातूंत चित्रीत केल्यांत. 

“मनशाचो नीज धर्म म्हळ्यार मनीसधर्म हें पावला कणकणीं मरणाची 
सुलूस लागतल्या कामदारांच्या पोंव्यांतल्या जण एकल्याक जाणवता. हैं 
दाखयतना सैलांचे लिखणेक दिव्यत्व प्राप्त जाल्ले दिसून येता. एका स्रेश्ठ 
पांबड्याच्या तत्वज्ञानाचो साक्षात्कार सामान्य मनशाक करून दिवपांत सैलान 
तेमक गांठिल्लें आसा'' अशे विचार आपणाल्या सुरवेच्या उतरांनी 
उजवाडावप्यान, सुमंत केळेकार हांणी, अरण्यकांड हे नवलिके विशां 
उकतायल्यात. 

हे नवलिकेंत 'उपरी' जीण जगपी एका विशिश्ट लोकपंगडाची कथा 
आनी व्यथा लेखकान चित्रायल्या. नवलिकेंतले पांच घराबे आनी एकवीस 
मनशां हीं मुळांत कोण आनी खंयचीं? ''एक उकतो उजाड गांव. शेकानशेक 
मळां आनी तिठे. गांवा कुशीची दोंगुल्ली, खुबस्तनी tea वरी पातळिल्ली, 
तिवय उकती. गांव पुराय पावसार पातयेवन. पूण माती काळी मासाळ'' 
(पान २). “पूण माती काळी मासाळ'' ह्या वाक्यांशा वयल्यान हो ATER 
गोंयचो न्हय म्हण कळटा. 

“'एकादऱ्या वर्साक पावस आयलोच ना जाल्यार गांवाची सामकी दैना 
जाताली'' (पान २). ''सगळोच म्हयनो देड म्हयनो पावस. एक फावट एक 
पीक काडून पावस गेलो म्हणटकीच धर्तरेचो आसा तसो परतो पडींग तिठो 
जातालो'' (पान २). “केन्ना आठ-धा वर्सांतल्यान एकादरो पावस सुकोच 
वयतालो'' (पान ४). नवलिकेंतलीं हीं वाक्यां तातूंतल्या वाटारांतल्या 
पावसाची परिस्थिती सांगतात. ''महाबळेश्वर सैल - नांव एका 
कथाविश्वाचें'' ह्या १ जानेवारी १९९४च्या सुनापरान्त दिसाव्व्यांत उजवाडा 
आयिल्ल्या लेखांत नागेश करमली अरण्यकाड हे नवलिकेंतल्या वाटारा 
विशीं बरयतना म्हणटात, ''हे नवलकथेक तशी सैलाचे नदरेंतली शिवेश्वरी 
फाटभूंय ना. हातूंत सह्याद्रीच्या माथ्या ववल्यान, घाटा सकला पोट भरपा 
खातीर आयिल्ल्या कश्टतल्यांच्या उतळताप आनी मर्णाचे भकीक पडपी 
भोगणारांची कथा आसा. तरी पूण शेकीं ही कथा घाटा सकयल्या वाठारांत 
घडटा. तो वाठार शिवेश्वरय आसूं येता.'' खासा लेखकान fees म्हायती 
प्रमाण, स्वेच्छानिवृत्ती घेवन पोस्ट खात्याचे सेवेत रुजू जावचे पयलीं ते 
कांय काळ येल्लापुरच्या रान-वारारांत फॉरेस्ट गार्ड म्हण काम करताले. त्या 
वेळार तांचो अटंग्या रानांत राबितो आशिल्लो. 

जे नंदीकल्ल वसतींत ते लोक रावतात, त्या गांवचे लोक शेतकार. हीं 
पांचूय कुटुंबा तांचें शेताचें काम करतात. तांचो वेगळो असो कसलोच 
वेवसाय ना. अशें आसलें तरी तांचो पुर्वज केन्ना तरी घणसाबैल घेवन ह्या 
गांवांत आयिल्लो आनी कसल्या तरी कारणाक लागून तो बैल मेल्लो 
म्हणपाचें कळटा (पान ३). ह्या उल्लेखा वयल्यान ते घणसाबैलकार, 
म्हळ्यार ही 'थाकर' जमात, म्हण समजता. हे उपरे थाकर जमातीचे गरीबकायेचें 
आनी सामाजीक परिस्थितीचें वर्णन करतना लेखक म्हणटा, ''वसतेर एकच 

& प्रचंड बाबळीचें झाड आसलें. मुळांतल्यान सुकूंक लागिल्लें, आनी 
' बरांदयांच्यो काडयो जाल्ल्यो. अशें सांगताले, तितलें व्हड झाड ह्या वाठाराक 
' आनीक नासलें. त्या झाडाचे आशिकुशीक तांच्यो खोंपी. जिवीत त्या झाडा 
बरीच वटिल्लें, झडिल्लें, मरूंक तेकिल्लें. त्या झाडाक एक मूळ तरी 
“आसले. धर्तरेंत पुराय रिगिल्लें. ह्या लोकांक आपलें मुळच नासलें'' (पान 

३). बाबळीचें झाड कांट्यांचें. त्या झाडाचें प्रतीक वापरून, त्या गांवांतल्या 
हेरांल्या शेतांत घोळपी, Wat राखपी, मेळत तें काम करून पोट भरपी, 
'बांयच्या उदकाक तळमळपी, माथ्यार रीण घेवन जगपी लोकांची व्यथा 
लेखक भोवच कुशळटायेन चित्रायता. 

‘Sat वरी ते मानेर जूंब घेवन तासांतल्यानच भोंवत रावले'' (पान 

४); “कर्जाचे जूंब तांच्या खांदार आसलें. तें शेडावन उडोवंचेली हिकमत 
' आनी हिंमत तांच्यात मातूय नासली'' (पान ४). ह्या वाक्यांनी कृशी 
'संस्कृताये कडेन संबंदीत आशिल्लें ‘Ga’ हैं उतर त्या थाकर समाजांतल्या 
लोकांची वृत्ती प्रवृत्ती चितारपाक लेखकान सुचकतायेन वापरलां. 
' एका वर्सा गांवांत पावस पडना. दुकळ पडटा. बांय सुकता. उदकाक 
लागून लोक वळवळटात. बायलो आपल्यो साडयो गुठलावन राजवाक 
बांदून तिनसांजच्यो बांयंत उडोवन दवरताल्यो आनी सकाळीं उठून उदक 
पिळून घेताल्यो. अशे स्थितींत वसती गंभीर येवजणुकेंत पडटा. 

एक दीस पारपतदार (दलाल) गांवच्या लोकांचें रीण फारीक करून 
तांकां घाटमाथ्या सकयल क्रशराचेर काम करपाक घेवन वता. आमी आतां 
गांवच्या लोकांच्या रिणांतल्यान मुक्त जाले, जंय कामाक वतात थंय उदक 
Raed, कामा बदला पगार मेळटलो, हे आशेन ते रातोरात गांव सोडटात. 

गांवकार रिणाच्या नाड्यार तांकां नाचयताले. धमकायताले. रीण फारीक 
जाल्लें आसल्यारूय गांवकार म्हणटाले, रीण उरलां... हे अवस्थेंत आसतना 
पारपतदार येता आनी तांचें सगल्यांचें रीण फारीक करता. कामगारांची दलाली 
करपी हो मनीस तांकां 'ट्रॅप' करता. तो सांगता, तुमी सगळ्यांनी कागदार 
आंगठो दसयला. फटींगपणां केल्यार हातांत SSA पडटल्यो... ही मानसीकता 
आयजूय पळोवंक मेळटा. 

हे लोक सादेभावाथीं. मोन्यांनी सोंसपी. तांचे बावळे अन्याया आड केन्ना 
फुरफुरले नात. कर्जाचें जूंब शेडावन उडोवचेली हिंमत तांच्यांत मातूय ना. 

समाज ही संकल्पना, आनी व्यक्ती हें वास्तव. ह्या व्यक्तीचो समूह 
म्हळ्यार समाजाची मानसीक जडण-घडण. तिका त्या समाजाची त्या त्या 
वेळा वयली परिस्थिती कारण आसता. व्यक्तींचेर परंपरागत जाल्ले संस्कार 
तांचें मानस घडयतात. हे नवलिकेंतलो समाज असो वागता कित्याक? तांचें 
लोकमानस खेरीत पद्दतीचें कित्याक? हाचो सोद समाजशास्त्रीय अध्ययन 
घेता. 

बाळप्पाक हे काळे मातयेची ओड, पूण तोच उदकाचो आनी अन्नाचो 
प्रस्न सोडोवपाक गांव सोडपाचो विचार मांडटा. वाचूंक बरोवंक जाणा 
आशिल्लो आनी चलो फौजेंत आशिल्लो विरण्णा आनी हणमंत सोडून हेर 
सगळे गांव सोडटात. 

बाळप्पा आनी ताची बायल दुरपदी; जनप्पा, बायल विठाय आनी चलो 
नरसू; गंगाराम, बायल गंगावती आनी म्हातारो बापूय रामप्पा; दत्तू आनी 
ताची बायल लक्षुमी; गोपू, ताची बायल आनी चली रेणू हीं सगळीं क्रशरार 
दिसावड्याचें काम करपी कामगार मनशां. लेखकान सुचकतायेन आनी 
आपले खाशेले शैलीन तांकां चितारल्यांत. 

गोपी, गोपीची बायल आनी रेणू हीं ‘FER’ समाजांतलीं पात्रां. जनाप्पाचो 
चलो नरसू आनी गोपीची चली रेणू एकठांय येतात तेन्ना सामाजीक पांवड्यार 
उफाळून आयिल्लो संघर्श हांगा पळोवंक मेळटा. 

फाटलीं वीस वर्सा क्रशरार मुकादम म्हण काम करपी रुद्रापा, कामगारांक 
समजिकायेन वागोवपी दुसरो मुकादम जयानंद, दांडो घेवन सगळ्या कामगारांक 
धाक दाखोवपी भिमण्णा वॉचमेन, आनी रेणूचो भोग घेवंक सोदपी क्रशराचो 
मालक काशीराम हीं नवलिकेंतर्ली हेर म्हत्वाची पात्रां. 

मुकादम रुद्रापा परयो दिवन पसऱ्या वयलें सामान तांकां घेवंक लायता. 
“आमचो दिसवडो कितलो गा?'' अशें विचारल्यार, '“उपाशीं पडचे नात. 
उपाशीं पडल्यार मगेर दिसवड्याचें उलोवंचें. सावकाराल्या आंगार पयशे 
उरल्यार सावकार तुमकां वयताना फारीक करतलो. आतां तरी तुमच्याच 
आंगार रीण आसा. तें gad जातलें तेन्नाच मुखावेलें उलोवंचें'' (पान 
१७) ही जाप दिता. 

एक दीस ट्रक बंद पडटा आनी मुकादम कामगारांक माथ्यार धरून फातर 
हाडपाक फर्मायता. त्या वेळार गंगाराम हिशेब चुकतो करचो म्हण मागता. 

ह्या वेळार सावकार म्हणटा, '“हिशेब खंयचो चुकतो करात म्हणटा, तुमीच 
देणें लागतात आमकां. बरे करकरीत पयशे फारीक करून हाडिल्ले तुमकां. 
फुकट न्ही'' (पान २९). सावकार मुखार म्हणटा, ''नाय तर पयशे जोडून 
कितें करतले तुमी? इमारती बांदतले, काय कारखाने घालतले?'' (पान 
२९). 

क्रशरार कामाक येवन तांकां देड वर्स जावन गेल्लें. पूण तांचें रीण फारीक 
जाय नासलें. वयले संवाद मुकादम आनी सावकाराच्या कामगारां कडेन 
आशिल्ल्या संबंदांचेर आनी दहशतीचेर उजवाड घालतात. श्रमजिवी वर्ग 
आनी भांडवलदार हांचे मदलो हो संघर्श. शोशक आनी शोशीत वर्ग हांचे 
मदीं चलपी हो संघर्श. कांय म्हत्वाच्यो घडणुको उब्यो करून लेखक नवलिकेंत 
दलीत, उपऱ्या, आवाज उठोवपाची तांक नाशिल्ल्या कामगार वर्गाचें दु:ख 
चितरायता. 

उदीम समाजांत वर्ग नाशिल्ले, आनी निमणे कडेन समाजांत वर्ग उरचेनात 
अशें कार्ल मार्क्साक दिसतालें. दर एका पेण्यार भांडवलदार वर्गातले कांय 
अंश श्रमजिवी ania विलीन जायत रावतले, आनी शेवटाक फकत श्रमजिवी 
वर्गूच उरतलो आनी मनीस शोषणमुक्त जातलो असो मार्क्साचो विश्वास 
आशिल्लो. पूण अजून संवसारांत AS जावंक ना. कामगार वर्गार्चे शोशण 
जायत आसा. थाकर ही भटकी जमात. नंदीबैल घेवन ती गांव भोंवता. हे 
लोक पोटार बैल खेळयतात. कुळी वाचून दाखयतात. तांच्यो बायलो भोंवून 
गोजड्यो शिवपाचें काम करतात. होच तांचो एकमेव पारंपरीक वेवसाय. पूण 
नंदीकल्ल वसतींत आसतना ते शेतांत राबताले. आतां तर ते क्रशरार काम 
करपाक आयिल्ले. पोटाक लागून आयिल्ले परिस्थितीक dis दितना तांच्या 
पिळम्यांनी कामाची परंपरा नदल्ली. 

हे लोक क्रशरार काम करपाक येवचे पयलीं थंय लमाणी लोक काम 
करताले. ते काम सोडून पळून गेल्ले. “'...खंयचे जातीचीं मनशां रावन 
गेल्यांत, कोणाक खबर. गेलीं कित्याक म्हण तर तीं?'' (पान १५) अशें 
दुरपदी आपल्या घोवाक, बाळप्पाक, विचारता. 

“है हांगा पयलीं आशिल्ले लोक कित्याक उठून गेले काय?'' लक्षुमी 
आपल्या घोवाक, Sah, परती परती विचारता (पान १७). लेखक हांगा 
ह्या सुचक संवादांतल्यान थंयचे स्फोटक परिस्थितीची वाचप्याक सुलूस 

दिता. हो बायलांक पडिल्लो प्रस्न मुखावयल्या कथीत संघर्शाचो फाटलाव 
करता. 

थंयचे आदले परिस्थितीचे चित्रण करचे खातीर, आनी नव्या पोंव्याक 
जाणविकाय करून दिवचे खातीर लेखकान दोन म्हत्वाची पात्रा चितारल्यांत. 
एक, वड्डरांल्या पंगडांतली फातरफोडी बायल, आनी दुसरो, पिसो गुंडाप्पा. 
ती फातरफोडी बायल कामाचे नेम आनी वायट बच्यो घडणुको तांकां सांगता. 
लमाणी पळून कित्याक गेले तेंवूय ती सांगता. 

गुंडाप्पा फातरफोडो म्हण काम करतालो. तो पिसो, पूण क्रशराचें काम 
करून, अन्याय अत्याचार सोसून तो पिसावल्लो. हें पात्र लेखकान सुचकतायेन 
आनी फिशालकायेन चितारलां. ताचे गांठीक अणभव आसात. '“फातराचे 
खाणीर फातर दाळून पुरतलों एक एकल्याक. हंयचे फातर म्हटल्यार मातयेचे 
धेपे नही. घण माल्ल्यार रटे तुट्टात. दर एक फातरांतल्यान रगताची फळफळीत 
धार. फातर घालचे नात ते. क्रशरांत तुमचीं हाडां घालतले. तुमचें रगत 
पिळटले...'' (पान १९). 

ह्या क्रशरार तीन तरांचे लोक काम करतात. पयलो, फातर फोड़पी 
वडङ्डरांलो GTS. दुसरो, लागींच्या गांवचो पंगड जो फातर ट्रकांत भरून 
क्रशरार हाडटालो, आनी तिसरो HTS क्रशरांत फातर घालप्यांचो. तशेंच दुसरे 
वटेन सावकार, पारपतदार, मुकादम, वॉचमेन आनी पसरकार. सगळे एकेच 
सांखळेन गुंधिल्ले. धेंक गाजोबपी आनी धेंक गाजोबन घेवपी. 

पोटा खातीर धडपडपी मनशाची अवस्था अशीच आसता. मनशाक पोट 
भरपाक जाय. ते खातीर तो आपले मुखार आशिल्ले परिस्थितींत विरगळून 
बता. शेणून वता. हे नवलिकेंत सुखा खातीर धडपडपी मनशाचें चिरंतन रूप 
लेखकान दाखयलां. हाकाच लागून तिचे भितर वैश्वीक मुल्यां आशिल्लीं 
पळोवंक मेळटात. 

“सेलांनी स्त्रीमध्ये प्रेमाचं एक विराट स्वरुप बघितलेलं असावं. भयंकर 
गरीबीत वाढलेल्या जरी त्या आसल्या, तरी प्रेमाच्या बाबतीत कादंबरीतल्या 
साऱ्या स्त्रिया जणू पृथ्वीमोलाच्या आहेत. त्यांच्या प्रेमानेच ही कादंबरी 
थपथपलेली आहे. प्रत्येक स्त्री जणू मातृशक्तीचे प्रतीक आहे. म्हणूनच 
असेल, ती परिस्थितीशी लढत असताना मोडून पडल्यासारखी वाटली तरी 
उभी राहते,'' HATTA सैलांची कादंबरी वाचून रवीन्द्र केळेकार हांणी हें 

मत 'स्वगत' सदरांत मांडिल्लें. स्त्री पात्रां विशीं मांडिल्लें हें मत महाबळेश्वर 
सैल हांचे प्रतिभे कडेन आनी बायले कडेन पळोवपाचे तांचे नदरे कडेन 
आमचें लक्ष ओडटा. 

महाबळेश्वरबाबान आयजवेर साबार स्त्री पात्रां आपल्या कथांतल्यान 
आनी कादंबऱ्यांतल्यान उबीं केल्यांत. हीं सगळीं बायल व्यक्तिमत्वां ह्या 
लेखकाक खंय मेळ्ळीं असो वाचप्याक प्रस्न पडटा. मध्यमवर्गी आनी गरीब 
दुबळी बायल खूब फिशालकायेन तांणी चित्रायल्या. तांचें दु:ख, तांची 
निरागसता, तांचे हावेस, तांचो SST अशीं तरेकवार रुपां तांच्या साहित्यांत 
उकतीं जातात. 

हे नवलिकेंतूय दुरपदी, विठाय, लक्षुमी, गंगावती, वङ्डर समाजांतली 
फातरफोडी बायल, गोपूची बायल आनी चली रेणू हे सारकीं पात्रां मेजक्याच 
संवादांतल्यान आनी आपले खाशेले निवेदन शैलींतल्यान तांणी Sat केल्यात. 

सगळ्योच व्यक्तिरेखा समान पांवड्यार आनी निरागसतायेक वेंग मारून 
आसल्यो तरी त्यो तांचे भितर वेगळ्यो आसात. 

गंगावती, विठाय, लक्षुमी आपल्या नशिबाक दोश दितात. रानांतल्यान 
चलतना सगळ््यांचींच भुरगीं उदका खातीर रडटात. गंगावती आपल्या 
ल्हान भुरग्याक एका सारकी दूद दिता. तेच बराबर तीन वर्सांच्या चल्याकय 
ती आपलें दूद पाजता. तेरा वर्साचें शांती रानांत शेणटा तेन्ना ताची आवय 
विठाय हांबेल फोडून रडटा. रेणू रानांत मरता तेन्ना “म्हर्जे बाय खंय रे 
देवा!'' म्हणत रेणूची आवय ताळो फोडून Wel, आनी देवाक दुशण 
दिता. 

ह्या बायलांचो देवाचेर भावार्थ, पूण तीं स्वत: परिस्थिती कडेन झगडटात. 
हांगां चाळीस बरांचे काळ-भोंवडेत एकवीस जाणांतलीं बारा मनशां शेणटात 
वा मरतात. बाकीचीं काळजार फातर दवरून, आपल्या रगताच्या मनशांचीं 
मडीं रानांत सोडून, फुडली वाट चलतात. चलपी थकतात, पूण चलपाचें 
सोडिनात. एक-दोन फावट रामू झाडार चडून उदकाचो अदमास घेता. पयस 
न्हंय दिसता, आनी तेच आशेर तीं परतीं चलपाक लागतात. ह्या प्रसंगाचें 
वर्णन करतना लेखक म्हणटा, “पयस पयस एक न्हय, उदकान उपाट भरुनय 
मृगजळा वरी हाताभायरी. एक फटकिरी आस्त. एक अखंड रान, हजार 
दिशांचें, हजार वारांचें. झाडां झॉपांनी उपाट भरुनय सामकें दळिद्र. ह्या 

दयामायाहीण रानांत रानमोनेव्ठ घालून तांकां एका चक्रव्युहांत हाडून 
सांपडायलां...'' (पान ५९). 

लेखकाची रानवळख दाणगी आसा. रानविद्येचें गिन्यान अजाप करी 
सारकें आसा. अणभव आनी अनुभुतीन गिरेस्त आसले बगर अरण्यकाडतंलें 
रान उबें करप शक्य ना. कोंकणींत पयलेच फावट रानाची फाटभूंय आशिल्ले 
कथानक इतल्या प्रभावीपणान आनी इतले कलात्मकतायेन आयलां अशें 
म्हणूं येता. खूब कडेन काव्यात्मक भास वापरून रानाची प्रतिकां उबी केल्यात. 
पोंबो रातचो पळपाक सोदता त्या वेळाचें चित्र sa करतना लेखक बरयता, 
“एक अनवळखी, उपरो, पिसाट पोंवो एका रानाचे पांयवाटेच्या तोंडार उबो. 
काळखांत झुमरां केसांचे काळे राकेस कशे दोंगर फाटल्यान फुडल्यान 
पातळिल्ले'' (पान ४२). 

सैलान अरण्यकांडहे नवलिकेंत चित्रायल्लें रान फातराळ आनी कांट्यांचें. 
हें रान दाट वा गच्च झाडांचें न्हय. हांगा खोल खोल दरयो नात. दोंगर खंडयो 
नात... अरण्यकाडतल्या ह्या राना परसूय चड भयानक रान अस्तित्वांत 
आसा. एकदां भितर सरतकच ताचो अंतपार लागना. ह्या रानाक रानवाटो 
आसनात. दोंगर चडपा देंबपाक 'सरयो' धरून चलचें पडटा. 

अरण्यकांडति चित्रायल्लें रान चेत्रांतलें. ह्या वेळार रानांत उदक नासता. 
झरी, व्हाळ पौष म्हयन्यांत सुकतात. चैत्रांत उदक जाय जाल्यार WHS 
बेतांचें रान सोदचें पडटा. झाडार चडिल्ली पालकोण्याची वेल वा उसकेची 
वेल पळोवन ती झाडार हुमकळिल्ली आसतना कोयत्यान तोडची पडटा. 
अशे तरेन बेत, उसक वा पालकोण्यांतलें उदक पियेबन तान भागोवची 
पडटा. पूण अरण्यकांड नवलिकेंतली रुखावळ सामकी वेगळी आशिल्ल्यान 
अशे तरेचे संदर्भ तातूंत येवंक नात. 

लेखकाचो जल्मगांब माजाळी-कारवार. भुरगेपणांत लेखकान रान 
माङ्डयलां. येल्लापुरच्या अंटग्या रानांत ते कांय वर्सा आशिल्ले हाचो ह्या 
लेखाचे सुरवेक उल्लेख आयलाच. सैन्यांत आसतना दोंगराळ वाटारांत 
भोंवपाचे, वाट चुकून शेणपाचे अणभव तांचे गांठीक आसात. ही सगळी 
फाटभूंय आशिल्लो लेखक आपली अनुभुती हांगा कसाक लायता. सादे 
सुटसुटीत काव्यात्मक भाशेच्या बळार तो अरण्यकाडतलें रान Sa करता. 

ET आड्डता थंयच आसा, पोव्यांतलो जण एकलो आतां व्हडा व्हडान 
आपले परीन आडूडूंक लागलो. कांय वेळ तांचे रासवळ आडूडणेन रान 
हाल्लें'' (पान ४६). “पूण पावला पावलाक वाट सोदून काडची पडटाली. 
ते दोंगराच्या माथ्यार पावले तेन्ना चोंयवटेन चकचयाळ उजवाड पातळिल्लो . 
सगळो वाठार रुपयाळ्या उजवाडांत नितळ न्हातालो'' (पान ४९). “ale 
चडटा तसो वोताचो रखरख त्या जङ्ड्या रानांत देवंक लागलो. झाडांच्यो 
सावळ्यो जश्यो वोत पिवन seat आशिल्ल्यो'' (पान ५१). अशीं 
कितलींशींच अरण्य वर्णनां हे नवलिकेंत आयल्यांत. तांचे वरवीं जितें जिवें 
अटंगें रान लेखक वाचप्यांच्या दोळ्यां मुखार उबें करता. असलें हें रान 
प्रत्यक्ष भोंबन पळयले बगर ताचो होलम मेळपाचो ना. 

आपल्या रगताच्या, नात्यातल्या, रानांत मरून पडिल्ल्या मनशांक हीं 
मनशां थंयच सोडून मुखावयली वाट कित्याक चलतात? हया मनशांक 
मात्तूय मनीसपण ना? तांकां भावना ना? अशे साबार प्रस्न वाचप्यांक तो 
पोंवो रानांतल्यान चलतना पडटात. वयर म्हळां तशें, गांव आनी उदकाच्या 
सोदा वांगडाच जण एकल्याचें “जगप' हेंच मुखेल ध्येय जाता. जिवीं आसात 
तांचे खातीर तरी आमी चलपाक जाय होच एक हावेस मरणा पलतडीं 
पाविल्ल्या त्या पोंव्यांतल्या लोकांक दिसता. अशें आसलें तरी, जनाप्पाक 
आपलो भुरगो मेला हें खबर आसून लेगीत ताका आपूण न्हंयचे.तडीर 
मातयेक लायतलों हे आशेन तो चलत रावता. आपलें चली शांती रानांत 
शेणलां हाचीय ताका खंत आसता. 

पावस नासून उदकाची बांय सुकून सडसडीत जाल्ल्यान आनी खावपा 
जेवपाक कांय ना म्हण आपलो गांव सोडपी हे लोक निमाणे मनीस निर्मीत 
aia कडेनूच पावतात. थंयचे लोक, आयज तुमी आमचे सोयरे अशें म्हणून 
तांचें स्वागत करतात. तर दुसरे वटेन विठाय मरून पडिल्ल्या बाळप्पाक 
पळोवन काळीज फोडपी किळांच मारता. 

फ्लॅश बॅक तंत्रान सुरू जावपी हे नवलिकेक तीन मुखेल भागांनी 
आमच्यांनी विभागूं येता. पयलो, नंदीकल्ल वसती आशिल्लो गांव, दुसरो 
क्रशर आनी तिसरो रानांतलो तो रानवाठार. तीन वेगवेगळ्या वाठारांनी 
नवलिकेंतल्यो घटना घडटात आनी निमाणे कडेन तो उपरो पोंबो चवथे 


सुवातेर पावता. 

“दोन वाटचिऱ्यांच्या संदर्भांत कोंकणी कादंबरी'' ह्या लेखांत किरण 
बुडकुले म्हणटात, "कादंबरी हो प्रकार मुळांतच निवेदनरुपी आशिल्ल्यान 
तातूंत उत्सुकताय आनी उत्कंठा ह्या मानवसुलभ प्रवृत्तींक धादोशी करचेली 
सैमीक शक्त केळोवपाक भोव वाव आसता. गद्य जावनय तातूंत कथानकांचें 
सुरबूस सुत्र, पात्रांचे मनभुलोवणें रूप, संघर्शाची प्रभावी कीट, घडणुकांचो 
फावसो ओघ, क्रम-विमुक्त कथन हांचो शिरशिरो आसल्यार कादंबरीक 
सोंपेपणी मरण ना'' (पान १६). कादंबरे विशीं मांडिल्ले हे विचार महाबळेश्वर 
सैलांचे हे नवलिकेक लागू जातात. 

विशयाचें वेगळेपण आनी मांडपाची कळाशी घोटीव जाल्ल्यान ही 
नवलिका वाचप्यांक मंत्रमुग्ध करता. खरें म्हळ्यार ही नवलिका हेर भारतीय 
भासांनी अणकारीत जावन वचपाची गरज आसा. 

कथनात्मक साहित्याच्या माध्यमांतल्यान कोंकणी साहित्यांत आतां नवे 
नवे प्रयोग जावंक लागल्यात, नवे विशय येवंक लागल्यात. कोंकर्णीत जें बरें 
आसा तें चर्चात्मक स्वरुपांत, लेखना वरवीं आनी साहित्य कृतींच्या अणकारां 
वरवीं संवसारा मुखार येवपाची भोव गरज आसा. 

जोडणी-२ 


मंहांबल्लेशवंद Batch wdlepac माहित्यकृती 
- हन्नुम॑ठं चीप॑डैकांग 


अ रण्यकांड ही सैलांच्या कथनात्मक साहित्यांतली एक बऱ्यांतली बरी 
नवलिका. जाग प्रकाशनान ती १९९७ वर्सा उजवाडाक हाडली. पयलीं 
ती जाय म्हयनाळ्यांत ''अरण्यमर्ण'' नांवान उजवाडाक येताली. 
अरण्यकांडातल्यान महाबळेश्‍वर सैलान रानवटी वाठारांत घुसपल्ल्या सद्‌ - 
भावराती मनशांची शोकांतिका शब्दबद्‌ ध केल्या अशें म्हणल्यार अतिताय 
जावंची ना. हे नवलिकेचें वातावरण अस्सल रानांतलें. पूण तातूंतली मानवी 
संवेदना मात वैश्वीक. तातूंतल्यो व्यक्तिरेखा अशिक्षीत, पूण जिव्यो तट्टरीत . 
तातूंतली भास गांवढळ पूण असंस्कृत न्हय. सैलान आपल्या काळजाच्या 
कुरकुटांत उबेक दवरून हे नवलिकेक रूप दिलां अशें म्हाका मुजरत म्हणीन 
दिसता. सैलांचें सगळें बरप एके तागडेंत आनी अरण्यकांड दुसरेंत घालून 
पळयल्यारूय एकटी अरण्यकांड आशिल्लें दालें सकल वतलें. हीं विधानां 
वाचकांक अतिशयोक्तीचीं दिसूं येतात. बरोवप्याकूय घडये हें पटचें ना... 
देखुनूच हे नवलिके विशींचें म्हर्जे निरिक्षण सकयल दिल्ल्या खाशेलतायांतल्यान 
स्पश्ट करतां. 
क थानक 
हे नवलिकेचें कथानक अट्या रानांतलें. नबलिकेंतलीं पात्रां, तांचीं 
जिवीतशैली, वृत्ती, सभाव, तांचे प्रस्न, गरिबी, भूकमारी, तांचेर जाल्लो 
अन्याय, अत्याचार, तांची सोंशीकसाण, सगळें सगळें बरोवप्यान भोवच 
वास्तवीक नदरेन आनी नाजूकपणान चित्रायलां. पोटापाण्याच्या प्रस्नाक 
लागून रानांत पाविल्ल्या आनी स्वरक्षणा खातीर थंय सावन गांवघराचे वाटेक 

लागिल्ले कडेन रानांत शेणिल्ल्या एका दुखेस्त पोंव्याची ही काणी. हो पोंवो 
साठ कोस Se आनी आडवें पातळिल्ल्या अटंग्या रानांत शेणटा, आनी थंय 
घडत वता काळीज कोंचून काड़पी एक 'अरण्यकांड'. उदकाचो थेंबो नाशिल्लें 
PRR रान. आपल्या भुरग्याबाळांक घेवन रानांत शेंवटून पडिल्लीं तीं Heat 
तळमळटात, तानेतात, तडफडटात, फडफडटात. तांच्या वांट्याक जो आकांत 
येता ताचो शब्दपट सैलान हे नवलिकेंत मांडला. 

हो पावो पयलीं गांवकाऱ्यांच्या रिणांतल्यान मेकळो जावपाक गांवा भायरो 
जाले उपरांत काशीराम सावकार आनी ताच्या गुंडां पसून आपणाली राखण 
करपा खातीर रानांत शेणटा. दोन राती आनी दोन दीस अशीं वट्ट चाळीस - 
एक वरां तो चलत रावता. रानांतली, कांट्या-खुट्यांतली वाट दीस-रात 
चलतना तांचो जीव मरूक तेंकता. पोटांत अन्न ना, उदक ना आनी भोंवतणी 
खावंक येवपी रान अशे परिस्थितींत तो पोंवो सांपडटा. आनी उपरांत इल्लीं 
इल्लीं करून तातूंतलीं मनशां भुके -तानेन मरूक लागतात. भुरगीं आवयच्या 
आंगा वयलें दूद पितां पितां रगतूय ओडूंक लागतात. माणकुले निश्पाप जीव 
बापायच्या खांदार मानो उडयतात. निमाणें एक वास्तवीक अरण्यकांड घडून 
वता. सैलान आपले संवेदनशील लेखणेंतल्यान एक उत्कुश्ट कथानक 
अरण्यकांडते मांडलां. कितल्याश्याच घटना-प्रसंगांनी भरिल्लें हैं कथानक 
कोंकणी कथनात्मक साहित्याच्या इतिहासांत सदांच जिवें उरतलें. 

पात्रचित्रण 

महाबळेश्वर सैलान अरण्यकांडाची SAR करतना जायत्या ल्हान व्हड 
पात्रांचो आदार घेतला. तीं कथानक मुखार व्हरतनाच विंगड विंगड घटना - 
प्रसंगांतल्यान आपणाली तशीच हेरांची वळख घडयतात. हीं पात्रां गरिबीच्या 
aan करपल्लीं, परिस्थितीन लाचार जाल्लीं आनी पोटा खातीर घरा भायरीं 
जाल्लीं आसलीं तरी ती असंस्कृत वा असंवेदनशील मात निखालूस न्हय. 
जियेवपाक धडपडपी, अन्याय अत्याचाराचो बार मोन्यांनी सोंसपी तशेंच 
आपल्या भुरग्या-बाळांच्या फुडाराच्या हुस्क्यान पळून वचपी दुखेस्त मना- 
काळजाचा हीं पात्रां. बरोबप्यान तांचे मनोव्यापार, तांचे सभाव, गूण-दोश 
कळाशेन चितारल्यात. नवलिकेंतलीं मुखेल पात्रां अशीं आसात - 

७ बाळप्पा, जनाप्पा, गंगाराम, दत्तू, TAT, नरसू (पोंब्यांतलीं पुरूश 
पात्रां) 

७ विठाय, लक्षुमी, गंगावती, दुरपदी (पोंव्यांतलीं सत्री पत्रा) 

७ रामू, कुसमी, शांती, बाळप्पाचो चेडो शिवापा (पोंव्यांतलीं भुरगीं) 

७ गोपू, गोपूली बायल, गोपूलो धाकटो, रेणू (पोंव्यांतलीं दलीत पात्रां) 

७ विरण्णा, हणमंत, शंकर, महादेव (गांबांतूच राविल्लीं पुरूश पात्रां) 

७ काशीराम सावकार, रुद्रापा, भिमण्णा, पारपतदार (पुंजीवादी 
समाजांतलीं पात्रां) 

७ मुकादम, वङ्डरांच्या पंगडांतली बायल, गुंडाप्पा, जयानंद, पसरकार 
(हेर पात्रां). 

महाबळेश्वर सैलान गरीब-दुबळ्या, आपली पत-पातळी वव्ठखून चलपी, 
भुरग्या-बाळांचे चिंतेत बथरेवपी भावूक, भावराथी आनी थोडींशीं भिवकुरीं 
पात्रा हें नवलिकेंत चित्रायल्यांत. ते भायर, सावकार, मुकादम, वॉचमन, 
पारपतदार अश्या पात्रांच्या माध्यमांतल्यान भांडवलशायी विचारसरणेच्यो 
आपमतलबी व्यक्तिरेखाय तांणी शब्दबद्ध केल्यात. 

संवाद 

अरण्यकांडतले संवाद हे नवलिकेच्या यशाचे केंद्रबिंदू. बरोवप्यान 
आपल्या बारीक निरिक्षणांतल्यान तरेकवार पात्रांच्या तोंडांत सुचक आनी 
समर्पक संवाद घाल्यात. जिवाच्या आकांतान जगपाक धडपडपी पोंव्याचे 
संवाद जाल्यार GH हे नवलिकेक बरीच उंचाय दितात. ह्याच 
संवादांच्या बळाचेर ते ते व्यक्तिरेखेचें भावविश्व वाचकाच्या काळजाक 
स्पर्श करता. हे नवलिकेंतल्या संवादांचें अशें वर्गीकरण करू येता - 

७ बायलमनशांचे दुबावी आनी चिकित्सक संवाद. 

७ दादल्यामनशांचे भिवकुरे वा फुरफुरे संवाद 

७ सावकार, रुद्रापा, पारपतदाराचे जुल्मी संवाद 

७ पिसो गुंडाप्पा आनी वड्डरकारांले बायलेचे सुचक संवाद 

७ नवलिकेंत एकूय शब्द उलोवंक नाशिल्ल्या नरसू आनी रेणूच्या 
मोगाचे मोने संवाद 

७ काळीज पिंजून उडोवपी अटंग्या रानांतले रक्‍ताळिल्ले संवाद. 

कांय देखी : 

७ “हे हांगा पयलीं आशिल्ले लोक कित्याक उठून गेले काय?'' (पान 
ह 

७ “'उज्यांतल्यान उठले आनी होमखणांत पडले. आतां सुटका ना'' 
(पान २१). 

७ “हो कोंबो रांदूंक जाय आतां. सांग तुमच्या बायलांक'' (पान २३). 

७ “फातराचे खाणीर फातर दाळून पुरतलों एक एकल्याक'' (पान 
शरुः); 

७ “हांगा लागीं खंयूय इल्लें उदक मेळ्ळ्यार म्हज्या ताळ्यार हाडून 
घाल'' (पान ६१). 

निवेदन 

आअरण्यकांडनवलिकेंतलें बातावरण पुराय रानांतलें. कोंकणी कथनात्मक 
साहित्यांत असलें वातावरण पयलेच फावट आयलां. बरोवप्यान त्या 
वातावरणाची लागसून अभ्यासणी करुनूच तें चित्रायलां. रानांतल्या दर एका 
घटकाची नोंद तांणी घेतल्या. ही नवलिका वाचतना GIS आमीय त्या 
रानवटी वाठारांत पावल्यांत काय fed असो भास वाचप्यांक जाता. ते 
भायर, बरोबपी आपल्या निवेदनांतल्यान आमकां धरून दवरता. निवेदनाची 
ओडलायणी शैली आसले बगर खंयचेंच कथनात्मक साहित्य वाचनीय जावंक 
पावना. सैलां कडेन ही निवेदन शैली आसा. तांच्या हेर साहित्यकृतींनीय ती 
दिसून येता. निवेदनाच्यो कांय देखी पळोवच्यो - 

“एक अनवळखी, उपरो, पिसाट पोंवो एका रानाचे पांयवाटेच्या तोंडार 
उबो. काळखांत झुमरा केसांचे काळे राकेस कशे दोंगर फाटल्यान फुडल्यान 
पातळिल्ले. खरें म्हटल्यार हया रानाचो आदी आनी अंत तांकां खबर नासलो. 
तरीय ते वाट सांसपिताले'' (पान ४२) . 

“येताना ते मेज्जून एकवीस जाण आसले. चाळीस वरांचे काळ-भोंवडे 
उपरांत आतां तातूंतले णव जाण उरिल्ले. गंगारामालीं दोन सान भुरगीं निमाणे 
मेरेन जीं आवयचें हङ्डें चिंवतालीं, तीं; विठाय, तिगेलो चेडो नरसू, तसोच 
आनीक सान चेडो; बाळप्पा, तागेलो चेडो; तसोच गोपूलो एक तीन वर्सांचो 
चेडो आनी दुखरो पांय घेवन चलपी रामू ' (पान ७३). 

संघर्श 

अरण्यकांड हे नवलिकेंतलो संघर्श हो तिचो प्राण. बरोवप्यान एक उंचेल्या 
पावंड्या वेलो संघर्श हे नवलिकेंत शब्दबद्ध केला. हे काणयेंत पोंव्यांतले 
दर एके व्यक्तीच्या जिवितांत सामुहीक संघर्श आसपावला. हो पोंवो म्हव्व्यारूच 

एक संघर्शपर्व. दिसपट्टे जिणेंतलो संघर्श पयस करपाक गेल्लो हो पोंवो 
उपरांत म्हासंघर्शांत फारावता ताचीच ही काणी. अशे तरेचो संघर्श हे आदीं 
कोंकणी बरपांत येवंक ना. सैलांची प्रतिभाच इतली व्हड की तांणी वाचकांची 
उत्कंठा वाडोबपी कथानक आनी नाविन्यपूर्ण संघर्श हे नवलिकेंत मांडला. 

बाळप्पा, गंगाराम, दत्तू, जनाप्पा, गोपू आनी तांर्ची कुटुंबा ह्या संघर्शांत 
लासून वतात. परिस्थिती तांची जीण पिंजून उडयता. पावला कणकणी तांचेर 
अन्याय अत्याचार जातात. तातूंतल्यान हे काणयेचो संघर्श फुलत वता. 
पारपतदार, काशीराम सावकार, रुद्रापा, भिमण्णा, तशेंच घांटा माथ्या वेल्या 
मूळ गांवांतले पयलींचे गांवकार हांच्या जुल्मांतल्यान सुटपाचो यत्न हो पोंवो 
करता ताचीच ही संघर्श काणी. अरण्यकांडातलो संघर्श असो वांटून घालूं 
येता- 

७ सबळ आनी दुर्बव्ठा मदलो वेश्वीक संघर्श 

७ जातीकातींतलो वर्णभेदी संघर्श 

७ व्यक्ती व्यक्‍ती मदलो भावनीक संघर्श 

७ परिस्थितीन चिड्डल्ल्या मनांचो मानसीक संघर्श 

७ गरीब आनी गिरेस्तां मदलो वेश्वीक संघर्श 

७ भूक-तान आनी जिवीत हांचे मदलो संघर्श 

७ मनीस आनी सेम हांचो जिवघेणो संघर्श. 

भाशाशैली 

हे नवलिकेचें लेखन करतना बरोवप्यान सादे, सोंपे, सुचक तशेच सुटसुटीत 
भाशाशैलीचो उपेग केला. ही भाशाशैली तांचे प्रतिभेची खरी गवाय दिता. 
घाट माथ्यार घडटल्या घरना-प्रसंगांचें वर्णन करतना तशेंच त्या दुर्दैवी पोंव्याची 
मानसीक, शारिरीक आनी भावनीक अवतिकाय व्यक्त करतना वाचकांच्या 
दोळ््यांत भरता ती बरोवप्याची भाशाशैली. हे भाशाशैलीक लागून ही नवलिका 
खुबूच वाचनीय जाल्या. रान वाठारांतलें वर्णन, पात्रांची संवाद शैली, निवेदन, 
ओपारींचो वापर आदी गजालींची बरी गुंफण बरोवप्यान सादल्या. वाक्य 
रचनेचो कांय वेंचीक देखी - 

७ “ते भुता वरी उबे रावन सोद घेताले रानवाटेची'” (पानां ४६-४७). 


७ ‘ST फातरट रानांत बाळप्पाचे विनवणेचे पडसाद लेगीत उठले 
नात (पान ४८). 

७ “'सगळो वाठार रुपयाळ्या उजवाडांत नितळ न्हातालो'' (पान ४९). 

७ ''दुरपदी आंतड्यांतल्यान, काळजांतल्यान पिळून गेल्ले वरी जाल्ली'' 
(पान ६९). 

७ “कुरूकुरू काना म्हशी गेल्या रानां, परबेक येतालो आमगेलो मामा!' 
(पान ७०). 

७ ''हाचे पयलीं जायतीं मनशां गिळ्ळ्यांत ह्या रानान'' (पान ७४). 

सोंपयतना 

बरोवप्यान हे नवलिकेची अखेर वास्तवतायेक धरून केल्या. जो पोंबो 
गांवघराचे आशेन भायर सरता आनी अंग्या रानांत शेणटा त्या पोंब्याचो 
काळीज तोडून उडोवपी आकांत हे नवलिकेंत आयिल्लो आसलो तरी निमणे 
कडेन पोंव्यांतलीं वट्ट आठ मनशां एका राना देगेच्या गांवाक मनीसवसतीक 
पावतात. तांच्या सुको सडो जाल्ल्या तोंडांत उदका थेंबे पडटात, असो हो 
शेवट. ज्या भिरांकूळ प्रसंगांतल्यान तो पाँवो वता ताचो शेवट कितें जातलो 
ही उत्कंठा वाचकाक लागता. ताचीच पुर्तताय बरोबपी करता. आपल्या 
जिवाचें आनी आंगांतल्या रगताचें दान दिवन भुरग्या-बाळांक जगूंक दिवपी, 
अडाणी आशिक्षीत आसून लेगीत जिविताचें खरेलें तत्वज्ञान मांडपी पात्रां 
हांगा मेळटात. हे भाशेन अरण्यकांडाची अखेर मनीस संस्कृतायेच्या बुनयादीक 
तत्वज्ञानाचो दिश्टावो घडयता अशें म्हळ्यार अतिताय जावची ना. 

हे पुराय नबलिकेच्या कथानकाचेर, पात्रांचेर, संवादांचेर, संघर्शाचेर, 
वातावरणाचे निर्मितीचेर, निवेदनाचेर आनी नवलिकेच्या शेवटाचेर नदर मारली 
जाल्यार खऱ्यांनीच ही सैलांची एक बऱयांतली बरी कलाकृती हातूंत इल्लोय 
दुबाव उरना. अरण्यकांड ही नवलिका तांच्या हेर बरपां परस निश्चितूच 
उजवी आनी परिपक्व. तांणी खंयच्यान हें कथानक वेंचलें हें तांकां विचारूंक 
जाय. कितेंय आसना, म्हाका दिसता, कोंकणी कादंबरेचीच न्हय तर पुराय 
कोंकणी साहित्याची पेजाद वळख ही नवलिका करून दिता. तिचो अणकार 
हेर भासांनी जावप भोव गरजेचो. 

CBS 

जोडणी-3 


क॑लॉत्मंकंतेची तें गांठिल्ली ज॑वलिंका 


- Hoof मछांडळेबिव॑ंने Kat 


Cpl कणी कादंबरी खऱ्या अर्थान गोंय सुटके उपरांत जल्माक आयली, 
आनी तिणें गोंय आनी कोंकणी वाठाराचे भुगोलीक, इतिहासीक, 

संस्कृतीक, भाशीक अशे कितलेशेच आयाम केळयले. ही कादंबरी मनशाल्या 
अस्तित्वाच्या झगड्याची, संघर्शाची, वळख करून दिता. कोंकणी कादंबरेंत 
सामुदायीक मनाचो गजर आयकूंक येता. घराब्यांचो, मनशांचो, एका 
सामाजीक स्तराचो, विशिश्ट सामाजीक काळाचो वोगूय तातूंत दिसता. 

प्रादेशीकते वांगडा वैशवीक मुल्यां केळोवपी कांय मोलाच्यो कादंबर्‍्यो 
ह्या काळांत बरोबन जाल्यो. असल्यो कादंबऱ्यो बरोवप्यां मदीं कोंकर्णीतले 
म्हत्वाचे लेखक म्हळ्यार महाबळेश्वर सैल. एका फाटल्यान एक अश्यो 
नकसूद कादंबऱ्यो बरोवन तांणी कोंकणी कादंबरी साहित्य समृद्ध केलां. 

तांची अरण्यकांड ही नवलिका जाग प्रकाशनान १९९७ वर्सा उजवाडा 
हाडल्या. तिचें मूळ नांव *'अरण्यमर्ण'' आसलें. खरें म्हळ्यार ती '“अरण्यमर्ण” 
ह्या नांवानूच छापून येबंक जाय आसली. '“अरण्यमर्ण'' ह्या नांवांत जें 
अस्सल काव्यात्म कोंकणी नीजपण आसा तें ''अरण्यकांड'' ह्या नांवांत 
नाच. 

हे नवलिकेची सर्जनप्रक्रिया sid लागींच्यान अणभवल्या. १९९३- 
१९९४ च्या काळांत इंडिया टुडे'चेर Bonded Labourers of Bihar 
ह्या माथाळ्याचो लेख छापून आयिल्लो. काम सोडून जे कामगार पळून 

वताले, तांकां धनयांनी गुळयो घालून फारांनी मारिल्ले. घडये सैलांक ह्या 
लेखांतल्यान नवलिकेचें कथाबीज मेळ्ळां आसुंये . 

एके राती देड दोन बरांचेर हांव जागें जाल्लें. पप्पा तेन्ना तल्लीन जावन 
बरयताले. रातीचो तो घनगंभीर पार... पप्पाक बरयतना समाधीच लागिल्ली 
म्हळ्यार जाता. कितलें तेज आशिल्ले तांच्या मुखामळार... ''अरण्यमर्ण'' 
ही महाबळेश्वर सैल ह्या लेखकाची सर्जनशीलतेचे आनी कलात्मकतेचे 
एके ऊंच तेंगशेर आसतना बरोवन जाल्ली नवलिका. 

संवसारांतलें सगलें Avs साहित्य तळागाळांतल्या सामान्य लोकाले 
उतळताप, गरिबी चित्रीत करपी आसता. सैलांच्या समग्र साहित्यांतल्यान 
ह्या दुःखाचे वेदनेची धार व्हांवतना दिसता. 

हे कादंबरेचें कथानक जगाचे फाटीर खंयूय घडूं येता अशें आसा. मनीस 
सभावाच्यो वेगवेगव्न्यो तरा, वृत्ती -प्रवृत्ती, छटा दाखरोवपाचें लेखकालें कसब 
अजाप करी सारके. 

सैलांली ही नवलिका एका उकत्या उजाड गांवांतल्या जातीहीण, 
व्यवसायहीण, उपऱ्या लोकांली वेथा जबरदस्त तांकीन मांडटा. आंगार पडिर्ल्ले 
सैमीक अरिश्ट, जीव खावन उडोवपी गरिबी, ते गरिबीक लागून गांव सोडून 
वचपाचो निर्णय, आनी उपरांत एका फाटल्यान एक आयिल्लीं अरण्यमर्णा. 

एके सैमीक आपत्तीत सांपडिल्ले, एका उकत्या उजाड गांवांतले हे उपरे 
लोक. फकत कश्ट करप, घोळप, आनी रिणांत मुंगरप होच हांचो धर्म. 
गांवचें उदक पाणी सुकूंक लागतकच तांची दैनाच जाता. लोक भागूंक 
बरगूंक लागतात. एक बकाल अशी अवस्था. तेन्ना एक धवाडो पारपतदार 
गांवांत येता. पयशे Asa तांकां रिणांतल्यान मेकळे करता. खरें म्हळ्यार, 
तांकां आपल्या पयश्यांच्या नाड्यार विकते घेता. कर्नाटकांतल्या त्या उजाड 
गांवांतल्यान, खणींत काम करपाक तो तांकां गोंयांत हाडटा. क्रशराच्या 
कामाक लायता. शेता-भाटाचें, कुळागरां, गोरवांचें नकसूद काम केल्ले हे 
लोक माती, फातर, Foo हांचे मदीं सांपडटात. क्रशराच्या मशिनांत घुंवूंक 
लागतात आनी तातूंत हें जीवधेणें बंदिस्तपण, एक तरेचो अदृश्य मर्णसांपळो. 
आनी मागीर सुरू जाता ह्या सांपळ्यांतल्यान सुटून वचपा खातीर केल्ली 
जीवघेणी तडफड, एक रानधांवडी. बाकीचीं कारणां निमित्त्यां आसतात. 
आपल्या गांवांत पावप, तो मेकळो सुटकेचो स्वास घेवप हें एकूच सत्य. 

आकांताळें झगडेंच सुरू जाता थंय बंदेपण आनी मेकळेपण हांचे मदीं. मागीर 
थंय जिवाचीय पर्वा आसना, आसता फकत एकच आस - स्वतंत्रताय. 

मागीर एका जीवघेण्या अरण्य सांपळ्यांत ते सांपडटात. मरण फाट धरून 
फाटल्यान धांवता. सैम आनी मनीस हांचे मदलें हें आदीमकालीन झूज 
प्रत्ययकारी रुपान लेखकान मांडलां. 

मनीस-सभावाचें इतलें सुक्ष्म बारीक चित्रण लेखक करता, वाचपी थक्क 
जाता. मोट्या हाडाचो ऊंच आनी गोरो, पोले फुगरे, व्हड चवखणी चेरो माने 
पसून चड मुखार आयिल्लो, थोडोसो निस्तेज, इल्लो समजिकायेचो आनी 
पिरायेन व्हड आशिल्ल्यान बाळप्पाक लोक मान दिताले. सुरवातेकूच उदका 
पाणयाच्या सोदांत वचुंया म्हण सांगपी बाळप्पा, आपणाल्या बायले-भुरग्यांक 
घेवन दार उकतें करून पयलीं क्रशरा ACT घरांत भितर सरपी बाळप्पा, अशे 
तरेन बरोबपी वाचप्याच्या मनांत बाळप्पा विशीं एक घटमूट अखंड स्थान 
तयार करता. कळत नकळत ताका पोंव्याचो फुडारी करता आनी बाळप्पा ही 
जबाबदारी समर्थपणान सांबाळटा. 

एका बऱ्या फुडाऱ्याचीं सगली लक्षणां बाळप्पा भितर दिसतात. सावकारा 
कडेन तो आमकां मेकळे कर म्हण चोम्याचे वतीन मागता. वस्ती सोडून 
गांवच्या पाख्यांत वचपाचो निर्णय तोच घेता. गंगाराम, दत्तू बाळप्पाचेर 
तापतात. हे दुर्दशेक ताकाच कारण थारायतात. ताका उडी मारून जीव 
दिवचो शें दिसता. पूण तो थारायता, ह्या पोंव्याक अर्दे वाटेर सोडून हांव 
मरचोंच ना. आनी खऱ्या अर्थान त्या खिणाक तो त्या पोंव्याचो समर्थ 
मुखेली जाता. आपल्या पिसांट पुताक, शिवाप्पाक, तो गोमटी आंवळून 
मारता. गोपूलो चलो वांचचो म्हण यत्न करता त्या खिणाक एक मुखेली 
म्हण, पोंव्याचो राखणदार म्हण, बाळप्पा खूब ऊंच जाता. निमाणें सगल्या 
एकवीस जाणांतले णव जाण उदका कडेन पावतकच शें देडशें पावलांरूच 
बाळप्पा मरून पडटा. 

लेखक आपलें अशें तत्वगिन्यान कळटां नकळटां नबलिकेंतल्यान मांडटा. 
जिवनाचेर, मनशाचेर, मनशाल्या मनीसपणाचेर, बरेपणाचेर आशिल्ली 
लेखकाली खर fixer हे नवलिकेंतल्यान दिसता. जीवन आनी मर्ण, सैम 
आनी मनीस, देव आनी मनीस, मनीस आनी मनीस हांचे एकामेकां भितल्ले 
संबंद, संबंदांतले तरंग दाखयतना लेखक तत्वगिन्यानी बसका घेतना दिसता. 

जिवन आनी मरण हांचे मदली शीम कितली सुक्ष्म आसता हें लेखक 
कलात्मक रितीन वाटेर एका फाटल्यान एक आयिल्ल्या आड मर्णांतल्यान 
दाखयता. ह्या मर्णाची वर्णना वाचतना वाचपी असहाय्य जाता आनी तेच 
वांगडा मनीसजिणेचें फोलपण, निरर्थकपण, शुन्यपण ताका सुन्न करता. 
सैमा मुखार मनीस कितलो असहाय्य, अगतीक जावंक शकता तें अणभवून 
वाचपी विशण्ण जाता. 

देव आनी जाती वेवस्था ही संकल्पना मुळांत कशी जल्माक आयली 
आसुंये हाचेर लेखकालें आपलें अशें तत्वगिन्यान आसा. गोपूक उणे जातीचो 
मानप, ताका आपले वांगडा रावपाक थारो दिवप ना, रेणू आनी नरसूच्या 
मोगा आड वचप, व्हाळार उदक सकल्ले वटेन भरूक लावप, आनी जेन्ना 
हे मरणा दारांत पावतात तेन्ना थंयचें तत्वगिन्यान वेगळेंच. मरणाच्या दारांत 
सगले भेदभाव पुसून वतात. निमाणें तर बाळप्पा गोपूल्या रामूक खांदार 
घेता, तो तरी वांचचो म्हण यत्न करता. 

फातरफोड्यान फोडून उडयिल्लो फातर गंगावतीक देवाले मुर्ती भशेन 
दिसप, आनी मागीर ताका झाडा पोंदा पुजप - तेल फूल पिनर घालप, 
हातूंतल्यान लेखक मनशाले आदीम सांस्कृतीक उत्क्रांती कडेन बोट दाखयता. 

महाबळेश्वर सैल आपल्या साहित्यांतल्यान कोंकणी भास चैतन्यशील 
रुपान केळयतात. उतरावळ, काणयो, म्हणी, हांची विवीध तासां तांचे कादंबरेंत 
पळोवंक मेळटात. कोंकणी भाशेचें एक अजापांचें भंडार उकतें जाता. कोंकणी 
गद्य साहित्यांत काव्य कशें आसता तें अभ्यासूंक जाय जाल्यार दुबावा 
विरयत सैलांल्या साहित्या कडेन वचूंक जाय. खरेंच ही गद्य कविताच. 
तांची भास म्हळ्यार, विवीध उतरांनी, म्हणींनी, काणयांनी केळयिल्लें एके 
तरेचें कलात्मक चित्रूच. रंग, छटा, आकार, रेशा, बिंदू हांचें सुक्ष्म निरिक्षण 
करून तांच्या साहित्यांतले प्रसंग बरयल्ले आसतात; झाडां, पेडां, दोंगर, 
रान, मनशां हांचे देखावे चित्रायल्ले आसतात. 

एक शिल्पकारच हो लेखक. शिल्पकलेचे आटीव घोटीवपण केळोवनूच 
तो दर एक पात्र चित्रायता, पात्राच्या व्यक्तिचित्रणांत तर एका कुसाचेंय 
विस्कळीतपण चुकून लेगीत मेळना. 

महाबळेश्वर सैलांले हे नवलिकेंत आदीम काळा पसून शेकड्यांनी वर्सा 
साकून चलत आयिल्लो गिरेस्त आनी गरीब हांचे मदलो कलह आसा. सैम 

आनी मनीस हांचे मदलें झगडें आसा. पूण एक गजाल म्हत्वाची, लेखकाली 
मनशाचेर, ताच्या मनीसपणाचेर खूब खूब निश्ठा. म्हणून, मरणाच्या दारांत 
उबो रावनूय मनीस जनावरा वरी केन्नाच वागना, केन्ना केन्ना तर तो 
देवत्वाक पावता. 

रेणू सोयरावीण पडटकच नरसूचें ताका खांदार घेवप, तें मरतकच ताका 
आयिल्लें वैराग्य; साडे तीन वर्सांचो भुरगो मरतकच जनाप्पा ताका तसोच 
घेवन चलता; आपलें शांती सांडलें, हाका सांडोवचों ना म्हणटा; गोपूलो 
रामू न्हिन्नळटा, पडटा तेन्ना सगल्यांलें थतर वितर जावप; आवय मरतकच 
कुसमी मोनें आनी धीट जाता, भावाक सांबाळून व्हरता; मर्णाचे त्रास जाता 
आसतना गंगावतीलें भुरग्यांक दूद दिवप आनी निमाणें आपणें मरप. हे 
नवलिकेंतल्यान लेखक वैचारीक नदरेंतल्यान दिव्यत्वाक पाविल्लो दिसता. 

संगितांतले शब्द ताल, चित्रकारितेंतले आकृतीबंध, शिल्पकलेतलो 
व्यक्तिमत्व रुपकार हांचो संगम सैलांल्या साहित्यांत दिसता. रसीक वाचपी 
ard साहित्य वाचतना मनाचे खोलायेंतल्यान तृप्त जाता. ताच्या मनांतलें 
गोंठेल्लेपण धील जाता, आनी शिरंतरांतल्यान मन मेकळें मेकळें जाता. एके 
व्हड कलाकृतीचें हेंच सार्थक. ती आपले वांगडा वाचप्याकूय धन्य करता, 
पूर्णत्वाक पावयता. तृप्त करता. 

जोडणी-४ 


Oh अंदीम न्घ मंनीळ नी Hat Haat 
- मेंद्ाबिळेअेवंग Hai 


रोवप्याक कथा वा कादंबरेचे विशय कशे सुचतात हें समा सांगूंक येना. 

तो ताचे प्रतिभेचो, कल्पनाशक्तीचो भाग आसता. चड करून बरोवपी 
आपल्या अणभवाच्या आवाठांतले विशयच साहित्या खातीर वेंचून काडटा. 
पूण अरण्यकांडातलो विशय म्हज्या अणभव आवाठा भायलोच आसलो. 
हांवें केन्ना फातराच्या क्रशरार वावर केल्लो ना, हांव केन्ना खंयच्या चोम्या 
वांगडा रानांत शेणिल्लों ना. तरीय हो विशय sia म्हजे प्रतिभेक आव्हान 
म्हण बरोवंक घेतलो. नवनिर्मणेच्या कलात्म बोगान ही नवलिका बरोवन 
aid सोंपयली. बरयतना आनी बरयतकीर सुपूर समाधान म्हाका भोगलें. 

sia गरिबांलीं, चिड्डल्ल्या माड्डिल्ल्यांचीं दुःखां, तापत्रय पळोवन 
दुकां गळोवपी संवेदनशील मनीस. ताचो साहित्यीक म्हण म्हाका बरो उपेग 
जाला. कादंबरेच्या संबंदान तर ASA. 

आरण्यकांड ही नवलिका पानांनी उणी आसली तरी ती बऱ्याच मोट्या 
आवाठाक सोतांत आसपावन घेता. ती ल्हान आसली तरी एक बहुकेंद्री 
परिपूर्ण कादंबरी. मनशाच्या व्हड चोम्याक, चडश्या अणभेवांक, प्रसंगांक, 
सैमाक सोतांत आसपावन घेवप हें कादंबरेचें एक लक्षण. तें हांगा भोव बरें 
साधलां. ही कादंबरी एका केंद्रार थीर रावना, तर तिचो विकास बहुकेंद्रांनी 
जायत वता. सैमाच्या नेमा परमाणे हांगाय दर एक मनीस वेगळ्या सभावाचो. 
वेगळे वृत्ती-प्रवृत्तीचो. हें स्वभाव चित्रण हांगा मोलाचे थारलां. ताचेन 
मनशां जिवीं जागतीं जावन Sat रावतात. दर एक मनीस आपल्या अस्तित्वा 

खातीर खर संघर्श करताना आपले नितीमत्तेचें अधिश्ठानय सांबाळटा. तरीय, 
SR अन्याय करतले, पिळवणूक करतले संवसारांत आसात तोंवेर गरिबाक 
सुखान जगूंक मेळना हें खरें. हो संघर्श सैम आड मनशाचो आसा तसो 
मनशा आड मनशाचोय आसा. गरिबांक, दुर्बळांक एकच फावट कितल्याश्याच 
संघर्शांक तोंड दिवचें पडटा हेंवय हे कादंबरेचें एक सुत्र. दुकळ आनी उदकाचो 
भारी उणाव हातूंतल्यान सुरू जाल्ली ही कादंबरी दु:ख, HE, तापत्रय आनी 
परत उदकाचो उणाव, ताचेन आयल्लीं मरणां हातूंत सोंपता. एका दरिद्र 
मनीस चोम्याचे हे शोकांतिकेक मनीस आनी सैम कितलींच जबाबदार 
आसात. 

सैम सोबीत आसता, आमी ताची खूब तोखणाय करतात. ताका 
मनीसकुळयेचें राखणदार म्हणटात. पूण हे HIGHT ताची भुमिका बदलल्या. 
तें हांगा मनीसखायरें जालां. दयामायाहीणपणान एका अबरगत, निश्कव्ठंक 
चोम्याक, मनीस चोम्याक तें सतायता. ताचो जीव घेता. दुकळांत उदक ना 
म्हण हो चोमो गांव सोडटा. फातरा खणीर मालकाच्या जाचांक बेजारून 
जेन्ना तो धांवन वता तेन्ना एक बुर॒शें कांट्यांकुट्यांचें रान ताका आडवें 
येता. त्या रानांत घोंटभर उदक ना, सोडवणूक करून घेवंक एक वाट ना. 
खिणा खिणाक चोमो वाट चुकत वता, तानेन भुकेन जाम जाता, आनी 
एकएकलो वाटेर मरून पडत वता. हवा, उदक आनी अन्न म्हणटल्यारच 
जिवीत हें सनातन सत हांगा परत एक फावट प्रत्यक्षांत उकतें जाता. 

तरीय हे दळडिरे जात मानतात. ते कुड्ड्या भावार्तांत FAIA आसात. 
गोपू म्हार म्हण ताका लागीं करिनात. ताच्या घराब्याक वेगळे कुशीचें बिराड, 
उदक भरूंक वेगळें ठिकाण. मात दु:खां सामायीकपणान येतात तेन्ना ते 
मनान ल्हव TSA लागीं येतात. समदु:खी जातात. हें हे कादंबरेचें एक जैत. 
नरसू आनी गोपूलें चेडूं रेणूलें मोगाचें प्रकरण म्हटल्यार तांच्या जातीविचाराचेर 
नियतीन घेतिल्लो सुडच म्हणूं येता. 

रेणू आनी नरसूलो मोग हो नर आनी मादीचे पातळेरच उरना. तातूंत 
लज-भीड सोडून एक दुसऱया खातीर मरचो हावेसय आसा. रेणूची आस 
धरतल्या ऋ्रशराच्या मालकाचेर नरसू फातर मारता. ताची तकली फुट्टा. 
रानवाटेर रेणू पडटकीर ताका वाटावचो यत्न नरसू करता. खरें तर एके अस्तुरेक, 
रेणूक, वाटोवचें निमित्त धरुनच त्या चोम्याक मनीसखायर्‍्या रानाची 

काव्ठभोंवडी घडटा. क्रशराचो मालक तांची अर्थीक पिळवणूक करतालोच, 
तो आतां एके अस्तुरेचे कुडीची पिळवणूक करूंक सोदता. तें नरसूक मानवना. 
त्या चोम्यांतल्या मनशांक मानवना. एका अर्थान तें रेणू खातीर चोम्यान 
दिलले बलिदानच आसा. 

ह्या लोकाची मातयेची ओड खर. आपल्या गांवघरा परतुपाचे तळमळे 
ताका लागल्यात. गांवांत पावस पडटलो, माती भिजतली, आमी गांवांत 
परततले म्हण ते उमळशिकेन, हुस्क्यान रावल्यात. मातेयचे ओडीन भुकेल्ले, 
तानेल्ले ते कांट्यांकुट्यांचें रान माडयत, दोंगर चडत वतात. पयस खंय तरी 
एक न्हंयची धार दिसता. तें एक हांयस, मृगजळ, daa शेवटाक हातीक 
लागना. आयजवेर संवसारात कितल्योश्योच दुखेस्त काणयो बरयल्ल्यो 
आसतल्यो. तांतलीच ही एक दुखेस्त काणी. 

बाळप्पा ना थारयतांच जाल्लो त्या चोम्याचो बुदवंत, म्हालगडो. पूण तो 
शेवटा मेरेन आपली जापसालदारकी पार पाडटा. ताचो पिसो, अबरगत चेड़ो 
वाटभर व्हडा व्हडान रडत परत परत वाटेरच बसता. उठुंकच तयार जायना. 
ताका लागून आवय सयत सगळ्यांचीच मुखावेली वाट आडावन धरिल्ले 
वरी जाता. तेन्ना बाळप्पा तिडकीन आनी तितलेच काकुटायेन मुखार वता 
आनी ताका गळो आंवळून मारता. होच बाळप्पा मुखार म्हार गोपूल्या पुताक 
वाटावंक धडपडटा. आपले तांकी भायर वचून ताका खांदाक मारता. आपले 
बायलेक भुरग्याक शेणोवन राना भायर आयल्लो बाळप्पा बांयच्या उदकाचे 
सामके लागीं पावतकीर भुंयेर पडटा आनी मरून वता. ही बाळप्पाची व्यक्तिगत 
शोकांतिका काळजाक पीळ घालता. 

जिणेंत देवाचें अस्तित्व ही मनशाची अदीम प्रवृत्ती. वता थंय देवाची 
धिगी जाय. ना तर मनीस थतरवितर जाता. तकलेर घेतिल्ल्या फातरांत हो 
चोमो देव पळ्यता. तो फातर SISA ते बसतेर पुरतात आनी पुजतात. ताका 
aia दितात फातरट म्हादेव. तेन्ना ते बसतेक आनी तांच्या जिविताक पूर्णत्व 
येता. ही मनशाची अदीम प्रवृत्ती हांगा बेस उकती जाल्या. 

सैम आनी मनीस हांचे मदलें झगडें अदीम काळा पसून चलिल्लें आसा. 
मनशान ह्या संवसारांत पांय दवरलो तेन्ना पासूनचें हें झगडें. हें झगडें परत 
एक फावट हे कादंबरेंत उबें जाला. FHS, उदकाचो उणाव तानेन, भुकेन 
भूंयक dha पाविल्लीं मनशा... परत तीं उदक नाशिल्ल्या पाड 

कांट्यांकुट्यांच्या रानांत येवन शेणटात... वाट ना, उदक ना, अन्न ना, 
आसा फक्कत वाट आडावन आडवो उबो आयिल्लो दोंगर. सेमा मुखार 
मनीस कितलो दुबळो तें हांगा दिसून येता. पूण अजाप म्हटल्यार दुबळो 
मनीस अवघड सैमाचेर परतो परतो जैत जोडत आयला. पूण हांगा तो हारला 
काय जिखला हाचो संभ्रम आसा. कादंबरेन मनशाच्या चोम्या मुखार दवरिल्लें 
तें एक आव्हानच म्हणूंक जाय. मनशाक भोवन भोवन कश्ट दिवन कादंबरी 
मनशांली परिक्षाच घेता. 

कादंबरेच्या कथासुत्रा विशी शेवटा मेरेन वाचकाचो भावार्त आनी विश्वास 
तिगोवन धरचो हें बरोवप्याचें कलात्म कर्तव्य. ही कादंबरी शेवट मेरेन 
वास्तवाचे, अतिवास्तवाचे शिमे वेल्यान केन्ना हालना. वास्तव खरें 
म्हणल्यार साहित्यांतलें प्रामाणीकपणाचें आनी सत्याचें अधिश्ठान. तें 
साहित्याक अभिजात साहित्याचें परिमाणय दिता. 

गरिबांक आपल्या अस्तित्वाच्या संघर्शांत खूब कश्ट काडचे पडटात. 
वयल्यान हेरां कडच्यान किकोंत करून घेवचें पडटा. तांची बव्ठिश्टां कडच्यान 
व्हडा प्रमाणांत पिळवणुकय जाता. अश्या लोकां विशी म्हाका खूब आपलेपण. 
तांची दुःखां पळोवन म्हर्जे मन चुरचुरता. हेच म्हजे वेदनेंतल्यान, संवेदर्नेतल्यान 
ही कादंबरी बरोवन जाल्या. 

एक म्हाकाव्याचो सर्ग जाल्ले वरी _अरण्यकांड ही कथा 
| अवतरल्या. हादूंतलीं म्हत्वाचीं पात्रां गांवळळ विसलीं तरी तांचे 
. वार्चेतत्यान आनी आचरणांतल्यान जिविताचें जें तत्वज्ञान प्रतीत जाला 
>> ताका तोड ना. Awad असामान्य कसब तातृंतळ्यानच पडनिंबीत 
जाल्ल्याचो अणभव येता. मनशाचो नीज धर्म म्हळ्यार मनीसधर्म हे 





` पावला कणकणीं मरणाची सुलूस लागलल्या कामदारांच्या पोव्यांतल्यया 
जण एकल्याक जाणवता. हैं वाखयवना सैलांचे लिखणेक ठिव्यत्व 
प्राप्त जाल्ले विसून येता. एका BS पांवड्याच्या तत्वज्ञानाचो 
साक्षात्कार सामान्य मनशाक करून दिवपांत सैलान 
तेमक गांठिल्लें आसा. 





- सुमंत केव्ठेकार 





